

ذات ذيه جو جالوڙي جوان

((محبوب علي محبوب ڏيپير
جي شخصيت ۽ ڪردار))



ذات جي ذيه جو جالوڙي جوان

مولا انا اعجاز علي سوڍر
محقق

محقق

مولا انا اعجاز علي سوڍر



مولانا اعجاز علي سوڍر هڪ بهترين ڪردار ۽ حليم گفتار جو مالڪ آهي. پاڻ مسلسل عالمن سڳورن، اديبن ۽ سماجي خدمتگار شخصيتن جي سوانح حيات ۽ خدمات کي قلمبند ڪري نئين نسل کي پنهنجن وڏڙن جي احوال کان آگاهه ڪرڻ جي ڏن ۾ مڱن رهي ٿو ۽ نئين نسل کي اتساهي ٿو ته هو انهن جي نقش قدم تي هلي عوام جي خدمت ۽ علم جي روشني ڦهلائڻ لاءِ انهن جي حيات منجهان رهنمائي وٺن.

مولانا اعجاز علي سوڍر ٻه ڪتاب ”ممان ماڻهو ميمڙ جا“ ۽ ”مولانا حبيب حضوري جي ديني علمي خدمتن جو تحقيقي جائزو“ لکي پنهنجي قلم کي اڳ ۾ ئي مڃرائي چڪو آهي. سندس هي ٽيون ڪتاب ”ذيه جي ذات جو جاکوڙي جوان“ ميمڙ جي عظيم سگهڙ شاعر ۽ عمده ڪردار واري بزرگ شخصيت جي فن، فڪر ۽ سوانح تي مبني آهي. سندس لکڻي پنهنجي وڪالت پاڻ ڪري ٿي ته اها ڪهڙي درجي جي آهي. پاڻ Ph.D اسڪالر آهي. سنڌ جي عظيم علمي شخصيت قاري محمد ڏيرو صاحب جن تي M.Phil جي ٿيسز لکي اتائين. سندس لکڻ جو انداز ٻين کان نرالو نظر اچي ٿو. کيس بزرگن، اهل علم ۽ سماجي شخصيتن سان دلي لڳاءُ آهي. سندس هي ڪتاب ٻه انهي دلي لڳاءُ جو نتيجو آهي. دعا آهي ته سندس هن قلمي پورهئي منجهان علمي ماڻهو ۽ عوام لاپ حاصل ڪن. اميد آهي ته ايندڙ وقت ۾ سندس قلمي پوريو تاريخ ۾ هڪ اهم جاءِ والاريندو ۽ ميمڙ جي ميندي جهڙو رنگ ۽ هڳاءُ پکيڙيندو.

محمد موسى کوسو

پرائمري اسڪول ٽيچر

فريدآباد/ميمڙ

بِسْمِ اللَّهِ الرَّحْمَنِ الرَّحِيمِ

ذات جي ڏيهه جو جاکوڙي جوان

(محبوب علي ”محبوب“ ڏيپر جي شخصيت، فن ۽ ڪردار)

محقق

مولانا اعجاز علي سوڍر ”انمول“

چپائيندڙ

(Society for People's Education & Environment Development)



(عوامي تعليم ۽ ماحول جي ترقي جي تنظيم - ميهڙ (SPEED))

2022ع

حق ۽ واسطا ليکڪ وٽ محفوظ آهن.

ڪتاب جو نالو : ذات جي ڏيهه جو جاکوڙي جوان
(محبوب علي ”محبوب“ ڏيپر جي شخصيت، فن ۽ ڪردار)
محقق / ليکڪ : مولانا اعجاز علي سوڍر ”انمول“
چاپو پهريون : اپريل 2022ع
ڪمپوزنگ : محمد موسيٰ ڪوسو
ٽائٽل / لي آئوٽ : اظهر سولنگي (آدرش پرنٽرز ميهڙ)
تعداد : 500 پنج سو
چپائيندڙ : (SPEED)
(Society for People's Education & Environment Development)
(عوامي تعليم ۽ ماحول جي ترقي جي تنظيم - ميهڙ)
چپيندڙ : ساحل پرنٽرز اينڊ پبلشرز - حيدرآباد
قيمت : 600 روپيا

ارپنا

مان پنهنجي هن ڪاوش کي پنهنجي محسن مرحوم ڊاڪٽر حافظ زين العابدين سوڍر شهيد^{رح} جي نانءُ ڪريان ٿو. جنهن مون کي پنج سال پنهنجي سائءَ شفقت ۾ ننڍي پاءُ جي حيثيت سان رهڻ جو موقعو ڏنو. الله رب العزت کيس جنت الفردوس ۾ اعلى مقام عطا فرمائي. آمين

يا ذاالذى ولدتك امك باڪيا

والناس حولك يضحكون سرورا

فاحرص على عمل تڪون به متى

يبكون حولك ضاحكا مسرورا

حضرت علي بن ابي طالب رضی اللہ عنہ.

ياد ڪر وه دن تو روتا هوا آيا تها، اس دنيا ميں ننگا آنا تها،
سارے خوش ہو رہے تھے تو رو رہا تها، مجبور تم کو آنا تها،
ڪيون اتنا غرور هے تم کو اس صورت فتا پر، سراپا فخر بنا هے،
ڪيا هوس هوئى دنيا کى گندگى کى، قبر ڪے اندر تو آنا تها۔
اعجاز علي سوڏهر " انمول "

فهرست

1	محبوب ڏيپر کي خراج تحسين
2	اظهار تشڪر
4	پنهنجي پاران
8	هماليہ جيڏو حوصلو رکندڙ سنڌ جو عظيم سگهڙ شاعر
17	محبوب محبوب محبوب
22	سماج جو سچو عڪاس ”محبوب ڏيپر“
28	مهاڳ
43	مقدمو
46	جنم
48	تعليم
49	ادبي دنيا ۾ آمد
55	شادي
58	اولاد
67	شاعري ڪرڻ جي وجه
71	محبوب ڏيپر کي مان ڏسان ٿو
72	محبوب ۽ محنت
75	محبوب ۽ ميهڙ
80	محبوب ۽ مشاعرو
82	محبوب کي مليل اعزاز
87	محبوب جو حليو
93	عبدالرسول سولنگي محبوب ڏيپر جو گهڻ گهريو دوست
96	محبوب ۽ تصوف
98	محبوب جي شاعري جو مصداق
99	محبوب ۽ مهمان نوازي

99	محبوب ڏيپير جي محنت کي مليل پذيرائي
102	ڌاتر جي ڏنل ذات نپائي ٿو
109	محبوب ايلچي آهي
110	محبوب جي زندگيءَ تي ترچي نظر
120	محبوب ڏيپير ۽ خدمت
123	محبوب هڪ منظر ڪش
127	محبوب جو هنر
129	محبوب ڏيپير جا شاگرد
129	محبوب ڏيپير جي پسند
131	محبوب ڏيپير تي اهل قلم جي رقم طرازي
131	ڪارونجهر تحقيقي جرنل
132	ميهڙ جو مٿيادار سگهڙ محبوب علي محبوب ڏيپير
133	جيون سفر سِڪَ جو
134	وڻ وڻ ٿاري
135	آواز سنڌ
135	سوينيئر 2015ع هاءِ اسڪول ون ميهڙ
135	سنڌڙيءَ تي سر ڪير نه ڏيندو!
136	ڏيئا جرڪيا ڏيهه ۾
137	سنڌ سلامت فورم
138	Dadu at a Glance
138	صراط الهدى
140	پرينءَ جي پچار
140	تنهنجي سهڻي سارَ
141	موهيا نه ڪنهن مال
142	سدائين سفر ۾
143	سڄڻ ڏٺو جن

143	مهان ماڻهو ميهڙ جا
144	محبوب جي محنت
144	آس
144	وڻ وڻ ٿاري
145	سرهاڻ جا گيسو
146	سنڌ سڄاڻ سگهڙ ڊائريڪٽري
146	هائ ڪيڏو پري ويو آهين
147	غزل رنگ
148	سنڌي ادبي سنگت سنڌ
149	منل ماڳ وسن
149	نيٺ پرينءَ جي آسري
150	محبوب جي غير محفوظ شاعري
152	محبوب جي پيڙهي ٽوڪل تي
153	محبوب ڏيپير نينهن نپائي ٿو
160	محبوب ۽ مجاز
161	محبوب پنهنجو مٽ پاڻ
165	محبوب جو رويو
167	محبوب جي شخصيت
173	محبوب ڏيپير جا ڇپيل ڪتاب
173	1. منا ٻول محبوب جا
180	2. پنهنجي شاعري پنهنجو رنگ
187	3. موتي محبوب جا
188	4. ڪلام محبوب ڏيپير
190	5. محبوب ۽ ميهڙ
191	6. ڌاتر مون کي ذات ڏني

193	7. نعتون نانء حبيب جي
193	8. مون جيئن ڏٺو محبوب کي
198	9. اسان پٽ هاريء جا
204	10. مون پي نور نچوڙيو
209	11. ڪلام دائود
212	12. تانڊن تي پير
217	هڪ سٺ غير منقوط، هڪ سٺ منقوط
218	محبوب جو غير منقوط غزل
221	بيت سينگار
222	سينگار جو بيت
222	محبوب ڏيپر جو جن ڪلام ۽ نعتون ڳايون آهن
223	محبوب ڏيپر تي آن لائين مواد
227	محبوب ڏيپر کان گلزار ڪلهوڙو پاتائي طرفان ورتل انٽرويو
230	محبوب ڏيپر بابت آن لائن خبرون
232	اعجاز علي سوڍر (انمول) شاعري
234	سچ جو سَنِيهو
238	نظم
240	محبوب تي لکيل منهنجو شعر
241	محبوب ڏيپر تنهنجي مان ۾ مون جيڪو به لکيم
242	منهنجو غير منقوط شعر
243	ٿيندو نيٺ سويرو
244	مڻ مٽيءَ جي هيٺان
247	ساٿي ۽ سونهان

محبوب ڏيپر کي خراج تحسین

”محبوب“ محبت مثالي ماڻي
 همٿ هشت هيمو هاڻي
 ڪلفت ڪڏورت ڪينو ڪونهي
 سراسر سچائي سندس ساڻي
 انسانيت الڪو اهڙو اٿس
 پيار پریت پیش پیس
 ڏید دهشت دلیری دیندار
 چاهت چاشنی چارو چار
 واندو ویهڻ وقت وڃائي
 ریت رسم روح ریجھائي
 بیت بندگی بچیل باقی
 سچ سُونهن سیرت ساقي
 ٻین ٻڌائي ٻولي ٻیجل
 جیکو جیاري جیون جیجل
 تیز تحریک تلوار تیرن
 مُونجهه مَنائي منهنجي میرن
 ڏيپر ڏاهي ڏيهه ڏيڪاريو
 سُهڻل سُريلو سبق سيڪاريو
 ڌرتي ڌاريو ڌڪيلي ڌڪجي
 انمول اهڙن اوتارن اچجي
 سوڍر سڪندي سال ساريان
 محبوب مليو مُونجهه ماريان

اظهار تشکر

مان پنهنجي مالڪ ۽ خالق جو شڪريو ادا ڪريان ٿو جنهن مون کي علم جي نعمت سان نوازيو ۽ ڪجهه لکڻ جو ڏانءُ عطا فرمايو. الله رب العزت جي فضل سان منهنجي هن ڪم کي پاڻيءَ تڪميل تائين پهچائڻ ۾ جن دوستن سهڪار ڪيو، مون کي حوصلو ڏنو، منهنجي رهنمائي ڪئي، پنهنجن قيمتي مشورن سان نوازيو انهن سڀني جو نهايت شڪر گذار آهيان. انهن دوستن ۾ ميهڙ جي عظيم علمي شخصيت حضرت مولانا عبدالقيوم ”جوهر“ بروهي، اسلامي اسڪالر حافظ امجد علي هالو، سائين محمد موسيٰ کوسو، پائو رستم علي لاشاري، زاهد ابڙو، ديدار ”شاد“ گوپانگ، پائو ذوالفقار علي عباسي، ايدو وڪيٽ ڊاڪٽر صفدر نواز ڀٽي ۽ احمد رضا آگرو جو خاص طور تي شڪريو ادا ڪريان ٿو جن مون سان هن علمي خدمت ۾ ڪڏهن به بخل کان ڪم نه ورتو بلڪ کليل دل سان سهڪار ڪيو. مان پنهنجي وڏي پيءُ ڊاڪٽر الله بخش سوڍر جو به شڪريو ادا ڪريان ٿو جنهن مون کي علمي خدمت جو درس ڏيڻ سان گڏ حوصلو به ڏنو ته اخراجات ۾ به احسان ڪيو. مان پنهنجي ننڍي پيءُ ڊاڪٽر خير محمد سوڍر جو به شڪريو ادا ڪريان ٿو. مان ميهڙ جي مانائتي شخصيت جنهن جا ڪرم ڳڻڻ شروع ڪريان ته شايد ڪئي صفحات ڀرڻ کان بعد به دل کي اها تسلي نه ملي سگهي، جيڪا شخصيت منهنجي حوصلا افزائي ۾ سڀني کان سرس رهي، منهنجي اصلاح ڪئي، مون کي همٿايو، مون کي لکڻ لاءِ هميشه اڪسائيندي رهي، حوصلو ڏيندڙ

عظيم علمي شخصيت، منهنجي لاءِ پنهنجي دل جا دروازا هر وقت کولي رکيائين، مون کي ڏسي خوش ٿي هر ٻار حوصلو وڌائڻ جي جستجو ڪيائين، مون تي پنهنجو ڪافي وقت به خرچ ڪيائين ته پئسو به. اهڙي شخصيت ميهڙ وارن لاءِ نعمت عظميٰ سمجهان ٿو. اهڙي شخصيت جي جيتري به تعريف ڪريان تڏهن به دل مطمئن نه ٿيندي. انهيءَ شفقت جو ساڻو پنهنجي مٿان رب جي رحمت سمجهان ٿو. اها شخصيت سائين پروفيسر عبيدالله لاکير صاحب جن آهن. الله رب العزت سندن عمر، صحت، علم، عمل، ملڪيت ۽ صحت ۾ برڪتون پري. آمين. مان سائين جن جو ته دل سان شڪريو ادا ڪريان ٿو. آخر ۾ دعائن جي درخواست ڪندي اهو به عرض ڪندس ته اگر ڪنهن دوست کي منهنجي لکڻ ۾ ڪا ڪمي ڪوتاهي نظر اچي ته درگذر کان ڪم وٺي يا مون کي اصلاح جي نيت سان آگاهه ڪري.

سنڌي پنهنجي سونهن وڃائي وينا،
لالچ پنيان جو لاهي پاڻي بيٺا،
حيث آ اهڙن ماڻهن کي،
جيڪي اهليت پنهنجي ڏاهي وينا.

ڪنهن کي چريو ڪيو حُسن آ
ڪنهن ڪيو حُسن کي چريو آ
ڪنهن حُسن خاطر دنيا ڇڏي
ڪنهن خاطر حُسن مَريو آ
اعجاز علي سوڍر ”انمول“

پنهنجي ڀاران

الحمد لله رب العالمين والصلوة والسلام على رسوله الكريم اما بعد:

قدرت جي هن ڪارخاني ۾ ڪو به بيڪار تخليق ٿيل نه آهي. هر هڪ ڪنهن نه ڪنهن مقصد خاطر جنم وٺي ٿو. اسان جي ميهڙ جي مير ماڻهن جي مالها منجهه جيڪي موتي پوئيل آهن انهن جي عظمت کي ڏورانهن علائقن به مڃيو. هنن جوڌن جي ڪاوشن کي تاريخ سلام ڪيو آهي. هنن جوڌن جي سَنِيهن کي ايندڙ نسل تائين رسائڻ ان دور جي علمي ماڻهن جو فرض هو. انهيءَ فرض منجهه سُستي ۽ ڪاهلي سبب اسان جا اهي ڪافي مير تاريخ جي ورقن ۾ شامل نه ٿيڻ ڪري پنهنجي ايندڙ نسل کان به وسريل رهيا. اگر سُستي نه ڪئي وڃي ها ته اسان جا جوڌا اسان جي ذهنن ۽ دِلين ۾ اڄ به زندهه رهي اسان لاءِ مشعل راهه هجن هان. وري به انهن قلم ڏٺين جون مهربانيون جن پنهنجن قلمن جو رُخ انهن مير مجاهدن جي خدمات کي رقم ڪرڻ طرف موڙي اسان لاءِ مثالي زندگين جا نمونا پيش ڪيا. انهيءَ ڳالهه جي ڪوت کي محسوس ڪندي مون ناچيز به اهڙي جسارت ڪرڻ جي جرئت ڪئي. اها خبر خوب هئڻ ته منهنجي قدم ڪٿڻ جي دير آهي باقي نيڪ نيتي ۽ سني مقصد ۾ نصرت الاهي ضرور ساڻ ڏيندي. الحمد لله اهو تجربو به ٿي ويو اٿم ۽ ڪجهه سفلتا ملڻ جي مَهر به مون مٿان ٿي آهي. انهيءَ خدمت جي سلسلي ۾ پنهنجي پهرين

ڪتاب ”مهان ماڻهو ميهڙ جا“ ۾ 110 شخصيات، ڏهاڪو کن تحقيقي آرٽيڪلن ذريعي، هڪ ڪتاب ”مولانا حبيب حضوري جي ديني علمي خدمتن جو تحقيقي جائزو“ ۽ هن ڪتاب ”ڏات جي ڏيهه جو جاکوڙي جوان“ جي ذريعي انهيءَ خدمت ۾ اڳرائي ڪري ورتي اٿم ۽ پذيرائي ملڻ کي پنهنجي محنت جو قدر ۽ مالڪ جي مهر سمجهي شڪر بجا آڻيان ٿو. هن خدمت جي ڪري ڪافي عزت ملي اٿم، جنهن سبب اڃان وڌيڪ خدمت لاءِ اتساهه ۽ حوصلو پيدا ٿيو آهي. پنهنجي قلمي پورهئي ۾ جن ماڻهن مون کي همٿايو ۽ پنهنجي سهڪاري ذهن سبب هر قسم جي رهنمائي ڪري هر بار نئون جذبو جاڳايو اهڙن ماڻهن جي ڪوت به محسوس ڪونه ٿي. مان پنهنجي خدمت ۾ ڪيترو سچو ۽ نيڪ نيت آهيان؟ اهو معاملو پنهنجي ۽ پنهنجي خالق جي درميان آهي، باقي مان پنهنجي انهيءَ خدمت ۾ ڪيتري حد تائين ڪامياب ٿيو آهيان، اهو ڦارئين تي منحصر آهي ته هو پڙهي پوءِ پاڻ فيصلو ڪري سگهندا. هر انسان جي سوچ جو نظريو پنهنجو هوندو آهي. هر انسان جي پسند به الڳ الڳ ٿئي ٿي. پنهنجي پنهنجي سوچ پنهنجي قيمتي سرماين جو سندن زندگيءَ ۾ ئي قدر ڪرڻ ۽ کين حياتيءَ ۾ ئي ڪجهه موت ڏيڻ جي حامي رهي آهي. انهيءَ سوچ کي عملي جامو پهراڻڻ لاءِ مون قلم کنيو. هر ڪنهن شخص کي پنهنجي وطن ۽ پنهنجي ڌرتي ماتا سان فطري لڳاءُ ۽ محبت هوندي آهي. انهيءَ ڪري مون پنهنجي ميهڙ جي مٽيءَ جي پيداوار کان شروعات ڪئي. الحمد لله مون پنهنجو پهريون ڪتاب ”مهان ماڻهو ميهڙ جا“ جيڪو ميهڙ جي شخصيتن جي سوانح ۽ خدمات

تي مبني موضوعن جو مجموعو آهي ۾ اڌ اسان کان وڃڻي ويل بزرگن تي مشتمل رڪيم ته وري اڌ حصو زندهه سرماين تي. انهيءَ کان پوءِ مولانا حبيب حضوري صاحب جن تي هڪ مڪمل ڪتاب آڻي چڪو آهيان. منهنجو هي ڪتاب جيڪو اوهان جي هٿن منجهه آهي اهو به ميهڙ جي عظيم سگهڙ شاعر شخصيت محترم محبوب علي ”محبوب“ ڏيپر جي سوانح، خدمات ۽ فن تي مشتمل آهي. ايئن به هرگز نه آهي ته مون صرف ميهڙ جي ماڻهن کي ئي مهان مڃيو آهي، پر الله رب العزت جي فضل و ڪرم سان مولانا حماد الله هاليجوي، مولانا محمود اسعد هاليجوي، مولانا عبدالڪريم قريشي پير شريف وارو، مفتي ڪريم بخش مگسي، حاجي رسول بخش ڏيرو، مولانا عبدالڪريم ڏيرو ۽ رئيس شمس الدين بلبل تي پنهنجا تحقيقي مضمون به لکي چڪو آهيان. بس اها اميد اٿم ته سڀاڻي قيامت جي ڏينهن پنهنجي مالڪ اڳيان ايترو چوڻ جي لائق بڻجي سگهان ته سائين مون وٽ پنهنجو ٻيو ڪو خاص عمل ته آهي ڪونه، باقي تنهنجي بندن منجهان ڪجهه تي قلم کڻي انهن جو پيغام ايندڙ نسل تائين منتقل ڪرڻ جي اڻ پوري ڪوشش ڪئي اٿم. انسان مختلف شوق ۽ مختلف مصروفيات رکي ٿو. ڪو ڪهڙي شوق ۾ آهي ته ڪو وري ڪهڙي شوق ۾. ڪنهن جي ڪهڙي مصروفيت آهي ته وري ڪنهن جي ڪهڙي مصروفيت. منهنجو شوق سمجهو يا مصروفيت پر ڪجهه نه ڪجهه لکڻ منهنجي عادت بڻجي چڪي آهي. اها ئي منهنجي تمنا آهي ته پنهنجي زندگيءَ ۾ ڪو اهڙو ڪم ڪري سگهان جنهن جي طفيلي پنهنجي ايندڙ نسل لاءِ ڪو ڪارگر ڪم ڪندڙ ثابت ٿيان. جيئن

محبوب ڏيپڻ ڇيو ته آءٌ غريب آهيان، پنهنجي مسڪين ماروڙن لاءِ
 ٻيو ڪجهه ڪري نه ٿو سگهان پر ايترو ته ڪري سگهان ٿو جو
 پنهنجي ماروڙن جو وڪيل بڻجي واکا ڪريان. گهٽ ۾ گهٽ
 موت کان بعد ڪن ماڻهن جي دلين ۾ سٺن لفظ جي صورت ۾
 ڪجهه وقت ئي سهي پر زندهه رهان. مون به محبوب ڏيپڻ جي طرز
 اپنائي ته موت مقدر آهي، هڪ ڏينهن هن جهان منجهان موڪلائي
 ضرور ٿيندي، پوءِ موت پڄاڻان مرڻ مون کي به منظور ناهي. موت
 کان پوءِ به ڪجهه وقت زندهه رهڻ جي خواهش اٿم. انهيءَ تمنا جي
 تڪميل جي سلسلي ۾ قلم سان ناتو جوڙيم. انهيءَ ڪري پنهنجي
 علم ۽ استعداد موجب لکڻ جي ڪوشش ڪندو آهيان. الله رب
 العزت کان اها ئي دعا گهرندو آهيان ته قلم سان منهنجو ناتو موت
 تائين جڙيل رهي. آمين.

اعجاز علي سوڍر

پي ايڇ ڊي اسڪالر ميهڙ

Aijazsodhar58@gmail.com

0301-3349366

0346-3087790

ڪوئي حُسن جي خاطر چريو بڻيو
 وري ڪنهن خاطر حُسن چريو بڻيو
 ڪنهن کي حُسن هڻي گل ٿو
 ڪنهن کي وڃي حُسن پٿر هڻيو
 اعجاز علي سوڍر ”انمول“

هماليه جيڏو حوصلو رکندڙ سنڌ جو عظيم سگهڙ شاعر محبوب علي ”محبوب“ ڏيپڻ

دنيا ۾ رهندڙ جن ماڻهن ۾ ادب، اخلاق ۽ بين جو احساس
 نه هجي ۽ سندن ذاتي زندگيءَ ۾ به ڪو خاص ڪردار نه هجي ۽
 سماج ۾ ٿيندڙ هر ظلم ۽ برائيءَ جي ڪا به پرواهه نه هجي. مان
 انهن ماڻهن جي اجائي تعريف ڪرڻ يا ٻڌڻ هرگز پسند ناهيان
 ڪندو، پوءِ چاهي اهي ماڻهو عام خاص هجن سان گڏوگڏ
 اسپورٽس، شوبز، علم ادب يا دنيا جي ڪنهن به فيلڊ سان جڙيل يا
 اعلى درجي جي شخصيت چو نه رکندا هجن.

حقيقت بياني گلا ٿي پوي ٿي،
 حقيقت پسندي ثنا ٿي پوي ٿي،
 ڪجي ڪيئن استاد ڪاڏي وڃجي،
 حقيقت لڪائڻ خطا ٿي پوي ٿي.

جيڪي ماڻهو پنهنجي لاءِ سوچيندا ۽ پاڻ تائين محدود
 هوندا آهن تاريخ انهن کي ڪڏهن به ياد ناهي ڪندي. جيڪي ماڻهو
 ملڪ، قوم ۽ بين لاءِ جيئنڊا آهن، اهي موت کان پوءِ به زندهه رهندا
 آهن ۽ هميشه لاءِ تاريخ بڻجي ويندا آهن. بقول استاد بخاري:

جو قوم جاري اهو جيئنڊو رهندو
 جو عام اجاري سو جيئنڊو رهندو
 مون کي تاريخ ۽ تقدير تي پڪ آهي
 جو سنڌ سنواري اهو جيئنڊو رهندو

مان عزت مآب جناب محبوب علي ”محبوب“ ڏيپر جي هن مضمون ۾ اها ڪوشش ڪندس ته هن ڪتاب جي ليکڪ محترم مولانا اعجاز علي سوڍر (انمول) تي به گهٽ ڳالهائين، متان پڙهندڙ سمجهن ته ياري باشي پيا ملهائن. ڇو ته مولانا اعجاز علي سوڍر جي هن ڪتاب کان اڳ مان سندس آيل ڪتاب ”مهان ماڻهو ميهڙ جا“ جو بيڪ تائيتل ۽ ”مولانا حبيب حضوري جي ديني علمي خدمتن جو تحقيقي جائزو“ ڪتاب ۾ به اکر ۽ مضمون لکي چڪو آهيان. صاحب ڪتاب مولانا اعجاز علي سوڍر وري به جس لهڻو، جنهن سنڌ صوبي جي ضلعي دادو تعلقي ميهڙ جي ادبي، سياسي ۽ سماجي شخصيتن تي تحقيق ڪري ۽ سندن ڪيل قلمي پورهئي کي گڏ ڪري هي ٽيون ڪتاب ڇپرائي پڙهندڙن جي نظر ڪيو آهي. پاڻ وقتا فوقتا ميهڙ جي عظيم شخصيتن تي تحقيق ڪري مواد سهيڙي ڪتاب ڇپرائي رهيو آهي. دنيا ۾ ڪجهه ماڻهو اهڙا به آهن جن جو ڪم، فن ۽ ڪردار ڏسي واکاڻ ڪرڻ کانسواءِ رهي نٿو سگهجي. شاهه عبداللطيف ڀٽائي رح جو هي بيت ذهن ۾ اچي ٿو:

ماڻهو سڀ نه سهڻا، پکي سڀ نه هنج

ڪنهن ڪنهن ماڻهو، منجهه اچي بوءِ بهار جي

سنڌ جو نالي وارو ۽ ميهڙ جو مڻيادار سگهڙ شاعر محبوب علي ”محبوب“ ڏيپر 14 آگسٽ 1947ع ۾ ضلعي دادو تعلقي ميهڙ جي ڳوٺ قادر بخش ڏيپر ۾ محمد صادق ڏيپر جي غريب گهراڻي ۾ ڄائو. پاڻ ابتدائي تعليم ڳوٺ حسين ڏيپر ۽ ڳوٺ پير بخش سوڍر جي پرائمري اسڪول مان حاصل ڪيائين.

پرائمري تعليم دوران ئي سندس والد محمد صادق ڏيپر وفات ڪري ويو ۽ مالي وسيلا گهٽ هجڻ ڪري اڳتي تعليم حاصل نه ڪري سگهيو. جنهن ڪري ننڍي عمر ۾ ئي بني باري جو ڪم ڪار ۽ محنت مزدوري ڪرڻ لڳو. پاڻ ديني تعليم ڳوٺ جي مسجد مان مولوي حاجي عطا محمد ڏيپر کان ورتائين. محترم محبوب علي ”محبوب“ ڏيپر کي شروع ۾ ڳائڻ جو شوق هو پر بعد ۾ سنڌ جي نالي وارن شاعرن طالب الموليٰ، اسحاق راهي ۽ مشهور نعت خوان ۽ شاعر حاجي غلام نبي مهيسر کان متاثر ٿيڻ کان پوءِ سندس لاڙو شاعري طرف ٿيو ۽ شروع ۾ ڌور، بيت، سينگار، ڏهس، ڪافيون، گيت ۽ غزل لکيائين. سندس اصل نالو ”محبوب“ اٿس پر سموري سنڌ ۽ ادبي دنيا ۾ سگهڙ شاعر محبوب علي ”محبوب“ ڏيپر جي نالي سان سڃاڻپ ڪرائي چڪو آهي. جڏهن ته ننڍي هوندي گهر وارا پيار مان کيس ”ڏاڏو“ ڪري سڏيندا هئا. جنهن جو ذڪر هن پنهنجي شاعريءَ جي ڪتاب ”ڪلام ڏاڏو“ جي هڪ نظم ۾ ڪيو آهي. سگهڙ شاعر محبوب علي ”محبوب“ ڏيپر جي فن، ڪچهري ۽ شاعري کي ڏسي 1982ع ۾ اداڪار ڪمپيئر ذوالفقار هيسباڻيءَ کيس پهريون ڀيرو ريڊيو پاڪستان حيدرآباد تي متعارف ڪرايو. ريڊيو تي هن جو پهريون مزاحيه لوڪ نظم هو:

جڳ جو جيءُ جيارِي وئي

لسي سڀ کي ماري وئي

جيڪو پروڊيوسر نصير مرزا رڪارڊ ڪيو. محبوب ڏيپر

جي هن مزاحيه لوڪ نظم کي ريڊيو تي گهڻو پسند ڪيو ويو. ريڊيو پاڪستان کان پوءِ سُتت ئي سن 1983ع ۾ پي ٽي وي تي پروڊيوسر اعجاز علير عقيلي، ميزبان سيد صالح محمد شاهه جي پروگرام ”ڪچهري اوطاق“ ۾ کيس متعارف ڪرايو. جتي پاڻ هي بيت پڙهيائين:

سسئي وٽ جتن جي، ٽڪي اچي ٽولي
واحد اڳيان ويچاري، جهلي پئي جهولي
ته پائر پرتا پنهل سان، اڄ سائين ڪئي سولي
تن به دل رولي، جيڪي مٺا پانيم ”محبوب“ چئي

بيت ٻڌڻ کان پوءِ سيد صالح محمد شاهه ۽ ڪچهري ۾ آيل سڀني مهمانن ۽ سگهڙ شاعرن کيس تمام گهڻو داد ڏنو. جنهن کان پوءِ ريڊيو تي وي سميت مختلف پليٽ فارمن تان ٿيندڙ لوڪ پروگرامن ۾ لڳاتار شرڪت ڪرڻ لڳو. السند مئگزين اسلام آباد، عقيق مئگزين نٽو/سجاول کان سواءِ ته ماهي مهراڻ، عبرت مئگزين، هزار داستان، آواز سنڌ ۽ ملڪ جي ٻين رسالن ۾ سندس شاعري شايع ٿي چڪي آهي. پاڻ ريڊيو اسٽيشن لاڙڪاڻي تان به ڪيترا ئي دفعا پنهنجي فن جو مظاهرو ڪري چڪو آهي. ممتاز لاشاري، رخسانه ماروي، ساجد علي ”ساجد“ منگي، علي مراد جتوئي، سينگار سولنگي، طارق چانڊيو، نذير چانڊيو، اصغر چانڊيو، گلزار کوهارو عرف پتڪڙو جلال، راحيل جوکيو، سليمان ساقي، سليم سخيراڻي، خادم سخيراڻي، صادق سوڍر، انور پتوجو، ارباب سوڍر، بختاور، عبدالسميع ڏيرو، غني سولنگي، وزير شاهه، رحمان سومرو، محمد عمر تيوڻو ۽ سنڌ جا ٻيا فنڪار

سندس ڪلام ڳائي چڪا آهن. ان کان علاوه سنڌ جا مشهور نعت خوان شفيق چانڊيو، رحمان سومرو، عبدالحق خاصخيلي، محمود پتوجو ۽ برڪت سولنگي سندس حمد، نعت، منقبت، قصيده ۽ مولود ملڪ ۾ ٿيندڙ مختلف مذهبي پروگرامن ۾ پڙهڻ کان پوءِ سنڌ جي مختلف ڪيسٽ ڪمپنين ۾ به رڪارڊ ڪرائي چڪا آهن. محبوب ڏيپر جي شاعريءَ جي ڇپيل ڪتابن ۾ 1. مٺا ٻول محبوب جا، 2. پنهنجي شاعري پنهنجو رنگ، 3. موتي محبوب جا، 4. ڪلام محبوب ڏيپر، 5. محبوب ۽ ميهڙ، 6. ڏاتر مون کي ڏات ڏني، 7. ڪلام دائود، 8. نعتون نانءُ حبيب جي، 9. اسان پٽ هاريءَ جا، 10. مون جيئن ڏٺو محبوب کي، 11. مون پي نور نچوڙيو، ۽ 12. ٽانڊن تي پير شامل آهن. پاڻ سمورا ڪتاب ساحل پرنٽرز اينڊ پبلشرز حيدرآباد مان پنهنجي ذاتي خرچ تي ڇپرائي چڪو آهي. سندس بقول:

ٻڌي پتر پيت کي تائيان ٿو
تڏهن ته ڪتاب آڻيان ٿو

سندس چوڻ آهي ته مون وٽ اڃان به ڏهن کان ٻارهن اڻ ڇپيل شاعري جي ڪتابن جو مواد موجود آهي ۽ اڻ ڇپيل سمورا ڪتاب ڇپرائي پترا ڪندس. محبوب ڏيپر جي گڏيل شاعري جي ڪتابن ۾ 1. سنڌيءَ تي سر ڪير نه ڏيندو، موسيٰ پبليڪيشن حيدرآباد، 2. ڏيئا جرڪيا ڏيهه ۾، سمبارا پبليڪيشن حيدرآباد شايع ٿي چڪا آهن. جڏهن ته سندس گڏيل شاعريءَ جو ٽيون ڪتاب ”غزل رنگ“ شاد پبليڪيشن حيدرآباد ڇپائيءَ جي مرحلي ۾ آهي. محترم محبوب ڏيپر جي شايع ٿيل ڪتابن ۾ حمد، نعتون،

منقبتون، گيت، غزل، وايون، ڪافيون، سهرا، نظم، ڏور، سينگار، ڏهس، ڏور، گجھارت، ڏٺ، پرولي، ڇهه سٽا، پنج ڪڙا، چار سٽا، تہ سٽا ۽ دوها وغيره شامل آهن. پاڻ هر صنف تي شاعري ڪري چڪو آهي. محبوب ڏيپر مذهبي، عشقيه ۽ عوامي شاعري ڪرڻ سان گڏوگڏ قومي، مزاحمتي ۽ انقلابي شاعري پڻ ڪئي آهي. سندس شاعري ۾ معاشري جي طنز، برائي ۽ اصلاح گهڻي نظر اچي ٿي. جاگيرداراڻو ۽ لابي نظام، بااثرن ۽ پوليس جون غريبن سان ظلم زيادتيون، قبائلي تڪرار، سگاوتي، زميني تڪرار، ذاتي پراڻي دشمني، ڪاروڪاري، دهشتگردي، اغوا برائي تاوان، ڌاڙو، چوري، لڙائي، سنڌ دشمنن جون سنڌ خلاف رٿيل سڀ سازشون، وطن ۽ قوم پرستي، ثقافت، صحت، پاڻي، گئس، بجلي، تعليم، دنيا ۽ زندگيءَ جي ٻين تمام تر سهولتن جي هٿرادو ڪوت، مهانگائي، بيروزگاري، ننڍڙن ٻارن ۽ نياڻين سان بدفعلي، وياج، جوا، نشو، اسمگلنگ، رشتن جي بي رخي، وڏن جو ادب احترام نه ڪرڻ، هوٽلن تي فضول ويهي وقت وڃائڻ، ڏانڊن ۽ گڏهن جي گو، ڪُڪڙن جي ميل، ڪبوترن جي شرط، بک بدحالي ۽ معاشري جون ٻيون هڙئي برائيون سندس شاعري جو اهم موضوع رهيا آهن.

پاڻ ”سنڌ سجاڳ شاعر تنظيم“ تعلقي ميهڙ جو 10 سال صدر، ”سنڌ سگهڙ لوڪ ادب تنظيم“ (سلاط) ضلعي دادو جو سيڪريٽري ۽ ”سنڌي ادبي سنگت شاخ ستي ميهڙ“ جو سيڪريٽري رهي چڪو آهي. هن وقت ”سنڌ سجاڳ شاعر تنظيم“ تعلقي ميهڙ جو باني آهي. منهنجي هن مضمون جو عنوان آهي

”سگهڙ شاعر محبوب علي محبوب ڏيپر هماليه جيڏو حوصلو رکندڙ عظيم شخص“ واقعي محبوب ڏيپر هماليه جيڏو حوصلو رکندڙ عظيم شخص آهي. پاڻ زندگيءَ جي تمام مشڪل ترين گهڙين ۽ صدمن مان گذرندي به ناهي ٽڪو. پرائمري تعليم دوران سندس والد وفات ڪري ويو. اولاد ۾ کيس ڇهه (6) پٽ ۽ ڇهه (6) نياڻيون اٿس. جڏهن ته سندس گهر واري، هڪ نوجوان پٽ عابد حسين عرف شوڪت علي ۽ هڪ نوجوان ڌيءُ کيس وڇوڙي جو وڏي ڌڻي هميشه جي لاءِ راهه رباني ٿي ويا آهن. وري جلد ئي سندس ننڍي پٽ شاهد حسين جي گهر واري يعني محبوب جي ٺنهن شاديءَ کان پوءِ پهرين ڏليوري ۾ هي جهان ڇڏي چڪي آهي. محبوب ڏيپر سوين ڏکن، صدمن ۽ ذاتي مصروفيتن ۽ مجبورين باوجود به ڪڏهن همت ناهي هاري ۽ پنهنجو لکڻ جو عمل جاري رکيو آهي.

محبوب ڏيپر جو شمار نه رڳو ضلعي دادو ۽ تعلقي ميهڙ پر سنڌ جي سٺن سگهڙ شاعرن ۾ ٿئي ٿو. گهٽ تعليم هجڻ باوجود قدرتي ڏات سان گڏ الله پاڪ کيس لکڻ جو ڏانءُ به ڏنو آهي. پاڻ پنهنجي سموري زندگي فن ۽ ادب کي اڀري ڇڏي اٿائين ۽ اڃان تائين سنڌي ٻولي ۽ ادب جي خدمت ڪندو پيو اچي. محبوب واقعي پنهنجي نالي جيان پاڻ به ماڻهو محبوب آهي. سٺي ادب اخلاق وارو باشعور ۽ باڪردار شخص هجڻ سان گڏ سخي به آهي. پاڻ ريڊيو تي وي کان علاوه بلوچستان جي علائقي خضدار ۽ سموري سنڌ ۾ ٿيندڙ سرڪاري ۽ غير سرڪاري پروگرامن، ڪچهرين، محفلن ۽ مشاعرن ۾ شرڪت ڪري فن جا جوهر

ڏيکاري چڪو آهي ۽ اڃان تائين پنهنجون سياسي، سماجي، علمي، ادبي خدمتون ۽ سرگرميون جاري و ساري رکيون پيو اچي. جيئن ته پاڻ ”سلات“ طرفان سڄي سنڌ ۾ ٿيندڙ پروگرامن ۾ به شريڪ ٿيندو رهي ٿو. پاڻ ”سنڌي ادبي سنگت شاخ ستي ميهڙ“، ”سنڌ سجاڳ شاعر تنظيم ميهڙ“ ۽ ٻين مختلف تنظيمن پاران دادو، ميهڙ ۽ سنڌ جي صحافين ليڪڪن، شاعرن، سگهڙن ۽ اديبن سان گڏجاڻيون، روح رهاڻيون، ورسيون، سالگراهون، مهورتون، تقريبن ۽ مختلف پروگرام به ڪندو رهي ٿو ۽ پروگرامن ۾ ٿيندڙ تقريباً سمورو خرچ پاڻ ڪري ٿو. پينافليڪس ۽ ڪارڊ چپرائڻ، گل، هار، توپيون ۽ اجرڪ خريد ڪرڻ، ايتري قدر جو پروگرام دوران چانهه ۽ بسڪيٽ ڏيڻ سان گڏ پروگرام جي آخر ۾ آيل سمورن مهمانن کي پنهنجي خرچ تي ماني ڪارائي پوءِ ڇڏيندو آهي. پاڻ پنهنجا ڇپايل ڪتاب دوستن کي اعزازي ڏئي ڇڏيندو آهي. ضيف العمر، سادگي پسند هٿ ۽ دل جو سخي هجڻ ڪري اعزازي ڪاپيون ڏيندي ڏيندي پنهنجي رڪارڊ جي لاءِ به ڪاپيون رکڻ وسري وينديون اٿس پر ڪنهن کي ناراض ناهي ڪندو. سندس ڇپايل سمورن ڪتابن منجهان ڪيترن ئي ڪتابن جون رڪارڊ ڪاپيون وٽس موجود نه آهن. مان راقم محبوب علي ”محبوب“ ڏيپر جي ادب، اخلاق، سخاوت، پنهنجائپ ۽ پيار کي ڏسي سندس جو پروفائيل لکيو جيڪو ماهوار هزار داستان ڊسمبر 2018ع حيدرآباد ۽ سلسليوار آواز سنڌ مئگزين ڊسمبر 2019ع حيدرآباد جي پرچي ۾ شايع ٿيو. جڏهن ته سندس ڪتابن ”مون جيئن ڏٺو محبوب کي“ ۽ ”ڪلام دائود“ جا تبصرا به لکيا جيڪي

حيدرآباد مان نڪرندڙ سلسليوار ادبي رسالي احساس ۾ شايع ٿيا. محبوب ڏيپر جو محفلن ۽ مشاعرن ۾ سگهڙائپ واري مَن موهيندڙ انداز ۾ شاعري پڙهڻ جو انداز نرالو ۽ خوبصورت آهي جيڪو ٻڌندڙن جون دليون موهي وجهي ٿو ۽ کيس داد ڏيڻ کانسواءِ رهي نه ٿو سگهجي. سنڌ سگهڙ لوڪ ادب تنظيم پاران محبوب علي ”محبوب“ ڏيپر جي ڪتابن جي مهورت تي چانديءَ جو تاج، بوسڪيءَ جو پٽڪو، سنڌي توپي ۽ اجرڪ کيس ڏنا ويا. سال 2019ع ڄامشورو ۾ ٿيندڙ هڪ ادبي پروگرام ۾ کيس سٺو سگهڙ شاعر هجڻ ۽ ادبي خدمتن عيوض ڊاڪٽر نبي بخش بلوچ ايوارڊ ڏنو ويو. سال 2021ع ۾ ”سنڌي ادبي سنگت شاخ“ دادو طرفان کيس ”ملوڪ عباسي“ ايوارڊ ڏنو ويو. محبوب ڏيپر پنج وقت نماز ۽ روزي جو پابند پڻ آهي. ڏڻي در دعا آهي ته هي عظيم انسان سدائين خوش ۽ آباد هجي ۽ پنهنجون علمي ادبي خدمتون ايئن ئي هميشه جاري رکيون اچي.

زاهد ابڙو

ڳوٺ لطف الله ٿيپو ميهڙ

3 مارچ 2022ع

محبوب محبوب محبوب

تي دفعا محبوب ان ڪري لکيو آهي جو شاعر جو نالو محبوب، جنهن شهر ۾ رهي ٿو (ميهڙ) اهو به محبوب، تخلص به محبوب. جنهن علائقي يا خطي ۾ محبوب ئي محبوب هجن ته پوءِ عاشق ڪهڙي کاتي ۾ ويندا؟ بذات خود محبوب عاشق جو روپ حاصل ڪرڻ چاهي ته حاصل ڪري سگهي ٿو ۽ عاشق معشوق يا محبوب جو روپ اختيار ڪرڻ چاهي ته ڪري سگهي ٿو! اهو درحقيقت انهن ٻنهي جو ڪمال نه پر عشق جو ڪمال آهي. دادن فقير چوي ٿو:

تئي معشوق عاشق پنهنجي عاشق جي مٿان دادن

نه عاشق جو مگر هي عشق جو ڪيڏو ڪمال آ

اهو ڪمال ۽ جمال محبوب ڏيپڙ جا انوکا روپ آهن. جنهن کي ڪن ماڻهن ڪهڙي روپ ۾ ڏٺو ته وري ڪن ڪهڙي روپ ۾ ڏٺو. مون جيڪو ڏٺو اهو هتي لکان ٿو. علم، ادب ۽ شاعري تي محبوب ڏيپڙ چڱو خاصو نالو ڪمايو آهي. ڌن ڪن ڪتاب سنڌي ادب کي ارپي چڪو آهي. طويل عمر گذاري نور نچوڙي راتين جون راتيون پاڻ کي اوجاڳا ڏئي لکيو اٿائين. عجب ڳالهه اها معلوم ٿي آهي ته محبوب رات ۽ ڏينهن جو ننڊ ناهي ڪندو بلڪه ايندي به ڪونه اٿس. خالي ڪٽ تي چيلهه ڊگهي ڪندو آهي. جنهن سان رکجي تنهن سان نياڻجي جي مصداق مطابق شاعري سان ناتو رکيائين ته توڙ نياڻائين. هڪ به ٿي نه بلڪه پورو درجن ڪتابن جو سنڌي ادب کي شاعري جا ڏنا اٿائين. رت ولهوڙي به لکندو رهي

ٿو. تقريباً شاعري جي هر صنف تي طبع آزمائي ڪئي اٿس. لئي مان لٽ پيچي شاعري نه ڪئي اٿائين. شاعري جون خاص خوبيون فصاحت و بلاغت آهن. محبوب ڏيپڙ جي شاعري ۾ اهڙيون خوبيون جام ملن ٿيون ۽ اهي خوبيون ميهڙ جي نامور مانوارن وٽان دعائن جي صورت ۾ مليون اٿس. بقول منهنجي مشفق استاد مرحوم سائين اقبال احمد لاکير صاحب جي ته ”محبوب ڏيپڙ جي شاعريءَ ۾ عوامي رنگ سمايل آهي“ ۽ جڏهن رنگ سان رنگ رلجي وڃي ٿو ته هڪ الڳ منفرد رنگ جڙي ٿو. انهيءَ جو نالو سلاست چون ٿا. سلاست رواني جو غائبانه جاذبانہ مثال ادب دوست ٻڌائن ٿا ته محبوب علي ”محبوب“ ڏيپڙ جي شاعري جڏهن به پڙهندا آهيون ته دل جي گهرائي وارن تنهن ۾ جذب ٿي ويندي آهي. اهو سندس نيٺ سنڌي لفظن جو ججهو استعمال ۽ آسان پاشا (ٻولي) ۾ رواني، نهايت سهڻي نموني انداز بيان. اهي سڀ خوبيون محبوب جي مجموعي ٻارهن ڪتابن ۾ شامل آهن، تڏهن ته استاد سائين چيو ”محبوب اڪرن ۽ ڪتابن جو شاعر ناهي بلڪه محبوب محبوب شهر جي رهندڙ محبوب دليين جو شاعر آهي.“

محبوب ڏيپڙ جي شاعري ان سونهن، سچ ۽ سنڌ جي ساڃاهه جو آئينو آهي، جنهن نه رڳو سياسي، سماجي پر طبقاتي جبلتن ۽ پس منظرن کي به پنهنجي شاعري ۾ قلمبند ڪيو آهي، جنهن جو بظاهر ثبوت سندس تصنيف ٿيل درجن ڪتاب آهن جيڪي عوامي پذيرائي حاصل ڪري چڪا آهن. محبوب، شاعري ۽ ميهڙ سونهري موتي مالها ۾ پوئيل آهن پر محبوب جي بناوت ئي ڪجهه الڳ آهي. ڪنڌاق ڪلهن تي اجرڪ جو ڦرڪڻ، سونهاري مبارڪ تي

ميندي جو ٻهڪڻ، هونءَ ته خاموشيءَ جو روزو رکيل، پر ڪنهن پيري مرڪڻ به سنڌو جي موجَ مثل، سياري ۾ واسڪوتي، زلفن جي ياري به ڇڏي وڃڻ، ڪڏهن ڪارو ڪڏهن رنگارنگي ٽوپ پائڻ، عڪس بيبي تي دوربين لڳائڻ ۽ جڏهن شاعري پڙهي ته پوءِ الجهندو ضرور آهي پر لنوائيندو ناهي. هڪ پوڙهو مڙس ٻيو وري شاعري جي ياري، 14 آگسٽ 1947ع جي پيدائش، پاڪستان ٺهڻ جي خوشيءَ ۾ اسان کي مليو. هن وقت 74 سال گذاري 75 سال ۾ هلي ٿو. چلتي ڪا نام زندگي، سادو ۽ سڌو پر سچو ۽ ڪرو ماڻهو، جيڪڏهن مان حام هڻي هيئن ڪٿي چوان ته وڏا نه ٿيندو پر انهيءَ وزن تي پورو ضرور لهندو.

مان ڪنهن وانگي چمچو چغل خور ناهيان

مان حق چوندو آهيان گلا خور ناهيان

سڃاڻي ڇڏيو آ مون سڀ ڪنهن کي دادن

مان انسان آهيان ڪو ڊگهو ڍور ناهيان

مولانا اعجاز علي سوڍر صاحب جس لهڻي جنهن محبوب علي ”محبوب“ ڏيپير (منهنجو شاعري ۾ استاد) جي شخصيت، فن ۽ فڪر تي ڪتاب آڻي تاريخ ۾ علمي ادبي خدمت سان گڏ شخصيات جي ڪاوشن، خدمتن ۽ مڙني علمي پهلوئن کي منظر عام تي آڻي مان مٿاهون ڪيو آهي. اهو سندس جو وڏو ڇٽو ڇٽو يا حقيقت پسندي! مولانا اعجاز علي سوڍر صاحب محبوب علي ”محبوب“ ڏيپير تي لکي سندس شخصيت، فن ۽ فڪر کي مڪمل طور تي اجاگر ڪرڻ جي ڪوشش ڪئي آهي. تاريخ گواهه آهي ته مولانا سوڍر صاحب خوش فهمي ۽ دل پسندي کان ڪم ناهي ورتو. پاڻ

اسڪالر، محقق، مصنف، مولوي ۽ اديب آهي. کيس چڱي نموني خبر آهي ته دل رکڻ واري رجحان جي ڪري سنڌي ادب کي ڪيترو نقصان پهتو آهي. مولانا سوڍر هڪ محقق ۽ بهترين جاکوڙي اسڪالر آهي. پاڻ لکڻ وقت بلڪل نيٽرل ٿي لکندو آهي. اگر اثر قبول ڪري لکندو ته سندس ساک کي به ڇيهو رسندو ۽ سندس ديانت تي حرف پڻ ايندو. آءُ کيس چڱي ريت سڃاڻان. پاڻ سچ جو سهڪاري ۽ حق جو ئي متلاشي رهيو آهي. پاڻ حقيقت پسندي کان ڪم وٺندي سمورو ڪجهه سچائيءَ سان لکيو اٿائين. مون کي خوشي ٿي آهي ته محبوب ڏيپير مٿان قلم ڪٽڻ وارو هڪ اسڪالر، محقق ۽ منهنجو پيارو دوست آهي. سندس لکڻيءَ کان اڳ ئي واقف هئس، سندس سچائي جو شاهد آهيان، سندس قلم جي رواني ۽ حقيقت پسندي کان سڃاڻ آهيان. منهنجون دعائون ۽ نيڪ تمنائون هن ليکڪ جيڪو دراصل پاڻ به هڪ جاکوڙي جوان آهي جي لاءِ. هڪ ڳالهه آخر ۾ ونڊيندو هلاڻ ته جڏهن مون سان منهنجن وڏڙن جي باري ۾ ڳالهه ٻوله ٿيندي اٿس ته چوندو آهي ته بابلا اهي صرف توهان جي ملڪيت نه بلڪه اسان جا به علمي اثا آهن. مال ملڪيت اوهان کي مبارڪ پر يار علمي وراثت ۾ اسان به سندن وارث آهيون. پوءِ اها ڳالهه ڏاڍي فخر سان ڪندو آهي ته مان توهان جي وڏڙن جهڙين علمي شخصيتن تي حام هڻي فخر ڪندو آهيان ۽ وڏي واکي چوندو آهيان. أُولَئِكَ آبَائِي فَجِئِنِ بِمِثْلِهِمْ. اهي ئي ته اهي منهنجا وڏڙا آهن جن تي حام هڻندو آهيان. يعني اسان به هنن جا علمي وارث آهيون. مٿان ڪڏهن معتبر ٿي اسان کي انهيءَ

علمي ميراث منجهان بي دخل ڪرڻ جي بيجا ڪوشش ڪرين. اگر ايئن ڪندي ته بابا جهيڙو وڙهي پوندو. انهيءَ ڪري سرخم ٿي اسان کي اسان جو حصو محبت سان ونڊي ڏجانءِ. انهيءَ تي ٻئي ڪلندا به آهيون پر سندس چاهي منجهه سنجيدگي مون کي نظر ايندي آهي. الله سائين کيس خوش رکي ۽ ڪاميابي عطا فرمائي. سچو ۽ سٺو دوست آهي ۽ سٺا دوست وڏي ملڪيت هوندا آهن. سو هن دوست کي رب جي وڏي نعمت ۽ پنهنجي ملڪيت سمجهان ٿو. هن جوان جو هي قدم ميهڙ، محبوب ۽ مرغوبن تي لکي مشهور ڪري امر ڪري ڇڏيو اٿائين. الله سائين جي در دعا آهي ته هن دوست جي علمي ڪاوش کي پنهنجي درٻار ۾ قبوليت جو درجو عطا فرمائي. آمين

محبوب جو محبوب احمد رضا آڳرو

مخدوم ميان احمدي آڳرو لائبريري لب گگول ميهڙ

4 مارچ 2022 ع

ڪوئي حاوي رهي حُسن تي
ڪنهن تي حاوي حُسن آ
ڪنهن کي سنواري ڇڏي حُسن ٿو
ڪنهن کي سُولي ڇاڙهي ڏنو حُسن آ
اعجاز علي سوڍر ”انمول“

سماج جو سچو عڪاس ”محبوب ڏيپير“

انسان جي طبيعت ۾ خوش مزاجي، خوش اخلاقي ۽ ملڻ جُلڻ ۾ عاجزي ۽ خلوص سندس شخصيت ۾ نڪار آڻي ڇڏين ٿا. اهڙي طرح هر انسان جي سڃاڻپ سندس ڪردار سان ئي ڪئي ويندي آهي. اهو ئي ڏٺو ويندو آهي ته سندس سماج ۾ ادا ڪيل ڪردار جا رُخ ڪهڙا آهن؟ اهڙن ئي ڪردارن مان هڪ نمايان ڪردار منهنجي قابل احترام سگهڙ شاعر سائين محبوب علي ”محبوب“ ڏيپير جو به آهي. محبوب ڏيپير جو ڪردار ادبي حلقي توڙي لوڪ ادب جي حلقي کان ويندي سماج ۾ پاڻ مڃائڻ وارو مانائتو ڪردار رهيو آهي. هو جيترو ٻولي، ادب ۽ ڌرتيءَ سان سچو رهيو آهي ايترو سندس شخصيت عام سماجي حوالي سان به هر ڪنهن سان پلائي وارن لاڳاپن واري رهي آهي. محبوب ڏيپير هر فرد کي بي حد عزت ۽ مان ڏيندو آهي. محبوب هڪ ڪرو انسان آهي. اگر ڪٿي به ڪنهن کي به سچ چوڻو هوندو ته هو بنا دير جي ان وقت ئي سچ چئي ڏيندو. هن وٽ ڪڏهن به رڪ رکاءَ واري ڳالهه ناهي هوندي. کيس ڪوڙي ۽ منافق انسان کان هميشه ئي بي حد نفرت رهي آهي. محبوب ڏيپير هڪ محنتي ۽ سچو قلم ڌڻي آهي. سندس عمر ڏسنداسين ته هن وقت هن جي عمر گهٽ ۾ گهٽ گهر ۾ ويهي آرام ڪرڻ جي آهي، پر هن عمر ۾ به ادب سان سلهاڙيل هجڻ سندس ادب، ڌرتي، ٻولي ۽ قلم سان بي حد محبت جو پڪو ثبوت آهي. سندس جذبا به لاجواب آهن ۽ ادب سان نڀائيندو اچي پيو. محبوب ڏيپير کي زندگيءَ جي طويل ادبي سفر دوران ڪيئي

ايوارڊ ۽ مڃتا سرٽيفڪيٽ ملي چُڪا آهن. جيڪي لوڪ ادب، سنڌي ادبي سنگت توڙي سرڪاري ادارن طرفان ڏنا ويا آهن. لڳ ڀڳ هڪ درجن جي هن جا ڪتاب ڇپجي مارڪيٽ ۾ اچي چُڪا آهن، جن ۾ هن ادب توڙي لوڪ ادب جي تقريباً صنفن تي طبع آزمائي ڪئي آهي. محبوب ڏيپير جي شخصيت سندس نالي جيان محبوب لڳندي آهي. سندس محنتن کي قلمبند ڪرڻ ۽ سندس زندگيءَ جي حالات کي تاريخ ۾ محفوظ ڪرڻ جي ضرورت هئي. خبر ناهي ته هن مسڪين ماروئڙن جي هن غريب وڪيل مٿان ڪو قلم ڪٿي به ها يا ايئن ئي هو وقت جي بي رحم موجن جي ور چڙهي وڃي ها. پر جڏهن اسان جي پياري دوست محترم سائين مولانا اعجاز علي سوڍر صاحب محبوب ڏيپير جي زندگيءَ ۾ ئي سندس زندگي، خدمت ۽ محنت کي قلمبند ڪري ڪتابي صورت ۾ آڻڻ جي ڳالهه ڪئي ته مون کي بي حد خوشي ٿي. انهيءَ سان گڏ اها به خوشي ٿي ته محبوب ڏيپير مٿان قلم کڻڻ وارو ڪو لائق ۽ قابل ماڻهو آهي. محبوب ڏيپير اسان جي نوجوان نسل لاءِ همٿائيندڙ شخصيت، مسڪين ماروئڙن جي وڪالت ڪندڙ شاعر، قدرت جي دلڪش نظارن جي منظر ڪشي ڪرڻ وارو محترم، ظلم ۽ ڏاڍ خلاف آواز اٿارڻ وارو سپاهي، سماج ۾ موجود بُرن عنصرن جي پٽ وائڪي ڪرڻ وارو قلمڪار، سماج جي ڏاڍن کي للڪارڻ وارو جوڌو، پنهنجي سنڌي ٻوليءَ جو سچو رکوالو، ادب جو شهنشوار ۽ پنهنجي ڌرتي مٿان سر گهور ڪرڻ وارو سپوت آهي. اڄ جي مهانگائيءَ واري دور ۾ ادب سان نڀائڻ ڏاڍو ڏکيو ڪم آهي. غريب مسڪين ماڻهو پنهنجي بچڻ جو پيٽ پالڻ ۾ ئي عازرت ٿي پوي

ٿو. ڇي ڄاڻي ته وري پنهنجا شوق پورا ڪجن. ڪنهن سياڻي سچ چيو آهي ته عياشي ته ابي جي ڪمائي تي ڪبي آهي باقي پنهنجي ڪمائيءَ منجهان گهر جو خرچ به مشڪل سان پورو ٿئي ٿو. محبوب ڏيپير وٽ پنهنجي زمين ايتري مس آهي جو هو پنهنجي گهر جو اتو چانور پورو ڪري سگهي ٿو. دنيا داري ۾ غمي خوشي، مَرُ، جيءُ، پائيپي برادري، بيماري، تعليم، پاڻي، بجلي، گئس ۽ رهائش جهڙا مسئلا به سامهون اچن ٿا. انهن مسئلن جي حل لاءِ به پئسي جي ضرورت پوندي آهي. غريب پنهنجي خواهشن جو ڳلو گهوٽي بس جيئن جا جتن ٿي ڪندو رهي ٿو. ڪتاب آڻڻ به ڏاڍو اهنجو ڪم آهي. خاص ڪري اڄ جي هن مهانگائيءَ چڱن چڱن جا به صفا لاهه ٿي ڪڍي ڇڏيا آهن. جس آهي هن بزرگ اديب کي جو هن مهانگائيءَ واري دور ۾ به ادب سان خوب نڀائيندو پيو اچي. وري آفرين سندس اولاد کي به آهي جو پنهنجي والد محترم جي ادبي خدمت کي عبادت سمجهي پورو ڪرڻ ۾ سندس سات ڌڻي ٿو. ادب سان نينهن نڀائڻ واري هن جوڌي جا ٻارنهن ڪتاب مارڪيٽ ۾ اچي چڪا آهن. سندس تيرهون ڪتاب به ڇپائيءَ جي مرحلي ۾ آهي. حيرت ٿيندي اٿم ته هن بزرگ سگهڙ شاعر پنهنجي ڏات سان عشق ڪري نوجوانن کي پوئتي ڇڏي ڏنو آهي. وٽس اڃان به ڪيترن ئي ڪتابن جو مواد موجود آهي. محبوب ڏيپير جي همت کي وري به سلام پيش ڪريان ٿو. محبوب ڏيپير پنهنجي نالي جيان اسان دوستن جو محبوب رهيو آهي. هن عمر ۾ به پاڻ سفر ڪري، ڪشالا ڪري ادبي محفلن ۾ هڪليو حاضر ته ٿئي ٿو پر انهيءَ سان گڏ پاڻ پنهنجي سنگت سان ملڻ ۽ روح رهاڻ ڪرڻ

خاطر سفر به ڪري ٿو. سندس شاعري مسڪين ماروڙن جي وڪالت ڪري ٿي، نوجوان نسل ۾ اتساهه پيدا ڪري ٿي ته وري معاشري جي بُرن عنصرن لاءِ اصلاح جا گس پڻ ڏسي ٿي. سندس شاعري هر محاذ تي سڀني سڀر بڻجي وڃي مٿان وار ڪري ٿي ته وري مسڪينن جا لڙڪا اڳهڻ جو ڪم پڻ ڪري ٿي. سندس شاعري سندس ئي زندگيءَ جو عملي نمونو هجي ٿي. حق سچ چوڻ ۾ گُسي ڪين ٿي. محبوب ڏيپڙ سُنڀين عادتَن جو سَنِيهو آهي ته اهو چوڻ وڌاءُ نه هوندو ته سُنڀين عادتَن جو مجموعو پڻ آهي. محبوب ڏيپڙ جو قلم هميشه سچ جو ساٿي، الله تعاليٰ جي حمد ۽ واکاڻ ڪرڻ وارو، سهڻي محمد مصطفيٰ ﷺ جو ٿناگر، اولياءَ ڪرامن جو ساراهيندڙ، مظلوم جو فريادي، ظلم و جبر اڳيان ڍال، منظر ڪشي ۾ مَهان، اصلاح جو عادي، ڏاڍا اڳيان للڪار، هيمو جي همت ۽ هوشو جو نعرو رهيو آهي. انهيءَ ۾ ڪو شڪ نه آهي ته محبوب ڏيپڙ قلم جو ساٿ وٺي قلم هلائي قلم هلائڻ جو صحيح حق ادا ڪيو آهي. سندس شاعري ۽ سگهڙائپ جا نمونا پيش ڪندس ته ڳالهه گهڻي ڊگهي ٿي ويندي. باقي سندس شاعري پڙهي منهنجي ڳالهه جي صداقت جي پرک ڪري سگهجي ٿي. هن بزرگ اديب جي لازوال خدمتن کي سهيڙڻ جي ضرورت هئي. هن سگهڙ شاعر جي خدمتن کي يڪجا ڪرڻ ۽ سندس حيات کي قلم بند ڪرڻ جي واقعي ضرورت هئي. اسان جي هن دوست محترم سائين مولانا اعجاز علي سوڍر سندس مٿان قلم کڻي اها گهرج پوري ڪري ورتي. مولانا صاحب جي قلم کان مان چڱيءَ ريت واقف آهيان. ساڻس سُنڀي گهري دوستي هئڻ ڪري پاڻ جيڪو تحقيقي مضمون

۽ تحقيقي ڪتاب لکي ٿو انهيءَ جي باري ۾ ساڻس اڪثر خيالات جو تبادلو ٿيندو رهيو آهي. مولانا اعجاز علي سوڍر هڪ بهترين محقق آهي. سندس ڏهه تحقيقي مضمون تحقيقي جرنلن منجهه ڇپجي چڪا آهن ۽ ڪجهه ڇپائيءَ جي مرحلي ۾ آهن. سندس ٻه تحقيقي ڪتاب ”مهان ماڻهو ميهڙ جا“ ۽ ”مولانا حبيب حضوري جي ديني علمي خدمتن جو تحقيقي جائزو“ ڇپجي چڪا آهن. سندس هي ٽيون تحقيقي ڪتاب اوهان جي هٿن ۾ آهي. اهو پڙهي توهان پاڻ ئي مولانا سوڍر جي قلم جو اندازو ڪري سگهو ٿا. مولانا سوڍر صاحب جيڪو ڪجهه محبوب ڏيپڙ جي باري ۾ لکيو آهي انهيءَ جي سچائي کي پرکڻ لاءِ محبوب ڏيپڙ پاڻ موجود آهي. سندس باري ۾ لکيل هر هڪ ڳالهه جي آسانيءَ سان سچائي معلوم ڪري سگهجي ٿي.

هن بزرگ جي مثالي زندگيءَ کي ايندڙ نسل تائين پهچائڻ اسان جو فرض هو. انهيءَ فرض ۾ اڳرائي ڪرڻ واري دوست محترم مولانا اعجاز علي سوڍر کي انهيءَ همت تي مبارڪون پيش ڪريان ٿو. اسان جي دوست مولانا اعجاز علي سوڍر جيڪا هيءَ نواڻ پنهنجي علائقي جي عالمن سڳورن، اديبن، شاعرن، سياسي سماجي شخصيتن ۽ اهل علم ماڻهن کي قلم بند ڪرڻ جي خدمت جي صورت ۾ شروع ڪئي آهي، انهيءَ کي هڪ سٺو سؤنڌ سمجهان ٿو. سندس خدمت عيوض ڪيترائي اهل قلم تاريخ ۾ محفوظ بڻجي ويندا ۽ موجوده ۽ ايندڙ نسل لاءِ مثالي زندگين ۽ ڪردارن جا نمونا سامهون اچي سگهندا. اميد ڪريان ٿو ته توهان کي اسان جي هن دوست جي محنت پسند ايندي ۽ آخر ۾ اها دعا

ئي ڪندس ته الله سائين سندس علم، عمر، عمل ۽ قلم ۾ برڪت عطا فرمائي ته جيئن اسان سندس خدمت منجهان مستفيد ٿي سگهون. الله سائين سندس خدمت کي پنهنجي دربار ۾ قبول فرمائي ۽ سندس لاءِ آخرت جو ذخيرو بڻائي. آمين ثم آمين

ديدار ”شاد“ گوپانگ حيدرآباد

9 مارچ 2022ع

ڪوئي حُسن جي ڪري روئي رڙي ٿو
ڪنهن سان حُسن وري کلي ملي ٿو
ڪنهن کي وڃي حُسن حيران ڪري
ڪنهن کي ڪلائي وڃي حُسن ٿو

ڪنهن کي قادر حُسن آ ڏٺو اڻ ميو
ڪنهن آڏو حُسن آ بيوس بڻيو
ڪوئي پريڪشا ڪري پيار جي
ڪو وڃي چريو حُسن جي چاهت ۾ بڻيو
اعجاز علي سوڍر ”انمول“

مهاڳ

لوڪ ادب سماج جي ريتين، رسمن، روين، ٻولي، لهجي ۽ سوچ و فڪر جو اولڙو هوندو آهي. ان اولڙي ۾ نه صرف لوڪ ادب عام ماڻهو جي نفسيات بيان ڪندو آهي پر ان ۾ علائقي جي درد، تڪليفن ۽ احساسن جي به ترجماني نظر ايندي آهي.

هن ڪتاب ”ذات جي ڏيهه جو جاکوڙي جوان“ ۾ اسان جي علائقي جي محقق، اديب ۽ ڏاهي محترم مولانا اعجاز علي سوڍر تفصيلي انداز ۾ اسان جي ميهڙ جي مهان انسان ۽ اُتم ذات ڌڻي محبوب علي ”محبوب“ ڏيپر جي مڪمل زندگيءَ جو خاڪو پيش ڪيو آهي. جنهن ۾ هن جي ذاتي زندگي کان وٺي ذات جي ڏيهه ۾ سندس تخليقي سفر جي تحقيق نهايت ئي خوبصورت ۽ جامع انداز ۾ بيان ڪئي وئي آهي. هن ڪتاب پڙهڻ کان پوءِ محترم محبوب علي ”محبوب“ ڏيپر جي فن ۽ فڪر جي مڪمل ڄاڻ ملي ٿي. جنهن ۾ تفصيل وار سندس ڇپيل ڪتابن جو تعارف پڻ شامل آهي.

مقدمو جنهن ۾ محبوب علي ”محبوب“ ڏيپر جي جنم جو تفصيل، ان کان پوءِ سندس تعليم جو احوال، ادبي دنيا ۾ آمد جو سبب ۽ ادبي دنيا ۾ جن ماڻهن سان سندس رابطو ۽ واسطو رهيو انهن جا نالا شامل آهن. سندس ذاتي زندگيءَ متعلق محقق محترم مولانا اعجاز علي سوڍر سندس شادي، ان کان پوءِ اولاد جا تفصيل به خوبصورت انداز ۾ قلمبند ڪيا آهن. محقق طرفان محبوب ڏيپر کي هن ڪيئن ڏٺو بيان ڪندي چوي ٿو ته محبوب ڏيپر انسانيت

سان پيار ڪندڙ ۽ حقوق الله جي پورائي ڪرڻ ۾ مشغول نظر ايندو آهي. هو ڏينهن جو دوستن سان گڏ گهڙيون گهاريندي نظر اچي ٿو ۽ رات جي وقت پنهنجي ذات ۽ ڏانءَ کي قلمي پورهئي ذريعي سهيڙي ٿو. محقق پنهنجي تاثر ۾ محبوب ۽ محنت، محبوب ۽ ميهڙ کي تفصيلي انداز ۾ بيان ڪيو آهي. ان کان پوءِ سندس حليو به سهڻي انداز ۾ بيان ڪيو آهي. محبوب جو تصوف سان ڪيترو لڳاءُ آهي ان کي به محقق بيان ڪندي چيو آهي ته سندس مذهب سان لڳاءُ، ڏاڙهي مبارڪ رکڻ ۽ اهل تصوف بزرگن جي صحبت جو اثر سندس شخصيت ۾ نمايان نظر ايندو آهي. محبوب ڏيپر کي سندس محنت سبب مليل پذيرائي به محقق طرفان مدلل انداز ۾ بيان ٿيل آهي. جنهن ۾ کيس ”عوامي سگهڙ شاعر“ جو لقب ڏنو وڃي ٿو. محقق طرفان محبوب ڏيپر کي عوامي جهلڪ واري شاعري جا نمونا پيش ڪيا ويا آهن. جيئن:

انگريز اٽڪل ويڙهائي نيٺ، گهر گهر ۾ آ بس ڪرڪيٽ
راند تي ٻڌا ٻار ويٺا، بازيون رکي پوتار ويٺا
قتي ڪري سڀ ڪم ڪار ويٺا، هڪ به نه هزار ويٺا

محبوب علي محبوب ڏيپر جي 12 ڪتابن ۾ سندس شاعري سادي ۽ عوامي اهنجن ۽ احساسن جي ڀرپور ترجماني ڪندي نظر اچي ٿي. محبوب ڏيپر جو ڪتاب ”منا ٻول محبوب جا“ 2010ع ۾ ڇپجي منظر عام تي آيو، جنهن ۾ سندس شاعري عوامي مزاج جو چٽو اظهار نظر اچي ٿي.

سائيڪل وٺي ڏي يا ڦٽ ڦٽ بابا، اسڪول پهچان جهٽ پٽ بابا

بس ۾ رش به ڏاڍي آهي، پير رکڻ جي جاءِ ڪا ناهي
بس مان ڪڍ ڪڍ چڏن ٿا لاهي، دير پڄان ٿو ست ست بابا
سائيڪل وٺي ڏي يا ڦٽ ڦٽ بابا.

شهر اسان جو پيارو پيارو، اچو ته ميهڙ گهمون ٻارو.
توڪي پوءِ جي گل نه ڪائي آ، تون غيرت جو ڪيسول ڪائي آ.
ڏيهه سڄو پيو ڏسي لڪاءُ، بهه ڪلو مان ٿئي ٿو پاءُ.
يارو ٿي ويو ڇا مٿون چاهي، ماڻهو ڪرندي مند ئي ناهي.
سڀ جو تو ڏي آهي خيال، واھڙي وا ڏش تنهنجو ڪمال.
انصاف کي اچي وٺي ٻڙي آ، جو گهر گهر مٿان ڪڙهي آ

تو کي تر جو يار نه پيو آ، خبر اٿئي گهڻي ويهين سو آ

ڪيڏو نه سادو غريب آهيان، اڃان چئو ٿا شريف ناهيان

2020ع ۾ محبوب علي محبوب ڏيپر جو ڪتاب ”مون پي نور نچوڙيو“ ڇپجي آيو. جنهن ۾ نظم، غزل ۽ ڪافيون نمايان آهن. سندس ڪيفيتون عوامي آهن. جنهن ۾ هڪ نظم ۾ چوي ٿو:

نوان سال تنهنجي آجيان ڪيون ٿا،
ڪهڙي خبر تو کي ڪيئن جيئون ٿا.

ڏسون ٿا پنهنجن جا پرڪار، ڪهڙي آزادي آهي يار.

لڳي تيلي وٺي ڄڻ تيل ۾ آ، هيءُ قوم اچي وٺي ويل ۾ آ.

سندس غزل به نئين دور جي ڪهاڻي پيش ڪن ٿا.

سکر، سيوهڻ، ميهڙ، مورو، دادو يا لاڙڪاڻي ۾

وٺڻ حال موبائل تي اڄ ڏاڍو ٿي پيو سستو آ.

سندس ڪافين ۾ به هن دور جي ڏانهن ٻڌڻ ۾ اچي ٿي.
 اهو دور نه ٿئي مٿان ڄام هڻي، دل ويندڙي ڦري سهڻا قسم ڪڍي
 مان ڀلجي هڪڙي يار هٿان ڪاٽي چوٽ وينو آهيان گهڻي.
 ”مون جيئن ڏٺو محبوب کي“ ڪتاب ۾ هڪ غزل ۾ چوي ٿو:

دنيا جو دور هر طرح زندان ٿي پوي،
 انسانذات شل وري انسان ٿي پوي

ذليل جي ڏالت کي نه تو سمجهيو نه مون سمجهيو
 انهيءَ خطري جي حالت کي نه تو سمجهيو نه مون سمجهيو
 ”نانڊن تي پير“ ڪتاب ۾ به عوامي اهنجن جي عڪاسي ڪري ٿو.

حڪومت جا پرڪار ڏنا مون، پٽ تي پڙهندي ٻار ڏنا مون
 گهڻو فتني فساد کان عاري هان،
 مان پورهيت مزدور هاري هان
 رويني کان پوءِ لاپ ڪندو هان
 ڪم کي ميڙي خواب ڪندو هان

محبوب ڏيپڙ پاڻ سان ٿيل ڏوڪن ۽ فريبن کي به پنهنجي
 ڏات ۽ ڏانءَ ذريعي رڪارڊ ڪندو رهيو آهي. جيئن هڪ دفعي پاڻ
 ساحل پرتترز ايند پبلشرز حيدرآباد ڏانهن ميهڙ جي پوسٽ آفيس
 ذريعي مواد موڪليائين. اتفاق سان محبوب ڏيپڙ جو اهو مواد
 پبلشر تائين پهچائڻ بجاءِ پوسٽ مين ميهڙ ۾ ئي گم ڪري ڇڏيو.
 انهيءَ ڳالهه کي محبوب ڏيپڙ پنهنجي شاعري ذريعي بيان ڪري
 پوسٽ مين کي تنبيهه ڪئي ۽ پوسٽ مين کي هن طرح چوڻ
 چنڊي:

مواد گم جنهن سارو ڪيو، انهيءَ ٽپاليءَ جو مُنهن ڪارو ڪيو.¹
 محبوب ڏيپڙ کي هڪ اک ۾ سُر پوندو هو. انهيءَ ڪري
 ميهڙ جي هڪ مشهور ڊاڪٽر کان اک جو علاج ڪرائڻ جي
 سلسلي ۾ دوا ورتائين. انهيءَ ۾ ڊاڪٽر صاحب جي لاپرواهي هئي
 يا قدرتي طور محبوب ڏيپڙ سان ايئن ئي ٿيڻو هو جو جيئن ئي
 اکين جي علاج وارا ڦڙا اک ۾ وڌائين ته سندس اک جا پردا ختم
 ٿي ويا ۽ سندس اک جي نظر هميشه لاءِ ختم ٿي وئي. جنهن جي
 علاج لاءِ گمبٽ ۽ ڪراچيءَ تائين ڊاڪٽرن وٽ ويو مگر اهو بي
 سُود رهيو. اهڙو حادثو پيش اچڻ کان بعد انهيءَ اکين جي ڊاڪٽر
 کي هن طرح ڏوراپو ڏنائين:

واهه جو تو نيائي مون سان يار ياري،
 ڏئي دوا مفت جي تو اک منهنجي ڪاري.²

محبوب ڏيپڙ سان ٻيو واقعو ميهڙ باءِ پاس تي پيش آيو.
 هڪ دفعي هڪ تيز رفتار موٽر سائيڪل واري کيس موٽرسائيڪل
 جو ٽڪر هنيو. ان ٽڪر جي نتيجي ۾ محبوب ڏيپڙ جي چنگه
 ڀڄي پئي ۽ ڪافي عرصو گهر ۾ هڪ ڪٽ تي زير علاج رهيو.
 اهو وقت سندس تمام گهڻي تڪليف ۾ گذريو. ميهڙ جي هن
 عظيم عوامي نمائندي شاعر ۽ سگهڙ سان ايڏو وڏو حادثو پيش آيو
 پر ميهڙ جي ڪنهن به صحافيءَ جي ڪن تي ڪا جُون به ڪين

1. ڏيپڙ محبوب علي محبوب، مون جيئن ڏٺو محبوب کي، ص 117، حيدرآباد
 ساحل پرتترز ايند پبلشرز 2019ع.

2. ڏيپڙ، محبوب علي، محبوب ۽ ميهڙ، ص 191، حيدرآباد، ساحل پرتترز ايند
 پبلشرز 2017ع.

رينگي. ڪنهن به صحافيءَ سندس حادثي جي خبر نه هلائي ۽ نه ئي وري ڪنهن رپورٽ ۾ کيس ياد ڪيو. محبوب ڏيپر هڪ غريب ۽ مسڪين حال عوامي شاعر هو، کين وٽائينس ڪنهن پئسي ڏوڪڙ جو ڪو آسرو به نه هو. انهيءَ ڳالهه جي ياد دهاني ڪرائڻ لاءِ محبوب ڏيپر کين هيئن چيو:

ميهڙ وارن جي چونڊي لکي مون چڱائي
پڳي ٽنگ، نمائندي ڪنهن خبر نه هلائي
آزمائي ڏنا مون سڀئي نوري ناري³
هن عوامي درد رکندڙ شاعر ڪراچيءَ ۾ ڪارساز واقعي
۾ شهيد ٿيندڙن کي به ناهي وساريو:

شهيد ڪراچي وارا توهان کي منهنجو سرخ سلام آ
ڌرتيءَ خاطر سرڙو ڏيئي کڻيو توهان انعام آ⁴
محبوب ڏيپر هڪ سگهڙ شاعر آهي. سگهڙ شاعر خارجي
لقاء کان گهڻو متاثر ٿي لکندا ۽ محسوس ڪندا آهن. جيئن ڪنهن
انگريزي ادب جي ليکڪ لکيو آهي: Seeing is believing معنيٰ
ڏسڻ ئي عقيدو آهي. سگهڙ لاءِ ڏٺ وڌي اثر واري هجي ٿي. جڏهن
اها ڳالهه عام ٿي ته سنڌ جا بيت وفاق قبائلي لاءِ سنڌ حڪومت تي
زور بار وجهي رهيو آهي ته هن سگهڙ شاعر قومي درد کي
محسوس ڪندي چئي ڏنو:

3. محبوب ۽ ميهڙ، ص 191.

4. ايضاً

بيت ڪپائين ٿو خواري ٿيندئي، ٿو ٿو سڀاڻي جاري ٿيندئي⁵
پيپلز پارٽيءَ جي سنڌ حڪومت وفاقي حڪومت جي دٻاءُ
جي پرواهه نه ڪندي سنڌ جي بيتن کي ”محفوظ سنڌ جي ملڪيت“
طور قانون سازي ڪري چڪي آهي.

محبوب ڏيپر سگهڙ شاعر جي حيثيت ۾ سنڌ ڌرتيءَ جي
ٻولي ۽ ثقافت جي سفير جو ڪردار ڀرپور انداز ۾ ادا ڪيو آهي:

اجرڪ پتڪو شان اسان جو، ڌرتي پنهنجو مان اسان جو
هرڪو خاني خان اسان جو، اڄ مرڪي پيو ايوان اسان جو
ٿي پيو پونءِ جو پاڳ پلارو، پنهنجي ايڪتا زنده آباد،

ديم وڏا پي جوڙن پيا، رخ سنڌو جو موڙن پيا
سچ چوڻ تي گولي آهي، بي نه هتي ڪا ٻولي آهي
بک ۾ ٻڍا ٻار ڏسان ٿو، سُورن ۾ سنگهار ڏسان ٿو
مرڪي ملڻ ڏوهه هتي آ، گڏجي هلڻ ڏوهه هتي آ

ڏسون ٿا پنهنجن جا پرڪار، ڪهڙي آزادي آهي يار⁶
محبوب ڏيپر جي سموري ڏات ڏيهه جي ڏکڻ جو ورجاءُ
آهي ۽ پنهنجي ڌرتي، ٻولي، ثقافت، ننگن ۽ دنگن جي هڪ

5. ڏيپر، محبوب علي، ٽانڊن تي پير، ص 58، حيدرآباد، ساحل پرنٽرز اينڊ
پبلشرز 2022ع.6. ڏيپر، محبوب علي، مون پي نور نچوڙيو، حيدرآباد، ساحل پرنٽرز اينڊ
پبلشرز 2020ع.

7. مون پي نور نچوڙيو، ص 52.

برجستي محافظ وانگر للڪار به آهي:

ٻولي جا رکوالا سنڌي، ڪٿو بڙچون ڀالا سنڌي
اُتو قومي ٻولي بچايو، پنهنجي سنڌي سولي بچايو⁸
ثقافت آهي سنڌ جي ٻڍي ٻار کي توڻي آ
مان ڪيئن نه گهمان پائي منهنجي يار کي توڻي آ⁹
محبوب ڏيپر سگهڙ شاعر جي حيثيت ۾ سماجي اهنجن ۽
تڪليف کي به سُهڻي انداز ۾ نڀايو آهي:

زبان تي ڪلمو دل ۾ ڳار، اهڙو مذهب ناهي ڪار¹⁰
ويهي حڪيمن ڪيا نٿ، سور مڙوئي سيون اٿ
دوائن ۾ آ اثر اهڙو، سور نه چڻي جهڙو تهڙو¹¹

تون ته هلين ٿو سينو ٽاڻي، زال ڪمائي ٿي گهر ڏي آڻي
لڳي الزام ڪوڙا سڄا پي وڃن ٿا،
ٿي زهر زندگي ۾ ٻچا پي وڃن ٿا.¹²
دوستو! دنيا جي لالچ آ، نيٺ ڇڏي بگاڙي
ڪلمي گويا ڪري پيا، توبه الا لاڙي¹³
ڪيبل ڊش ٻاري ڇڏيو هتي ڏچو آ

8. ايضاً ص 55.

9. محبوب ۽ ميهڙ، ص 36.

10. مون پي نور نچوڙيو، ص 74.

11. ايضاً، ص 85.

12. مون پي نور نچوڙيو، ص 73.

13. محبوب ۽ ميهڙ، ص 215.

ننڍا وڏا ڪري پيا باقي ڇا بچيو آ¹⁴
رهيو خوف خدا جو نه ڪنهن ۾ ذري آ
صديءَ ڏوهه ڪهڙو ماڻهو پيو ڪري آ¹⁵
دنيا جو دور هر طرح زندان ٿي پوي
انسان ذات شل وري انسان ٿي پوي¹⁶

جڏهن ملڪ ۾ ڪورونا بيماري (COVID-19) جو ڏهڪاءُ هو
ته هر ماڻهو خوف ۾ مبتلا هو. دڪان ۽ بازارون بند رهيون.
حڪومت خود احتياط لاءِ بار بار تاڪيدي پيغام نشر ڪري رهي
هئي ته ان لقاء کي به سگهڙ شاعر هن طرح بيان ڪيو آهي:

ڪرونا وات ۽ ڪُگ مان ويندئي منهن تي ماسڪ پائي گهر
حڪمران ڊاڪٽر ايئن چوندي منهن تي ماسڪ پائي گهر¹⁷

مجازي يا عشقيه شاعري هر شاعر جي احساسن جي
ترجماني ڪندي آهي. محبوب ڏيپر سگهڙ شاعر جي حيثيت ۾
مجاز کي خوب نباهيو آهي ۽ پنهنجن نازڪ احساسن جي
خوبصورت ترجماني ڪندي چوي ٿو:

جهڻي باز جهرڪي جيئن ڪڍي ويو
ايئن ڏاڙو دل جو دلبر هڻي ويو¹⁸

14. ڏيپر، محبوب علي، ڪلام محبوب ڏيپر، ص 33، حيدرآباد، ساحل پرنٽرز

ايڊ پبلشرز 2016ع.

15. ٽانڊن تي پير، ص 78.

16. مون جيئن ڏٺو محبوب کي، ص 123.

17. ٽانڊن تي پير، ص 64.

18. ڪلام محبوب ڏيپر، ص 24.

نه ٿو گيڙي سگهان گاڏو آهي اونداهي اکين آڏو

وڃين ويٺين يار پري تنهنجو ڪيئن ٿو تائيم ٿري¹⁹

اڄ سياڻي چئين ٿو پر تو واعدو هڪ نه پاڙيو آ

باه ساڙي جيئن سُڪي بُدڪي سُون ايئن جڻ ساڙيو آ²⁰

رڪي يار يار پو وساريون هليو وئين

ڪسي دل تون دلبر ڏڪاريون هليو وئين²¹

اڃان دل اوهان کي سڏڙا ڪري ٿي

ٿڌا ساهه سڏڪا ۽ آنهون پري ٿي²²

شيءَ ڏاڍي ٿي پياري ڏسجي،

ڪنهن سان رڪي ٿو ياري ڏسجي

جنهن جي هڪڙي جهلڪ جي خاطر،

ٿي خلق پريشان ساري ڏسجي²³

يار توکي ڏاڍو ڳولهي ڪالهه ميهڙ ۾ منا

ڏسڻ ۾ نه آئين جڻ ڪي سال ميهڙ ۾ منا²⁴

اسان کي يار سودائي بڻائي ٿو ڇڏيو جهٽ ۾

چرين ۾ نالو منهنجو ڳڻائي ٿو ڇڏيو جهٽ ۾²⁵

19. ايضاً ص 38.

20. ايضاً ص 62.

21. ايضاً ص 72.

22. محبوب ۽ ميهڙ، ص 37.

23. محبوب ۽ ميهڙ، ص 47.

24. ايضاً ص 192.

25. ايضاً ص 194.

پُلجي تنهنجي سُونهن تي مون دير نه ڪئي دل لائڻ ۾

ڪهڙي تنهنجي ٻانهن ٿلهي ٿي مون کي درد رسائڻ ۾²⁶

ميهڙ جا مور ماڻهو ميهڙ ڇا لاءِ ڇڏين ٿو

ڪهڙي آ تڪليف تو کي جو دلبر هتان لڏين ٿو²⁷

حيرت ۾ هڙ ماڻهو هجن ڪنهن جا نه ڪن پير اتي

پتننگن وانگر جلي پڇي ماڻهو ٿين پل ڏير اتي

سونا سڳا ڪهڙي ڪم جا اهڙو گچيءَ جو هار ڪجي

سُهڻن کان وڌ سُهڻو چوندي اهڙو دنيا ۾ يار ڪجي

خبر نه ڏينهن رات جي پئي ڪو ايڏو تنهن سان پيار ڪجي²⁸

واه جو حال سڄڻ تون اوري وئين،

جڻ باهه ۾ ڪاڻي سوري وئين²⁹

تنهنجو روز مون سان اهو دل ڦڏو آ

جيڪو تون ٿي چاهين سو مسئلو وڌو آ³⁰

بهرحال مجاز ۾ محبوب ڏيپر جي شاعري ايتري ته گهڻي

آهي جو سندس شاعريءَ جا لاتعداد ڪلام سنڌ جي مشهور ڳائڻن

ڳايا آهن ۽ سندس 12 ڪتاب جيڪي ڇپجي چڪا آهن ۽ تيرهون

ڪتاب ڇپائي جي مرحلي ۾ آهي. سڀ سندس ڏات ۽ ڏانءَ جي

26. ايضاً ص 206.

27. ايضاً ص 236.

28. مون پي نور نچوڙيو، ص 146.

29. ٽانڊن تي پير، ص 84.

30. ٽانڊن تي پير، ص 95.

گواهي ڏين ٿا. هتي صرف مختصر طور ڪجهه خيال پيش ڪيا ويا آهن. محبوب ڏيپر جنهن به شخصيت ۽ ڪردار کان متاثر ٿيندو آهي ته ان تي ضرور لکندو آهي. ميهڙ جي مشهور شاعر، اديب، سياسي ۽ سماجي شخصيت رئيس شمس الدين بلبل جي چشم و چراغ سائين شمس ابن ضياء ابن بلبل سان سندن آخري زندگي ۾ ”بلبل هائوس“ ميهڙ ۾ منهنجون ۽ محبوب ڏيپر جون خوب ڪچهريون ٿيون. سائين خود به ادب شناس، حليم طبيعت جو مالڪ ۽ علم دوست هئا. سندن ڪچهري منجهان اسان ٿورڙي عرصي ۾ ڪافي گهڻو پرايو. پاڻ تمام وڏا زميندار هجڻ باوجود غريب پرور ۽ علم جا گوهر هئا. وڏڙن جا ڪتاب ۽ علمي ورثو ٻيهر ترتيب ڏئي ڇپائڻ سندن عام مشغلو هو. ڪافي ڪتاب پنهنجي ڏاڏي رئيس شمس الدين بلبل ۽ رئيس ضياء الدين بلبل جا ڇپائي چڪا هئا. 2019ع ۾ 82 سالن جي ڄمار ۾ سندن وصال ٿي ويو.

سائين شمس ابن ضياء ابن بلبل سان تقريباً هر آچر تي ملاقات ۽ ڪچهري ٿيندي هئي. مون کي اهو به اعزاز حاصل آهي ته سائين جن مون سان ادبي رهاڻ پنهنجي مسڪن ”بلبل هائوس“ تي وڏي پابوه سان شاندار انداز ۾ منعقد ڪرائي، جنهن ۾ ڪافي اديب، شاعر ۽ علم دوست شريڪ ٿيا هئا. سائين جي وصال کان پوءِ جي ڪيفيت محبوب ڏيپر هن طرح بيان ڪئي آهي:

شمس ابن ضياء ويو
گلشن مان ڪومائجي هر گل ويو

اهو ئي ملڪ ۾ هلي هُل ويو
ادب جو وسامي ڏيئو ڦل ويو
تو بن ميهڙ سائين بُسي ٿي لڳي
تون هئين ته ڪيڏو مزو هو
تو آچر تي ملڻ جو وار رکيو هو
سائين عبيدالله مون تي بار رکيو هو
هڪ ٻئي تي اسان ايڏو آر رکيو هو³¹

سگهڙ شاعر محبوب ڏيپر ڏات جي ڏيهه جو سگهارو جوان آهي. جنهن جو مختصر احوال پيش ڪري سگهيو آهيان. سندس حمد ۽ نعتون به تمام گهڻيون مشهور آهن، جيڪي سنڌ ۾ ڪافي مداحي ڳائيندا رهن ٿا.

ڏني سمنڊ درياهن کي ڪرين ٿو ٻاجهه ٻيٽن تي
ملي ٿو مهل تي سڀ کي، رهندو ناهي پڪي پرندو³²

سگهڙ شاعر محبوب ڏيپر عاشق رسول ﷺ ۽ فقير صفت اعلیٰ ظرف رکندڙ انسان محبوبن ڪريمن ﷺ جو خوبصورت خيال رکندڙ مداحي آهي. کيس هڪ دفعو عمرو ۽ ديار حبيب جو ديدار پڻ نصيب ٿيو آهي. پاڻ رسول الله صلي الله عليه وسلم جن جي چائنٺ چمي آيو آهي.

نه تي ميهڙ وڻي مون کي نه ڪي ڳوٺ اباڻو

31. مون جيئن ڏٺو محبوب کي، ص 101.

32. ڪلام دائود، ص 13.

اهو مان ڪرڻ مدنيءَ سان ادا اظهار چاهيان ٿو³³
 ڀڄي وئي بت پرستي ۽ اڀريو اسلام جو سورج
 قدم تنهنجي تان صدقو ٿيو محبوب ڏيپڙ پلي آئين³⁴
 ڪهڙن لفظن ۾ تنهنجو شان چوان
 تو کي طه يس مهربان چوان
 تنهنجي تعريف دم دم ڪيان ڪيان
 تنهنجي نانءَ تان صدقي ٿيان ٿيان
 ڏوئي پير پرين تنهنجا پيان پيان³⁵

منهنجي نبيءَ جي شان جهڙو ڪنهن جو شان آ
 مليو رب کان اهڙو ڪنهن کي دان نه آ³⁶
 آيو معراج ماڻي مدني منو هڪ رات ۾
 ڪئي ڪيڪار عربي کي مولا التحيات³⁷

ڪيو پوري صدا منهنجي، اڃان ميهڙ ڇڏي مدني
 تنهنجي گهر جي سامهون پنهنجو ويهان گهرڙو اڏي مدني³⁸
 بهرحال سگهڙ شاعر محبوب ڏيپڙ جي شخصيت ڏات جي
 ڏيهه جي اهڙي صدا آهي جيڪا نه صرف هن دور ۾ گونجي ٿي پر

33. ڪلام دائود، ص 20.

34. ايضاً 15.

35. ڪلام دائود، ص 121.

36. محبوب ۽ ميهڙ، ص 25.

37. ڏيپڙ، محبوب علي، منا ٻول محبوب جا، ص 53، حيدرآباد، الرزاق پرنٽنگ

ايجنسي 2010 ع.

38. ايضاً ص 63.

ايندڙ دور ۾ اهو آلاپ دل جي حضور سان ٻڌو ويندو. قادر بخش
 ڏيپڙ جي ڳوٺ ۽ خاندان جي هن چشم و چراغ پنهنجي زندگيءَ جو
 تمام گهڻو عرصو سنڌي ٻولي کي ڏئي پاڻ کي مٿانهون ڪري
 ڇڏيو آهي. هر ادبي پروگرام جو هي ماڻهو سينگار آهي ۽ سندس
 چيل ٻول هر ڪنهن جي زبان تي پيا گونجندا آهن. اهو ئي هڪ
 ڏات ڌڻيءَ جي ڏات جو ڪمال آهي جو هر روح ۾ وسي ۽ رسي ٿو
 ۽ کيس پذيرائي ملي آهي. آخر ۾ سنڌ جي هن سپوت ۽ مسڪين
 ماروئڙن جي وڪيل سگهڙ شاعر محبوب علي ”محبوب“ ڏيپڙ لاءِ
 الله تعاليٰ کان هي دعا گهران ٿو ته شال پاڻ خصري حياتي ماڻي.
 آمين

پروفيسر عبيدالله لاکير

پرنسپال گورنمينٽ ڊگري ڪاليج قاضي عارف ميهڙ

03003093627

30 مارچ 2022 ع ڳوٺ بخش لاکير

مقدمو

الله رب العزت هن پوري ڪائنات جو مالڪ ۽ خالق آهي. پنهنجي تخليق منجهان حضرت انسان کي احسن تقويم تي خلقيائين. حضرت انسان کي پنهنجي ساري مخلوقات منجهان ”اشرف المخلوقات“ يعني سموري مخلوق منجهان عزت ۽ احترام واري مخلوق جو اعزاز به کيس عطا ڪيائين. انسان جي پنهنجي تخليق ئي رب ڪائنات جي ڪاريگريءَ جو اعلى ترين مثال آهي. پنهنجي هن معزز مخلوق کي علم، عقل ۽ شعور جهڙي بهترين صفتن سان مالا مال ڪيائين. منجهس احساسات جو مادو رکيائين. انسان جي اندر بيان ڪرڻ جهڙي عظيم صلاحيت پڻ وديعت فرمايائين. انسان کي مختلف صلاحيتن ۽ خوبين سان نوازيو اٿائين. ڪي زبان سان اهڙي ته دلڪش بيان بازي ڪندا آهن جو دليون نه چاهيندي به سندن طرف ڇڪجيو وڃن، ڪن کي قلم جي شاهڪار سان سنواريو اٿائين، ڪن کي شيرين زبان ڏنائين ته ڪن کي قلم جو ڪاريگر بڻايو اٿائين، مطلب ته هر انسان جي اندر ڪا به خوبي ۽ صلاحيت هوندي آهي، بس رڳو ڪوت آهي ته صرف ان ڳالهه جي ته حضرت انسان پنهنجو پاڻ کي سڃاڻي وٺي. هر انسان ڪنهن نه ڪنهن محاظ تي پنهنجو پاڻ کي جاکوڙي بڻائي ٿو. هر دل ڪنهن نه ڪنهن شيءِ تي مدهوش ٿي ويندي آهي. ڪنهن نه ڪنهن جي چاهت ۾ بيوس بڻجي پوندي آهي. مگر هر زبان منجهه اندروني ڪيفيت (احساسات) کي بيان ڪرڻ جي صلاحيت نه هوندي آهي. اگر زبان احساسات کي بيان ڪندي به ته

ان ڳالهه جي صحيح نموني ترجماني ڪرڻ کان به قاصر رهندي آهي. مگر قلم جي طاقت اها انمول شيءِ آهي جنهن جي ذريعي انسان پنهنجي دل جي ڳالهه کي اڪرن جي صورت ۾ بيان ڪري سگهندو آهي. قلم جي عظمت کان هر انسان بخوبي واقف آهي. قلم کي استعمال ڪرڻ ته قلمڪار ئي ڄاڻي ٿو. هن قلم کي مختلف صنفن ۾ استعمال ڪيو ويو آهي. انهن صنفن منجهان شاعري به هڪ صنف آهي. شاعر عوام جي دلين جي ترجماني ڪندو آهي. شاعر ۽ اديب قوم جو سرمايو هوندا آهن. اديب تاريخ کي نثر جي صورت ۾ محفوظ ڪري ٿو ته شاعر تاريخ کي ۽ دل جي جذباتن ۽ احساسن کي قلم جي زبان سان بهترين لفظن جي چونڊ ڪري پنهنجي شاعري ۾ سموي بيان ڪندو آهي. معاشري ۾ موجود برائين خلاف احتجاج ڪندو آهي ته وري ڪڏهن ڪنهن سٺي ڪم جي عظمت کي وڏي واڪي بيان پڻ ڪندو آهي. مطلب ته شاعر پنهنجي معاشري جي عڪاسي ڪندو آهي. ان عڪاسي کي عوام جي سامهون آڻڻ ۽ عوام تائين اهو پيغام پهچائڻ لاءِ کيس ڪيترين ئي ڏکيائين منجهان گذرڻو پوندو آهي. هر ڪو اها ڳالهه خوب چڱيءَ ريت ڄاڻي ٿو ته حق ۽ سچ کي بيان ڪرڻ ڪيڏو نه ڏکيو ڪم آهي. شاعر پنهنجي شاعري ذريعي حق ۽ سچ بيان ڪندي ڪڏهن ڪنهن محفل يا مشاعري ۾ عوام آڏو اها ڳالهه رکي پنهنجي دل جو ڪجهه بار هلڪو ڪندو آهي ته وري ڪڏهن ڪن ورقن ۾ پنهنجو اهو پيغام قلمبند ڪري ايندڙ نسل لاءِ محفوظ ڪرڻ جا جتن پڻ ڪندو آهي.

ڪجهه شاعر حضرات پنهنجي ان پيغام کي نئين نسل

تائين پهچائڻ لاءِ پنهنجي شاعريءَ کي سهيڙي ڪتاب جي صورت ۾ پيش ڪري تاريخ ۾ محفوظ ڪرڻ جي ڪوشش ۾ هوندا آهن. ڪتاب پيش ڪرڻ ڪو آسان ڪم ڪونه آهي. ان لاءِ تمام گهڻي محنت ڪري پنهنجو مواد گڏ ڪجي ٿو. ان کان پوءِ ان مواد کي ڪمپوز ڪرائڻ، ڪتابي شڪل ڏيڻ، پبلش ڪرائڻ وغيره جهڙا مرحلا طئي ڪرڻا پون ٿا. انهن مرحلن لاءِ هڪ اهم مسئلو معاش جو هوندو آهي. اهي ماڻهو ان ڳالهه کي بهتر انداز ۾ سمجهي سگهن ٿا جيڪي انهن مرحلن منجهان گذري ادب ۾ هڪ نئين ڪتاب جو اضافو ڪري چڪا آهن. ڪجهه مسڪين پنهنجي ان مقصد کي حاصل ڪرڻ لاءِ ڪافي قربانيون ڏئي، ڪجهه سڀن ۽ خواهشن کي پاسي رکي پيٽ کي بک ڏئي به پنهنجي جستجو جاري رکي ادب جي خدمت ڪن ٿا. اهڙن مهان انسانن ۾ محبوب علي ”محبوب“ ڏيپر به هڪ آهي.

اعجاز علي سوڍر

پي ايڇ ڊي اسڪالر

سنڌ يونيورسٽي ڄامشورو

جنم

محبوب بن محمد صادق بن فتح محمد بن لونگ ڏيپر جو جنم ڳوٺ قادر بخش ڏيپر يونين ڪائونسل لتڻ (پهريان اهو ڳوٺ يونين ڪائونسل قاضي عارف ۾ هو) تعلقو ميهڙ ضلعو دادو ۾ سال جي سڀني کان وڌيڪ پلاري رات ۽ پلاري مهيني رمضان المبارڪ جي 27 تاريخ جيڪا شب قدر جي رات هئي ۽ ان ڏينهن جو سج اسان پاڪستانين جي لاءِ تمام وڏي نويد ڪٿي اڀريو يعني 14 آگسٽ 1947ع ۾ ٿيو.³⁹

محبوب ڏيپر جنهن ڳوٺ ۾ جنم ورتو اهو ڳوٺ سنڌ جي پسمانده علائقي ۾ آهي. هتي جي عوام جي ڪرت هاريو ڪرڻ ئي رهي آهي. اسان جي سنڌ سونهاري جي ٻين ڳوٺن جيان هن ڳوٺ ۾ به تعليم ۽ سهولتن جي اڻهوند هئي ۽ هاڻي به اهو ڳوٺ ڪافي بنيادي سهولتن کان وانجهيل آهي. ان ڳوٺ جو غريب گهراڻي وارو شريف نفس محترم محمد صادق ڏيپر دل جو تمام گهڻو سخي انسان هوندو هو. غربت هوندي به آڻي جي عزت ڪرڻ، مسافرن جي حتمي الامڪان مدد ڪرڻ، غريبن جي اوکي ويل سار لهڻ ۽ مهمان نوازيءَ جهڙي صفتن سان سڃايل عمدہ اخلاق ۽ ڪردار وارو انسان هو. سندس باري ۾ ڳوٺ جا وڏڙا ٻڌائن ٿا ته

39. دادو ضلعو هڪ اڀياس، ص 187.

ڳوٺ قادر بخش راڄ واه جي ڏکڻ واري ڪڙ تي آهي. هي ڳوٺ ”بند وارا ڏيپر“ جي نالي سان مشهور آهي. ڇاڪاڻ جو پراڻي دور ۾ انهيءَ راڄ واه تي هڪ ئي بند هوندي هئي. ڏامراه ۽ مرزا واه کان وٺي ڪوئي سوڍاري بلڪ ڊاڪاڻي تائين آمد و رفت جو ذريعو اها وات هجڻ ڪري هن ڳوٺ جي بند مشهور هئي.

پاڻ لانگهاڻو شاخ تي ماني کڻي وڃي ويهي ڪنهن مسافر جو انتظار ڪندو هو ته ڪو مسافر اچي ته ساڻس گڏجي ماني ڪاوان، ايئن اڪيلي ماني ڪاڻڻ ۾ کيس بلڪل به مزو نه ايندو هو. محترم محمد صادق ڏيپر زمين تي ڪم ڪار ڪندو هو ته سندس زوج محترم ”سياڻي“ سندس لاءِ ٻنيءَ تي ماني کڻي ويندي هئي. پاڻ ڪنهن مسافر يا واٽهڙو جو انتظار ڪندو هو ته جيئن ساڻس گڏ ويهي ماني ڪائجي. اڪثر مهمان جي انتظار ۾ مانيءَ جو وقت تري ويندو هو مگر پوءِ به اڪيلو ماني ڪاڻڻ گوارا نه ڪندو هو. هڪ ڀيري زوج محترم چيس ته سڄو ڏينهن بُڪ تي رهڻ مناسب ناهي. توهان ماني ڪائي ڇڏيندا ڪيو. ڇو ته اگر ڪو مهمان مسافر اچي ته ماني نصيب ٿيندي اٿو ته بنا ماني ڪاڻڻ جي ئي رهو ٿا. اهو ٻڌي ورائيائين ته اوللہ جي بندي! ايئن نه چؤ! تو کي خبر به آهي ته مون کي اڪيلي سر ماني ڪاڻڻ پسند ناهي. آئنده بن تن ماڻهن جي ماني کڻي ايندي ڪر. محمد صادق نماز پنجگانہ جو پابند ۽ پرهيزگار انسان هو. سندس زوج محترم سياڻي به نماز جي پابند، تلاوت قرآن مجيد جي شوقين ۽ ديندار عورت هئي. محترم محمد صادق پنهنجي امڙ ”سياڻي“ جو به نهايت فرمانبردار هوندو هو.

محترم محمد صادق غريب هوندي به دل جو نهايت سخي جوان هوندو هو. سنڌ جي مهمان نوازي عرب توڙي عجم ۾ مشهور رهي آهي. هي جوان به ان جو هڪ مثال هو. محبوب ڏيپر به ان جوان جو فرزند آهي. محبوب جي پرورش سادگيءَ واري ماحول ۾ ٿي. محترم محمد صادق ڏيپر کي چار پُٽ ”حاجي گل محمد، قيصر خان، محبوب علي، رسول بخش (عرف آچر) ۽ هڪ

نڀاڻي ”ڀاڳل“ زوجہ شفيق محمد بن حاجي علي شير ڏيپر“ پيدا ٿيا.

تعليم

محمد صادق پنهنجي فرزند محبوب علي کي ڳوٺ جي مسجد ۾ مسجد جي پيش امام ۽ مُدرس حاجي عطا محمد ڏيپر وٽ قرآن مجيد پڙهڻ لاءِ ويهاريو. محبوب ڏيپر وٽس قرآن مجيد ناظره پڙهي پورو ڪيو. محبوب ڏيپر ننڍپڻ جي عمر ۾ ئي هو ته سندس والد محترم محمد صادق کيس داغ مفارقت ڏئي دارالبقا جي طرف راهي ٿي ويو. سندس وڇوڙي سندس گهر جي ڀاتين کي اهنجائي رسائي مگر انهيءَ سان گڏ هن گهر ۾ غربت به وڌي وئي. ننڍي عمر ۾ محبوب کي يتيميءَ جي ڏکن جو منهن ڏسڻو پيو. غربت سان جنگ وڙهندي محبوب ڏيپر پرائمري جا صرف چند درجا ئي پڙهي سگهيو. پاڻ پهريان گورنمينٽ پرائمري اسڪول حسين ڏيپر (ڪُهرِي ڏيپر) ۽ ان کان پوءِ گورنمينٽ پرائمري اسڪول پيربخش سوڍر ۾ پڙهي پنج درجا پاس ڪيائين. سندس مقدر ۾ صرف پنج درجا پرائمري جي تعليم ئي آئي، جنهن جو سبب غربت ۽ اتان جو ماحول ۽ سهولت نه هئڻ ئي هئي پر کيس والدين طرفان پيار ۽ محبت سان گڏ پاڪيزه تربيت ملي. ان تربيت جو اثر اڄ به ساڻس ملڻ وارو انسان محسوس ڪندو آهي. کيس ان ڳالهه جو شدت سان احساس آهي ته هو وڌيڪ تعليم پرائي نه سگهيو. جنهن ۾ سندس ڪوبه قصور نه آهي. وري غربت به سندس تعليم جي حصول ۾ حائل رهي. خير جيڪو نصيب هئو سو کيس مليو. پنهنجي زمينن ۾ هاريو ڪندي سندس زندگي گذرندي رهي.

محبوب ڏيپر ڳوٺ کان اسڪول پري هجڻ سبب ڳوٺ جي ٻارڙن جي تعليم لاءِ فڪر مند رهيو. کيس اهو درد سُڪون سان سمهڻ نه ڏيندو هو. ڳوٺ جي ٻارڙن کي تعليم جي زيور سان آراسته ڪرڻ لاءِ ڪوششون ڪرڻ شروع ڪيائين. سندس جستجو جي نتيجي ۾ سائين مرحوم علي اڪبر ڏيپر (ڳوٺ حسين ڏيپر المعروف ڪُهرِي ڏيپر) سندس ڳوٺ قادر بخش ڏيپر ۾ پڙهائڻ لاءِ آيو. ڳوٺ ۾ اسڪول جي بلڊنگ نه هجڻ سبب هڪ ڪٽ تي ڳوٺ جي چند ٻارڙن کي پڙهائڻ شروع ڪيائين. سائين علي اڪبر جي انهيءَ ڳوٺ جي سڀ کان پهرين شاگردن جي ڪپ ۾ محبوب ڏيپر جو وڏو فرزند ايڊووڪيٽ لياقت علي به شامل هو.

ادبي دنيا ۾ آمد

محبوب ڏيپر پرائمري جي تعليم پوري ڪرڻ کان بعد گهريلو حالات کي مد نظر رکي مال چارڻ شروع ڪيو ۽ ان سان گڏ ميهڙ ۾ درزڪو ڪم سکيو. انهيءَ سان گڏ هارپو به ڪندو رهيو. ميهڙ ۾ محمد قاسم سومرو وٽ درزڪو ڪم سکيو. اتي کيس ڪلام جي محفلن ۾ ويڃڻ جو موقعو مليو. انهيءَ دڪان جي پيرسان محترم ميهڙ پتي ”وفا پتي“ صاحب جو دڪان به هو. وفا پتي صاحب سندس شاعري جو شوق ڏسي کيس پنهنجي استاد محترم اسحاق راهي (سومرو) وٽ وٺي ويو. محبوب سندس شاگردي قبول ڪري پنهنجي ڏات جو رخ صحيح ڪس تي موڙي پروان چڙهڻ لڳو. پوءِ راهي صاحب سان سندس ڪچهريون ٿينديون رهيون. اسحاق راهي کان شاعري جي اصلاح ۽ سبق

وٺندو رهيو. راهي صاحب جي صحبت ۾ رهندي غازي خان لغاري ”نشتن ناٿن شاهي“ ۽ امان الله ”ناظم“ منگي سان گهري دوستي ٿي ويس. شاعري جي شوق منجهه محبوب کان روئبو، لاءِ ۽ درزڪو ڪم به ڇڏائجي ويو. انهيءَ کان پوءِ ادبي دنيا ۾ سندس ٻڌي ميدان ۾ لهي پيو. پوءِ ته شل نه ڪٽي ڪا ادبي محفل، ڪا ادبي ويهڪ، ڪا ادبي ڪچهري يا ڪا ادبي رهاڻ ٻڌي، پوءِ بس جيئن ٿيئن ڪري پئسا اڌارا وٺي به يار اتي پهچي ويندو هو.

ڀاڻ اديبن، شاعرن، سگهڙن، محققن ۽ عالمن سان ڪچهريون ڪرڻ لاءِ آيو رهيو. جن ادبي شخصيتن سان سندس صحبت رهي انهن ۾: محمد ملوک عباسي، رحيم بخش قمر، عبدالرحمان مهيسر، اسحاق راهي، ناظم منگي، محمد منل جهتيال، لقمان ڪوکر، حاجي علي بخش جمالي، لقمان حڪيم لاڙڪاڻي وارو، سرڪش سنڌي، قاضي مقصود گل (جنهن محبوب ڏيپر جي پهرين ڪتاب ”منا ٻول محبوب جا“ جي ميهڙ جي ”رحمان“ هوٽل ۾ مهوري تقريب ڪئي)، مختيار گهمرو، سائين حبيب الرحمان سومرو، م ن محزون پتي، شمس الدين ابن ضياءِ ابن بلبل ابڙو، انور جوکيو، خدا بخش ”خادم“ لُڏ، عبدالله ”همدم“ چانڊيو، ناياب سرڪش، منار سولنگي، اعجاز عليم عقيلي، نصير مرزا، غلام رسول سولنگي ”آثر ناٿن شاهي“، محسن ڪڪڙائي، بشير سيتائي، دلدار راڌڻائي، اميرالدين قاصر ناريجو، گل حسن گوپانگ، حاجي قاضي قائل لاڙڪاڻي وارو، راز باداهي، شائق بخاري، بسمل راڌڻي، حمزه علي مولائي، تاج جويو، شمسي ڌڙي وارو، زبير چنو ”آثر فيروز شاهي“، سچل قبولاڻي، حزب الله،

عاجز سرگاڻي، عبد مگسي، آزاد انور ڪانڌڙو، ملنگ حيدري ڏيپر، حبيب حضوري، خليل لاکير، خانڻ ڀتوجو، ديدار شاد گوپانگ، پروفيسر عبيدالله لاکير، اياز لاکير، علي اصغر چانڊيو، سافي چانڊيو، نالي منو مهيسر، زاهد ابڙو، سهيل عباسي، پيرل پياسي قمبر وارو، ڊاڪٽر عظامحمد حامي، راشد مورائي، استاد بخاري، مریم مجيدي، ڊاڪٽر تنوير عباسي، ميهڙ فقير، محمد رمضان اونو، سائل آزاد، مسڪين ملاح، شبير سيال، احمد خان مدهوش، اله نواز رُڪڻائي، طالب لغاري، حاجي غلام نبي مهيسر، وقار ناٿن شاهي، عبدالقيوم ”جوهر بروهي“، عاجز رحمت الله لاشاري، سائين شفيق چنو، فاروق ملاح، الاهي بخش چانڊيو، خادم چانڊيو، پيرل پرديسي، منظور مولائي کوسو، مجبور ميمڻ، قربان جهتيال، سيد حاکم علي شاه، سومرو سودائي، سيد محمد قاسم شاه فوتو گرافر، ڊاڪٽر محمد آدم ڀٽ (ميهڙ)، علي اصغر جويو، مرحوم حاجي عبدالڪريم ڀگهيو (ميهڙ)، مرحوم رفيق احمد ايري، سيد جعفر علي شاه (مڻياڻي)، اسحاق تبسم (صحافي) ڪرشن لعل (صحافي)، انور ڀتوجو، حاجي گل حسن ڏيپر، عبداللطيف ڏيپر (ڏيپارجا سينارجا)، غلام رسول ٻوهيو (نوشهرو فيروز)، ڪامل امداد جتوئي (لاڙڪاڻو)، مرحوم پيرل ملاڻو (گاجي کهاوڙ)، مرحوم قربان سولنگي (پکيڙا ماڇي)، ڊاڪٽر حڪيم گل محمد غازي ڏيپر (عرضي ڏيپر، نصيرآباد)، مرحوم محمد بخش اوڍاڻو (ميهڙ)، مرحوم قاضي شفيق احمد مهيسر (قاضي عارف)، مرحوم پير علي مردان شاه راشدي (ڀٽ سرائي ميهڙ)، آصف مڻياڻوي، ديدار سيال، امداد ٻيڙ، محمد امين سنياڻي، غلام حسين

باجاري، رحيم بخش قريشي، حافظ بدرالدين آڳرو، حافظ نياز حسين پاڻي، سيد محمد شاه، ذوالفقار هيسباڻي، نصير مرزا، ڪوثر ٻرڙو، سائين حاجي بخشل سوڍر ۽ مفتي ڪريم بخش مگسي صاحب سرفهرست آهن.

محبوب ڏيپر جو اصل نالو دائود هو. پاڻ پنهنجي ڳوٺ ۽ ٿر ۾ انهيءَ نالي سان ئي ڄاتو سڃاتو ويندو هو. ان وقت به تقريباً 90 سيڪڙو ماڻهو دائود ۽ 10 سيڪڙو ماڻهو محبوب جي نالي سان کيس سڃاڻندا هئا. شاعري ۾ ”محبوب“ تخلص استعمال ڪرڻ کان بعد سندس سڃاڻپ محبوب ڏيپر سان ئي رهي.

محبوب ڏيپر ان ماحول ۾ نپنو ۽ پليو آهي جنهن ماحول ۾ هر طرف ”ڏاڍو سو گابو“ ۽ ”ڏاڍي جي لٽ ڪي ٻه مٿا“ وارو رواج رهيو آهي. جتي ظلم جي خلاف اٿندڙ آواز کي هميشه دٻائڻ جي ڪوشش ڪئي ويندي آهي. معاشري ۾ موجود برائين خلاف باغي آواز جو ڳلو ڪٽيو ويندو آهي. ڏاڍ ۽ جبر جو زور ۽ حڪومت هلندي آهي. شرير جو ڪنڌ مٿي ۽ مُعزز جو ڪنڌ سدائين جُهڪيل رکڻ جي سعي ڪئي ويندي آهي. هتي زورآور جو رُسامو ئي عزت واري جو سُڪون برباد ڪرڻ لاءِ ڪافي هوندو آهي. جتي مظلوم انصاف لاءِ واجهائيندي پنهنجا پَساه پورا ڪندو آهي. جتي حق جو آواز بلند ڪرڻ وارو پنهنجي لاءِ سُولي سڃاڻيندو آهي. جَس لهن اهي عظيم انسان جيڪي ايتري سختين جي باوجود به معاشري ۾ موجود ظلم ۽ بُرائين خلاف پنهنجو آواز بلند ڪندا رهندا آهن. محبوب ڏيپر پنهنجي ماحول کان بخوبي واقف رهندو آيو آهي. پنهنجي ماحول ۽ معاشري ۾ موجود بُرن عنصرن جي به

پرڪ رکندو رهيو آهي. کيس حق جي صدا بلند ڪرڻ جو هميشه کان ئي فڪر رهندو آيو ته ڪجهه انهن ظلمن ۽ برائين خلاف ڪم ڪري عوام کي سجاڳ ڪجي. ان ڳالهه کي مدنظر رکندي 1980ع ۾ هن قلم سان جهاد ڪرڻ جو ارادو ڪيو ۽ ڪجهه لکڻ جي سعي ڪئي. پاڻ صرف پرائمري تعليم هئڻ جي باوجود بلند حوصلا رکڻ وارو انسان رهيو آهي. الله رب العزت انسان جي اندر اگر ڪجهه گميون ۽ کوتاهيون رکندو آهي ته وري منجهس ڪي ڪمال جا گڻ به ضرور رکندو آهي. ضرورت صرف ان ڳالهه جي هوندي آهي ته انسان صرف پنهنجو پاڻ کي سڃاڻي ته ڪاميابي سندس قدم چمندي.

محبوب جي اندر بظاهر دنياوي تعليم جي گمي ضرور آهي پر خالق ڪُل شيءِ کيس عقل، دانائي، رحمدلي ۽ مهمان نوازي جهڙين عظيم خوبيون سان سرشار فرمايو آهي. محبوب ڏيپر تمام گهڻو يارويس انسان ۽ شفيق بزرگ آهي. هن پنهنجي خداداد صلاحيت کي پروڻي ان کي انسانيت جي پلائيءَ لاءِ استعمال ڪرڻ جو ارادو ڪيو. سو پنهنجي پڳل تئل لڪائي ۾ پنهنجا جذبات ۽ معاشري ۾ موجود برائين خلاف لکڻ شروع ڪيو. اها الله رب العزت جي ئي دين آهي جو هو ظاهري تعليم کان ڪجهه وانجهيل آهي پر باطني تعليم سان ڀرپور آهي. هن پنهنجي شاعريءَ ۾ لکڻ شروع ڪيو ۽ لکڻ سان سندس اندر لڪيل جوهر ۽ خوبيون ظاهر ٿيڻ لڳيون. هو فطرت جي هر سونهن ۽ هر پهلو تي لکندو رهيو آهي ته وري ظلمن، ناانصافين ۽ برائين خلاف به لکندو رهيو آهي. سندس شاعري پڙهي ڪري ايئن محسوس ٿئي ٿو ته گويا ظلم

خلاف سندس قلم پڙڪا کائي اٿندو هجي. چهري تي سنت رسول ﷺ سنت مطابق سجايل، نماز پنجگانه جو سختيءَ سان پابند، هر آئي وئي جو احترام ڪرڻ وارو انسان، مهمان نوازيءَ ۾ مور گويا سر صدقو ڪرڻ وارو، دوستن جي پرگهور لهڻ وارو، ميٺ ۽ محبت سان ملڻ وارو، سندس ڪوشش هوندي آهي ته پنهنجي ڪيسي منجهان هر ڪنهن جي حتي الامڪان خدمت ڪري. مطلب ته محبوب ڏيپر واقعي ۾ پنهنجي نالي جو ڀرم رکڻ وارو ۽ محبوب انسان ئي آهي. هو ڪو وڏو زميندار نه آهي بلڪه غريب گهراڻي جو فرد آهي پر سلام سندس حوصلي کي آهي جو پنهنجي هڙان خرچ ڪري سنڌي ادب کي پنهنجا درجن کان مٿي ڪتاب اڀري چڪو آهي. جس لهڻو هن بزرگ جيڪو سنڌي ادب ۾ پنهنجون محنتون ۽ مال صرف ڪري رهيو آهي. محبوب ڏيپر شاعري جي تقريباً هر صنف کي پڙهيو ۽ لکيو آهي. الله رب العزت طرفان عطا ٿيل ڏات کي هن شاعري جي ميدان جي هر صنف ۾ استعمال ڪري پاڻ مڃرايو آهي. سندس شاعري جو موضوع حمد، نعت، قصيدو، منقبت، بيت، نظم، ٻه سٽو، ٽي سٽو، چؤسٽو، پنج سٽو، چه سٽو، اٺ سٽو، سينگار، ڏور، وائي، گيت، غزل، سهرو، ڪافي، ٽيڙو ۽ گجهارت هوندو آهي. مطلب پاڻ هر صنف تي طبع آزمائي ڪئي اٿائين.⁴⁰ سندس مقصد هميشه اصلاح ئي رهيو آهي. محبوب ڏيپر شاعري جي ميدان جي هر صنف جو شهنسوار ثابت ٿيو آهي.

40. ڳورڙو، الهرکيو، جيون سفر سک جو، ص 456، دادو، سرچڻهار پبليڪيشن

شادي

محبوب تقريباً 1973 يا 1974ع ۾ قاضي عارف کان ميهڙ جي طرف ٿورڙي فاصلي تي موجود ڳوٺ ”بالو پند“ جي رهائشي سندس والد محترم جي رشتيدار محترم محمد عرس گاد جي نياڻي ”غلام فاطمه“ سان شادي ڪئي. محبوب ڏيپڻ جو 1965ع ۾ رشتو طئي ٿيو ان وقت محمد عرس گاد ”ڳوٺ پالو پند“ ۾ رهائش پذير هو. بعد ۾ ميهڙ شهر سان متصل ”کڏ جو ڳوٺ“ لڏي آيو. محبوب جي شادي اتي ”کڏ جو ڳوٺ“ ۾ ئي ٿي. سندس گهر واري عام سادي بهراڙي جي عورت هئي. نهايت سليقه شعار، گهر جي ڪم ڪار ۾ سڳهڙ، ٻچڙن جي صحيح نموني پرورش ۽ پالنا ڪرڻ واري، متقي، قرآن مجيد ناظره پڙهيل ۽ مڙس جي تابعدار عورت هئي. گهر جا ڪهڙا به حالات هجن مگر پاڻ هر حال ۾ رب جي رضا مڃڻ جي قائل عورت رهي. پنهنجي گهر جي سنڀال ۽ اولاد جي پرورش ۾ پنهنجي وسان نه گهٽايائين. محبوب ڏيپڻ کي هن نيڪ زوجہ محترمہ جي بطن منجهان ڇهه پُٽ ۽ ڇهه نياڻين جو اولاد ٿيو.

محبوب ڏيپڻ پنهنجي ڳوٺ قادر بخش ڏيپڻ منجهان هجرت ڪري سن 2000ع ۾ ميهڙ شهر سان متصل کڏ جو ڳوٺ ۾ مستقل رهائش اختيار ڪئي. اها جڳهه مهبوب جي زوجہ محترمہ 1995ع ۾ پنهنجي چاچي غلام رسول گاد ۽ پنهنجي مامي ميرل کونهاري کان چوپايو مال ڏئي خريد ڪئي هئي ته جيئن سندس اولاد شهر جي ڀرسان رهي سٺي تعليم حاصل ڪري سگهي. محبوب ڏيپڻ جي زوجہ محترمہ گهر جي خرچ ڪپاءَ جي پورائي لاءِ پنهنجي اولاد

جا ڪپڙا به پاڻ سڀندي هئي ته وري گهر جو گاڏو هلائڻ ۾ مڙس جي ٻانهن ٻيلي ٿيڻ لاءِ ڳوٺ جي ننڍڙن ٻارڙن ۽ عورتن جا ڪپڙا به اجرت تي سڀندي هئي. انهيءَ منجهان جيڪا ڪمائي ٿيندي هئس اها پنهنجي ٻچڙن ۽ گهر تي خرچ ڪندي هئي. هن عورت ڏاڍي محنت سان زندگيءَ جون گهڙيون گهاري پنهنجي اولاد کي سڪيو رکڻ جي سعي ڪئي. محبوب ڏيپڻ جڏهن ميهڙ ۾ لڏي آيو ته وٽس چار مينهنون هيون. ان دور ۾ اسان جي علائقي ۾ کير ڪپائڻ کي عيب سمجهيو ويندو هو. مينهن جو کير گهر پاتين کي پٽ سان کائڻ، پيئڻ، لسي، ڏونرو، مهي ۽ مڪڻ ٺاهڻ جي لاءِ استعمال ڪيو ويندو هو. کير جي ٺهيل انهيءَ مصنوعات کي پنهنجي خوراڪ طور استعمال ڪيو ويندو هو ۽ پنهنجي پاڙيوارن کي پڻ کائڻ لاءِ خوشيءَ سان پيش ڪيو ويندو هو. انهيءَ دؤر ۾ لسيءَ سان گڏ مڪڻ جو چاڻو ڏيڻ خوشي جي ڳالهه هوندي هئي. انهيءَ دؤر ۾ ڪنهن به ماڻهوءَ کي لسي لپ کان انڪار ڪرڻ ۽ کير ڪپائڻ وڌو عيب سمجهيو ويندو هو. مهمان کي مڪڻ ۽ مُستي (منائي) کائڻ لاءِ خوشيءَ سان پيش ڪيو ويندو هو. انهيءَ سان گڏ پنهنجي عزيزن يا پاڙي ۾ ڪنهن عورت جي ويڻر کان وٺي سندس ايڪيهو (ڊليوري کان ايڪيهه ڏينهن بعد) تائين مڪڻ کائڻ، بُسري (ڪُٽي) ٺاهي کائڻ ۽ مالش ڪرڻ لاءِ به خوشيءَ سان بنا قيمت ڏيڻ اسان جي عوام ۾ عام جام هوندو هو. انهن خدمتن کي ثواب سمجهي محبوب ڏيپڻ جي زوجہ محترمہ گهر ۾ مينهنون ڌارڻ پنهنجي لاءِ سعادت سمجهي انهن جي پالنا ۽ ديك پال به ڏاڍي شوق سان ڪندي هئي. شهر ۾ لڏي اچڻ کان بعد به انهيءَ خدمت کان محروم

ٿيڻ گوارا نه ڪيائين. جنهن ڪري پنهنجون مينهنون پاڻ وٽ رکي انهن کي پالڻ لڳي. شهر ۾ مينهن جو رکڻ ڪيترو اهنجو ڪم آهي ان جو اندازو شهر ۾ رهڻ وارو هر نفس بخوبي لڳائي سگهي ٿو. پر سلام هن سگهڙ عورت کي جنهن مينهن جو ڪير خدمت ۾ ڪم آڻڻ واري عبادت ڪرڻ لاءِ پنهنجي مڙس سان ماڻا ڪري پاڻ وٽ رکيون. جس هجي محبوب ۽ سندس فرزند ايدو وڪيٽ لياقت علي کي جن شهر ۾ رهي به مال لاءِ گاهه ۽ پلال پنهنجن مٿن تي ڏوئيندا رهيا.

قدرت کي ڪجهه ٻيو ئي منظور هو. سُنَت ئي يعني ميهڙ لڏي اچڻ کي اڃان هڪ سال ئي مَس گذريو هو ته هن گهر جي خوشين کي ڪنهن جي نظر لڳي وئي. محبوب ڏيپر انهن ڏينهن ۾ ڪراچي ايئر پورٽ خادم چانڊيو (ڳوٺ چاڪر چانڊيو) کي دٻي روانو ڪرڻ لاءِ ويل هو. پٺيان سندس گهرواريءَ جي طبيعت تمام گهڻو خراب ٿي پئي. کيس لاڙڪاڻي جي شيخ زيد اسپتال ۾ داخل ڪيو ويو. انهيءَ دؤر ۾ موبائل فون جي سهولت نه هئي جنهن ڪري محبوب سان رابطو ڪرڻ ناممڪن هو. اسپتال ۾ به ڏينهن زير علاج رهڻ کان پوءِ محبوب ڏيپر جي هن گهر ڏيڻي سگهڙ زوجہ محترمہ 28 ربيع الاول 1422 هجري مطابق 20 جون 2001ع رات جو 1:30 بجي ڌاري داعي اجل جي سڌ تي لبيڪ چئي پنهنجي ٻچڙن کي الوداع ڪيو. سندس موت سندس اولاد مٿان غمن جا پهاڙ ڪيرائي وڌا. لياقت بن محبوب ڏيپر ٻڌايو ته ”امڙ جي اچانڪ وڇوڙي جو غم اندر کي وڏي چڪو هو ته ان کان به وڌيڪ اهو سُور ستائي رهيو هو ته بابا سائين انهيءَ وقت ڪراچيءَ ۾ هو.

سائس رابطو ته ناممڪن هو ۽ ڪنهن کي موڪلي کيس گهرائڻ به مشڪل ترين ڪم هو. امڙ جي الوداع واري وقت بابا سائين جو نه هجڻ اندر ڳاري رهيو هو. اسان رات جو 4 بجي امڙ جي مڙهه کي کڻي واپس ميهڙ آياسين. انهيءَ غم ۾ غرق هئاسين ته بابا سائين کي ڪيئن اطلاع ڪجي ۽ آخر بابا سائينءَ جو ڪيترو انتظار ڪجي؟ انهيءَ جو فيصلو ڪرڻ منهنجي زندگيءَ جو سڀ کان وڏو امتحان هيو. انهيءَ امتحان جي گهڙيءَ ۾ ڪنهن انهنوني ٿيڻ جي اميد رکي الله سائينءَ کي سڌي رهيو هئس. اڃان اسان اهو فيصلو ئي نه ڪيو ته هاڻي ڪيئن ڪجي؟ يعني جنازه نماز جو ٿاڻ ڇا رکجي؟ گرميءَ جي موسم آهي ۽ بابا سائين به هتي موجود ناهي ۽ اها به ڪا خبر نه آهي ته شام تائين بابا سائين پهچي به سگهندو الاڻي نه! الله سائينءَ جا احسان ٿيا جو 5 بجي بابا سائين پاڻ ئي گهر پهچي ويو. انهيءَ اڻ ٿيڻي ڳالهه تي الله سائينءَ جو شڪر ادا ڪيوسون. نه ته زندگي ۾ اهو سُور ۽ ڏک سدائين لاءِ دل ۾ رهجي وڃي ها ته امڙ جي آخري وقت ۾ بابا سائين پهچي نه سگهيو.“ محبوب ڏيپر جي زوجہ محترمہ جي آخري آرامگاهه سندس آبائي قبرستان ”آدم شاهه بخاري“ نزد قاضي عارف ۾ آهي. محبوب ڏيپر جي زوجہ محترمہ جو پنهنجي گهر سنڀالڻ ۽ مينهن سان تمام گهڻو لڳاءُ هوندو هو. وري عجيب اتفاق اهو ٿيو جو سندس وفات جي پهرين ئي هفتي ۾ هڪ مينهن مري وئي، وري ٻيو هفتو شروع ٿيو ته ٻي مينهن به مري وئي. انهيءَ ڳالهه کي مدنظر رکي محبوب باقي ٻه مينهنون ڳوٺ موڪليون. حسن اتفاق انهن مينهن منجهان ڪجهه ڏينهن ۾ ئي وري ٽين مينهن به مري وئي. انهن ڏينهن کان

بعد محبوب ڏيپر جي گهر ۾ مينهنون وري نه آيون. قدرت جو راز هو ۽ محبوب ڏيپر جي هن سگهڙ زوجہ جو پنهنجي رزق سان دلي لڳاءُ هو. الله رب العزت کيس جنت الفردوس ۾ جڳهه عطا فرمائي. آمين

اولاد

محبوب ڏيپر کي الله رب العزت اولاد جي نعمت سان به مالا مال رکيو آهي. سندس اولاد جو ذڪر هن ريت آهي.

1. زوجہ محمد هارون ڏيپر (وفات 2008ع)
2. لياقت (ولادت 07-1977-06)
3. زوجہ ارشاد ڏيپر (ولادت 1980ع)
4. زوجہ عبدالحڪيم ڏيپر (ولادت 1982ع)
5. عابد (ولادت 20-10-1984، وفات 13-06-2016)
6. نياڻي (ولادت 1988ع)
7. زاهد حسين (ولادت 06-10-1990)
8. زوجہ محمود ڏيپر (ولادت 01-01-1991)
9. شاهد حسين (ولادت 05-01-1997)
10. نياڻي (ولادت 1999ع)
11. واحد حسين (ولادت 11-05-2000)
12. رضوان (ولادت 11-05-2000)

وڏي نياڻي. هن نياڻي جي شادي محبوب جي ڀائٽي محمد هارون بن حاجي گل محمد ڏيپر سان ٿي. انهيءَ کان بعد الله رب العزت کيس لياقت علي جهڙي نعمت سان نوازيو. انهيءَ جو

تذڪرو انشاء الله اڳتي هلي ڪندس. لياقت علي کان بعد عابد حسين (عرف شوڪت علي)، انهيءَ کان بعد نياڻي جنهن جي شادي سندس سوت ارشاد بن گل محمد ڏيپر سان ٿيل آهي، انهيءَ کان بعد کيس بي نياڻي نصيب ٿي جيڪا ننڍي عمر ۾ ڳوٺ جي تلاءُ ۾ ٻڏي الله کي پياري ٿي وئي. انهيءَ کان بعد زاهد حسين ۽ شاهد حسين پيدا ٿيا. انهن کان بعد ٻه نياڻيون پيدا ٿيون، انهن منجهان هڪ جي شادي محبوب جي ننڍي ڀاءُ رسول بخش (عرف آچر) ڏيپر جي پٽ عبدالحڪيم ۽ بي نياڻي جي شادي رسول بخش (عرف آچر) ڏيپر جي پٽ محمود علي سان ٿيل آهي. انهيءَ کان بعد الله رب العزت محبوب کي هڪ نياڻي عطا ڪئي جيڪا 6 سالن جي عمر ۾ بيماري سبب وفات ڪري وئي، آخر ۾ الله رب العزت کيس واحد حسين ۽ رضوان بن پُتن سان نوازيو. هيٺ اولاد جو تفصيل بيان ڪجي ٿو.

1. وڏي نياڻي زوجہ محمد هارون بن حاجي گل محمد ڏيپر
هن نياڻي جي شادي سندس سوت محمد هارون سان ٿي.
کيس ٽي پٽ وقار احمد، اظهار علي، ابرار احمد ۽ ٽن نياڻين جو اولاد آهي. محبوب جي هن نياڻي جي وفات 2008ع ۾ ٿي.
2. لياقت علي

لياقت علي بن محبوب ڏيپر 6 جولاءِ 1977ع مطابق 19 رجب 1397 هجري بروز اربع ڳوٺ قادر بخش ڏيپر ۾ پيدا ٿيو. پاڻ پنهنجي پرائمري تعليم پنهنجي ڳوٺ جي پرائمري مسجد اسڪول منجهان 1988ع ۾ پوري ڪري هاءِ اسڪول وَن ميهڙ ۾ پڙهڻ لاءِ داخل ٿيو. اتان 1993ع ۾ مئٽرڪ جو امتحان پاس ڪري گورنمينٽ

ڊگري ڪاليج ميهڙ منجهان انٽرميڊيئيٽ 1997ع ۾ مڪمل ڪيائين. انهيءَ کان بعد B.A ڊگري ڪاليج خيرپور ناٿن شاھ منجهان 2000ع ۾ پوري ڪيائين. 2009ع ۾ پير الاهي بخش لا ڪاليج دادو منجهان قانون (L.L.B) جي ڊگري حاصل ڪيائين. 2011ع ۾ گورنمينٽ ڊگري ڪاليج ميهڙ منجهان M.A جي تعليم مڪمل ڪري ڊگري حاصل ڪيائين. لياقت علي پرائمري پڙهڻ دوران اسڪول سان متصل مسجد ۾ ابتدائي ديني تعليم پڻ حاصل ڪئي. غربت ۽ پنهنجي ننڍن ڀائرن کي تعليم ڏيارڻ خاطر پنهنجي پڙهائي جو خرچ پورو ڪرڻ ۽ ڪجهه پنهنجي گهر جي ضروريات ۽ خرچ جي پورائي لاءِ پنهنجي والد جو ٻانهن ٻيلي ٿيڻ جي سوچ رکي لياقت علي 1993ع کان مختلف ڊاڪٽرن وٽ ڊسپينسري ڪندو رهيو. جنهن جي شروعات پنهنجي فيملي ڊاڪٽر ممتاز علي سومرو وٽ ڊسپينسري ڪرڻ سان ڪيائين. انهيءَ کان پوءِ ڊاڪٽر هدايت علي کوسو وٽ ڊسپينسري ڪيائين. انهيءَ کان بعد صفدر ڪانڌڙو وٽ ميڊيڪل اسٽور تي ڪجهه وقت ڪم ڪيائين. انهيءَ کان پوءِ ڊاڪٽر نورمحمد تنيو، ڊاڪٽر ڪليم زيب سولنگي ۽ ڊاڪٽر ڏاڪر حسين کوسو بلوچ وٽ ڊسپينسري ڪندو رهيو. انهيءَ کان پوءِ ڇهه مهينن تائين شاهنواز سومرو وٽ استري جو ڪم ڪندو رهيو. انهيءَ کان بعد موجوده ڊسٽرڪٽ هيلٿ آفيسر (DHO) ڊاڪٽر عبدالحميد شيخ وٽ ڊسپينسري جو ڪم ڪيائين. 2002ع کان 2017ع تائين محترم ڊاڪٽر بشير احمد ايري صاحب جي ڪلينڪ ميهڙ ۾ ڊسپينسري ڪندو رهيو. هن گهراڻي جي ان وقت واري غربت جو اندازو انهيءَ منجهان چڱيءَ ريت

لڳائي سگهجي ٿو ته 2001ع ۾ M.A جي پهرين سال ۾ داخلا وٺڻ باوجود فائينل جي فيس 2200 روپيا نه هئڻ ڪري امتحاني فارم نه پرائي سگهيو. لياقت علي جي شادي 2002ع ۾ سندس چاچي محترم رسول بخش ڏيپر جي نياڻي سان ٿي. کيس ٻه پُٽ آڪاش علي (14-02-2007) جيڪو ڏهين ڪلاس جو شاگرد آهي، ٻيو ياسر علي (05-10-2012) جيڪو چوٿين ڪلاس ۾ پڙهي ٿو ۽ هڪ نياڻي دعا (27-12-2013) جيڪا ٻئي ڪلاس ۾ پڙهي رهي آهي جو اولاد آهي. لياقت علي 2010ع جي شروعات ۾ وڪالت جي ڊگري حاصل ڪري سينيئر ايڊووڪيٽ سپريم ڪورٽ محترم علي انور ساهڙ جي استاديءَ ۾ وڪالت ۾ داخل ٿيو. 2018ع ۾ محترم ايڊووڪيٽ گل حسن مغيري صاحب کي جوائن ڪيائين. هاڻي 2021ع جي شروعات کان پاڻ (Individual) وڪالت ڪري رهيو آهي.

پاڻ پنهنجي والد صاحب جو اثر قبول ڪري ادب ۾ به پنهنجو حصو وٺي رهيو آهي. پاڻ وقتاً فوقتاً ادبي خدمت ڪندو رهي ٿو. سندس هڪ مضمون 90 واري ڏهاڪي ۾ اخبار منجهه ڇپيو. ڪاوش اخبار ۾ هائيڊ پارڪ به لکي چُڪو آهي ۽ سندس شاعري ڪجهه رسالن ۾ به ڇپيل آهي. پاڻ پنهنجي والد صاحب جي ڪتابن تي به اکر به لکندو رهندو آهي. محبوب ڏيپر جو هي فرزند نهايت بادب، با حياءِ ۽ بااخلاق انسان آهي. منجهس پنهنجي والد صاحب واريون تقريباً خوبيون موجود آهن. پاڻ ڏاڍو يار ويس، غريبن جو احساس رکڻ وارو، ٻين جي مدد ڪرڻ ۾ پهل ڪرڻ وارو، دين سان محبت ڪرڻ وارو ۽ باڪردار جوان آهي. لياقت بن محبوب ڏيپر سوشل سرگرمين ۾ حصو وٺڻ پنهنجي لاءِ دنيا و

آخرت جي ڪاميابي سمجهندو آهي. کيس سماجي خدمت ڪرڻ ۾ دلي سڪون ملندو آهي. انهيءَ ڪري پاڻ سماجي خدمتن ۾ وڏي حصو وٺندو آهي. کيس ڏيپير برادري جي اتحاد ۾ اڳواڻ جي حيثيت حاصل آهي. کيس پنهنجي سماجي ۽ سياسي خدمت عيوض سندس يونين ڪاؤنسل (لٽن) ۾ پي پي پي (PPP) جو صدر مقرر ڪيو ويو آهي. ايڊووڪيٽ ديني جذبي سان پڻ سرشار آهي. پاڻ ديني جماعت سان سلهاڙيل ۽ ديني جلسن ۽ محفلن ۾ به ڏاڍي شوق سان حصو وٺندو آهي. سندس قلبي تعلق ميهڙ جي ديني علمي شخصيت پير سيف الرحمان سيفي صاحب جي خليفه مجاز پير اڪرام الله (جيڪب آبادي) جي خليفه مجاز پير محمد ياسين مهيسر سيفي سان آهي. سندس صحبت ۾ کيس دلي سڪون ملندو آهي.

محبوب ڏيپير جو هي وڏو فرزند گهر جي ذميوارين کان چڱيءَ ريت واقف آهي ۽ انهن کي بخوبي نپاڻ به ڄاڻي ٿو. محبوب جو هي فرزند پنهنجي والد کي گهر جي تقريباً ذميوارين کان آزاد رکڻ وارو آهي. هن فرزند کي پنهنجي رب جي رحمت سمجهي محبوب پنهنجي ڪلهن جو بار لاهي مٿس رکيو آهي. هن فرزند جي فرمانبرداريءَ جو عيني گواهه آهيان. محبوب ڏيپير جو هي فرزند اهڙي پٽن ۾ شامل آهي جن جي حصول جي دعا تقريباً هر والدين گهرندا آهن. بابا سائين پنهنجي دل جي چاهت خاطر جيڪو ڪري، جيئن ڪري، جيترو ڪپائي، جيترو ڪٽي، جتي ڪپائي، جهڙي طرح ڪپائي بس سرخم تسليم ٿي بابا کي خوشي ڏيڻ جي جستجو ۾ رهڻ وارو هي فرزند پنهنجي والد محترم جي ڏات سان سڃيل ۽ والد محترم جي خوبيين جو آئينو آهي.

ايڊووڪيٽ صاحب بچپن کان ئي دين سان محبت ڪندڙ، مذهبي شعارن جي دل سان تعظيم ڪرڻ وارو، ديندار، مذهب جو پيروڪار ۽ نماز پنجگانه جو پابند پڻ آهي. هتي هڪ ڳالهه وٺيندو هلان ته هن جوان کان ڪجهه وقت وٺڻ لاءِ مون کي ڪافي محنت ڪرڻي ٿي پئي. جڏهن به فون ڪيم ته ايڊووڪيٽ صاحب ڪنهن سياسي جلسي، سياسي ڌرتي، تنظيمي ميٽنگ، ڪنهن دوستن وٽ ميٽنگ ۾ ويٺل، ڪڏهن اسلام آباد، ڪڏهن لاهور، ڪڏهن سکر، ڪڏهن حيدرآباد ته ڪڏهن ڪراچي پاتم. ڪمال جي ڳالهه ته ايتري سفر ڪرڻ کان بعد ٿڪ پيڇڻ يا پري جي سفر کان بعد انهيءَ شهر کي گهمڻ يا گشت ڪرڻ جي کيس عادت نه ڏنم. ڇاڪاڻ ته ايئن به ٿيو جو تازو اسلام آباد ۾ ٿيڻ واري لانگ مارچ ۾ شريڪ رهيو ۽ ڏهن ڏينهن بعد گهر پهتو ته مان صبح ٽنڊي ئي سندس گهر وڃي معلوم ڪيم ته خبر پئي ته يار صبح ئي ڪراچي روانو ٿي ويو آهي. وري ٻئي ڏينهن صبح جو يار پنهنجي گهر پهچي ويو. مطلب ايترا ڊگها سفر ڪري بس پنهنجي ڪم ڪار کي اڪلائڻ بعد فوراً گهر پيڙو ٿيڻ سندس عادت ڏنم. بهرحال مون کي يار کان تائيم وٺڻ ۾ ڏاڍي ڏکيائي ٿي. جڏهن ڪاوڙ ۾ کيس ميار ڏيندو رهيس ته ڪلي چونڊو هو ته بابا ڪاوڙ ناهي ڪار! رات فلاڻي وقت تي گڏجون ٿا. وري جڏهن گڏجي ويناسين ته فون مٿان فون ايندي هئي ته ادا يڪو تنهنجي انتظار ۾ ويٺا آهن توهان اڃان نه پهتا آهيو! پوءِ ته بس پنج منٽ ڏهه منٽ جو چئي کين تاري مون سان ڪچهري ڪندو رهيو. آخر ڪار کيس چئي ڏنم ته ادا ايڊووڪيٽ صاحب هاڻي بابا توهان سان ملڻ جي خواهش به نه ڪبي! يار ايتري

محنت کان بعد مَس وقت ملي ٿو ته وري فون مٿان فون. کلي چوڻ لڳو ته ادا اهڙي ڳالهه ناهي، پر ڇا ڪجي سڀني کي وقت ڏيڻو ٿو پوي ۽ دنيا ڌاريءَ کي به منهن ڏيڻو ٿو پوي.

ادب اسان جو اثاثو

ادب جو معيار دنيا جي ڌرتيءَ تي ايئن نڪارجندو آهي جيئن اونداهي رات ۾ آسمان تي تارا چمڪندا آهن. اهڙي طرح اڄ جيڪا تحرير ٿيل تخليق اوهان اهل علم ۽ ادب جي معيار کي بلند سطح تي سمجهندڙ ۽ سماج ۾ بهترين اصلاح ڪندڙ دوست ساڻي پنهنجي هٿن ۾ پڪڙي غور سان پڙهي رهيا آهيو، حقيقت ۾ هن سموري علم، ادب ۽ ڏاهپ جا اوهان ئي وارث آهيو نڪي آءُ هڪڙو.....

دنيا ۾ انهن جو ئي نالو باقي قائم ۽ دائم آهي جن پنهنجو علم ۽ عقل اسان توهان تائين پهچايو، پنهنجون ٽيڪنالوجيون پهچائي شعور جي علامت سان نوازيو جو اڄ اسين ڪنهن جي زبان تي ڪچهرين ۾ پڪاريا پيا وڃون ته ڪنهن جي ڪتابن جي ورقن ۾ سمايا پيا وڃون. ان ڪري جو اسان ملڪيت ميڙي ئي ڪجهه ان طرح جي آهي ۽ اها ملڪيت ميڙڻ به هر ڪنهن جي وس جي ڳالهه نه آهي. چوٽه اڄ جو دور قلم ۽ کاغذ سان وفا ڪرڻ وارن سان ماتيلي ماءُ وارو سلوڪ رکي پيو. جنهن جو مثال اڄ به اوهان سڀني جي سامهون آهي ته قديمي ٻولي سنڌي کي قومي ٻوليءَ جو درجو ميسر نه ٿي سگهيو آهي. جڏهن ته اهڙو عمل ڪرڻ وارا به ڪي ڌاريا نه پر پنهنجا ئي سنڌي آهن.

بهرحال آءُ نهايت ئي مشڪور آهيان سائين اعجاز علي سوڍر صاحب جو جنهن پنهنجو قيمتي وقت ڏئي اسان جي قيمت ۾ اضافو ڪري ڇڏيو. دراصل اسان جي ٻي ڪابه قيمت ڪانه آهي، بس علم ۽ ادب سان رشتو ڪجهه ان ريت آهي جيئن رڳن جو رت سان ۽ کاغذ جو قلم سان. ڪوشش اها هوندي آهي ته ڪنهن جي ڪم اچون. غريبي وارو عيب اسان لاءِ انمول آهي. هر ڪنهن سان وفا ڪرڻ اسان جي فطرت ۾ شامل آهي.

لياقت بن محبوب ڏيپر

17 مئي 2022 ع

12 : 15 am 41

3. نياڻي زوجہ ارشاد بن حاجي گل محمد ڏيپر

محبوب جي هن نياڻي پرائمري جي تعليم حاصل ڪئي. کيس هڪ پٽ مزل ۽ هڪ نياڻي بختاور جو اولاد آهي ۽ سندس مڙس ميهڙ ڪاليج ۾ سرڪاري ملازم آهي.

4. زوجہ عبدالحڪيم

محبوب جي هن نياڻي جي شادي محبوب جي ڀائٽي عبدالحڪيم سان ٿيل آهي. کيس ٽن پٽن ذوهيب، شعيب، عبدالحق ۽ چار نياڻين جو اولاد آهي.

41. ايڊووڪيٽ لياقت بن محبوب ڏيپر جو هي مختصر مضمون پڙهندڙن لاءِ پيش ڪيم. ايڊووڪيٽ صاحب جي هن مضمون جي هر ڀيرا جو ادب سان هن طرح واسطو آهي... (ا د ب... هن مضمون جي هر پيراگراف جي شروعات ادب جي حرفن سان جيئن پهرين الف سان، ٻي دال سان ۽ ٽين ب سان شروع ٿئي ٿي.

5. عابد حسين (شوڪت علي)

محبوب ڏيپر جي هن فرزند انٽرميڊيئيٽ تائين تعليم حاصل ڪئي. عابد حسين به هڪ باڪردار ۽ با اخلاق انسان هو. سندس شادي غلام شبير ڏيپر جي نياڻي سان ٿي. جنهن منجهان کيس ٻه پٽ ساگر علي ۽ بابر علي ۽ ٻن نياڻين سندو ۽ سميره جو اولاد ٿيو. ساگر علي (05-01-2011) ڇهين ڪلاس ۾ بابر علي (-05-01-2011) پنجين ڪلاس ۾ ۽ سندو (20-01-2010) پرائمري پاس ۽ سميره (10-01-2016) پرائمري ۾ تعليم حاصل ڪري رهي آهي. 2010ع واري مها ٻوڏ دوران رمضان المبارڪ جي ڀلاري مهيني ۾ محبوب ڏيپر جو خاندان ڪوڙي هليو ويو. عيد کان فوراً پوءِ مرحوم عابد علي پنهنجي ڀاءُ زاهد سان گڏ ميهڙ موٽي آيو. انهيءَ وقت ميهڙ ۾ رهڻ تمام گهڻو مشڪل هو. انهيءَ وقت ميهڙ منجهان تقريباً 95% يا ان کان به وڌيڪ ماڻهو ميهڙ منجهان نڪري چڪا هئا. سبزي وٺڻ سون وٺڻ برابر هئي. سبزي وٺڻ لاءِ به لاڙڪاڻو ويڻو پوندو هو. مرحوم عابد علي اهي ڏينهن به ڏاڍي همت ۽ هوش سان ميهڙ منجهه رهندي گذاريا. عابد حسين جي 2016ع ۾ وفات ٿي.

6. نياڻي

محبوب ڏيپر جي هيءَ نياڻي 8 يا 10 سالن جي عمر ۾ پنهنجي سهيلي سوني ڌيءَ عارب ڏيپر کي ٻڌڻ کان بچائيندي پاڻ به ڳوٺ جي ڪڏ (تلاءَ) ۾ ٻڏي فوت ٿي وئي.

7. زاهد حسين

محبوب جي هن فرزند زاهد حسين پرائمري جي تعليم

پنهنجي ڳوٺ قادر بخش ڏيپر جي پرائمري اسڪول منجهان حاصل ڪري هاءِ اسڪول ميهڙ منجهان مئٽرڪ جا امتحان پاس ڪيا. ان کان پوءِ گورنمينٽ ڊگري ڪاليج ميهڙ منجهان انٽر، B.A ۽ MA جي ڊگري حاصل ڪيائين. محبوب ڏيپر جي هن فرزند 2011ع ۾ ڊائلاز ٽيڪنيشن جي ڊگري پڻ حاصل ڪئي. محبوب ڏيپر جي هن فرزند کي شهيد بينظير ڀٽو يوت پروگرام مان ضلعي دادو جي پهرين سال جي پهرين سند يافتہ شاگرد هجڻ جو اعزاز پڻ حاصل آهي. پاڻ هن وقت ”يو بئنڪ“ ۾ رليشن آفيسر جي حيثيت سان ڪم ڪري رهيو آهي. زاهد کي ٻه پٽ مڌر (01-05-2014) ۽ مهراڻ ۽ ٻه نياڻين ڪومل (27-12-2012) ۽ انمول جو اولاد آهي.

8. زوجہ محمود

محبوب ڏيپر جي هن نياڻيءَ کي هڪ نياڻي شيلا جو اولاد آهي. شيلا جي عمر هن وقت ڇهه سال آهي.

9. شاهد حسين

محبوب ڏيپر جي هن فرزند جو جنم 5 جنوري 1997ع ۾ ٿيو. شاهد حسين ڏيپر پنهنجي گهريلو حالات کي مدنظر رکندي پنهنجي تعليم دوران ئي 2016ع ۾ پاڪ آرمي کي جوائن ڪيو. انهيءَ سان گڏ پنهنجي تعليم به جاري رکيائين. پاڻ هن وقت M.A Final جو شاگرد آهي. 2019ع ۾ سندس شادي سندس چاچي رسول بخش عرف آچر جي نياڻي سان ٿي. 2021ع ۾ کيس هڪ نياڻي پيدا ٿي. سندس زوجہ محترمہ نياڻيءَ کي جنم ڏيڻ کان ٻه ڏينهن بعد 11 آگسٽ 2021ع تي وفات ڪري وئي. شاهد علي جي انهيءَ نياڻي کي سندس چاچي لياقت پنهنجي پرورش هيٺ رکيو آهي. سندس نالو

سویره رکيو اٿائين. اڄ اها نياڻي ماشاء الله صحتمند ۽ نيڪ ٺاڪ آهي. محبوب ڏيپر جو هي فرزند به پنهنجن ڀائرن جيان هونهار ۽ بهترين اخلاق جو مالڪ آهي.

10. نياڻي

محبوب جي هيءَ نياڻي 6 سالن جي عمر ۾ بيماريءَ سبب فوت ٿي وئي.

11. واحد حسين

محبوب ڏيپر جي هن فرزند M.A Final پاڻ هن وقت شاگرد آهي. محبوب ڏيپر جو هي فرزند پنهنجي وڏي ڀاءُ جيان ڏاڍو محنتي، گهريلو ڪم ڪار لاءِ هميشه فڪرمند رهندڙ ۽ گهريلو ذميوارين کي دل جي خوشيءَ سان سرانجام ڏيڻ وارو آهي. تازو ئي 2022ع ۾ سندس مگڻي سندس پاڙيسري حاجي محمد پريل خاصخيلي جي نياڻي سان ڪرائي وئي آهي. واحد حسين هن وقت ڊاڪٽر عبدالحميد شيخ صاحب وٽ ڊسپينسري ڪري رهيو آهي.

12. رضوان

محبوب ڏيپر جي هن فرزند جي شادي خضدار (بلوچستان) جي بروهي قبيلي منجهان ٿيل آهي. محبوب ڏيپر جي هن فرزند B.A تائين تعليم حاصل ڪئي آهي ۽ پاڻ پرائيويٽ ملازمت ڪري رهيو آهي. محبوب جي هن پٽ کي هڪ پٽ ريحان جو اولاد آهي.

شاعري ڪرڻ جي وجه

هر انسان جي اندر الله رب العزت ڪانه ڪا خوبي ڪمال جي رکي هوندي آهي. ضرورت صرف انهيءَ ڳالهه جي آهي ته هو پنهنجي اندر ۾ جهاتي پائي پاڻ کي سڃاڻي سگهي، پنهنجي اندر لکيل صلاحيت کي سمجهي سگهي، انهيءَ صلاحيت کي سڌي رستي تي استعمال ڪري سگهي. ايئن ڪرڻ سان اهو انسان ڪماليت جو درجو حاصل ڪري سگهي ٿو. ڪنهن سياڻي خوب چيو هو ته الله سائين ڪنهن به انسان کي ٻن شين جي ڪوٽ ڏني ئي ڪونهي. هڪ حُسن يعني سُونهن جي. هر انسان پنهنجو چهرو آئيني منجهه ڏسي دل ئي دل ۾ چوندو آهي ته الله سائين مون کي ڪمال جو سُهڻو ٺاهيو آهي، مُنهنجا نين نقش سندس ڪاريگري جي مهارت ظاهر ڪن ٿا، اها الڳ ڳالهه آهي ته منهنجو رنگ ڪٿي ٻين کان ڪجهه سانورو آهي باقي منهنجي مُنهن جي ٻاري واه جي ٺاهي اٿس. ڏسڻ وارن جي پسند ۾ فُطور آهي اگر هو مون کي غور سان ڏسن ته مون مٿان مستانا ٿي پون. ٻيو عقل جي. هر انسان پنهنجو پاڻ کي عقل ۾ ڪامل ۽ اڪمل سمجهندو آهي. هو سمجهندو آهي ته جيترو عقل مون کي ڏنو اٿائين اوترو عقل شايد ڪنهن ٻئي کي ڏنو هوندائين، مان دنيا جا سڀ مسئلا چڱيءَ ريت حل ڪري سگهان ٿو، اها الڳ ڳالهه آهي ته ڪڏهن ڪڏهن جذبات ۽ جلد بازيءَ ۾ مون کان به غلطي ٿي ويندي آهي. انهي سياڻي جي ڳالهه ۾ واقعي دَم نظر آيو ته اسان انسانن جي فطرت ۾ ئي اها شيءِ شامل آهي. انهيءَ جي ڪري ئي انسان ۾ وڏائي، عجب، فخر،

هٿ ۽ ضد اچي وڃي ٿو. حالانڪ دنيا ۾ ڪوبه عقل ڪُل ۽ علم ڪُل ڪونهي ڪو. جيڪو به شخص اها دعويٰ ڪري ته دنيا جو سمورو عقل وٽس آهي يا دنيا جو سمورو علم وٽس موجود آهي ته اهو سراسر ڪوڙ تي مبني هوندو. هر سير جي مٿان سوا سير پيو هوندو آهي. هر انسان جي اندر مختلف صلاحيتون مختلف درجي يا ليول جون هونديون آهن. انهيءَ ڳالهه جي مدنظر اسلام هر ڪم شروع ڪرڻ کان پهريان مشورو ڪرڻ جو حڪم ڏنو آهي. مشورو ڪرڻ جو اهم مقصد اهو هوندو آهي ته ٿي سگهي ٿو ته توهان جي ذهن ۾ جيڪو حل موجود آهي انهيءَ جي منفي پهلو جي باري ۾ ٻئي جي ذهن منجهان نڪتل ڳالهه کي سمجهي توهان نقصان کان بچي وڃو يا توهان جي ذهن ۾ موجود انهيءَ حل کان بهترين حل توهان کي ٻئي جي ذهن منجهان ملي وڃي. هر انسان جي اندر مختلف صلاحيتن جو هجڻ انهيءَ ڳالهه جي تقاضا ڪري ٿو ته انسان پاڻ ۾ زلي ملي رهن. محبوب ڏيپر منجهه به الله رب العزت سڳهڙائپ واري ذات رکي آهي. پاڻ انهيءَ صلاحيت کي سمجهي شاعري جي ميدان ۾ لهي پيو. شاعري سان کيس جُنون جي حد تائين عشق ٿي ويو. پاڻ لکڻ شروع ڪيائين قلمي پورهئي کي ٻين جي مدد ڪرڻ لاءِ ڪيش ڪرڻ جي ڪوشش پڻ ڪيائين. پاڻ ٻڌائيندو آهي ته: ”ادا اسان مسڪين ماڻهو آهيون، اسان جُونُ آڻهون ۽ دانھون عرش تائين ته پهچي وڃن ٿيون مگر ايوانن ۾ وينل اسان جي پوتارن جي ڪُنن تائين ڪونه ٿيون پهچن. مسڪين ماڻهو سدائين سُورن ۾ گهاري ٿو، پنهنجي پوري زندگي محنت مزدوري ڪري انهن پوتارن لاءِ عياشي ۽ سهولت جو هر سامان

مهيا ڪري ٿو، هنن پوتارن کي عاليشان محل اڏي ڏيڻ وارا پاڻ پنهنجن ٻچن جو سر لڪائڻ لاءِ عازرت هوندا آهن، هنن پوتارن کي عمدہ قسم جون پوشاڪون پهرائڻ وارن جي تن تي اڻ پورا ڪپڙا پهريل هجن ٿا، هنن پوتارن کي ايئرڪنڊيشنڊ گاڏين ۾ سوار ڪرائڻ وارا پاڻ پيدل هلندا آهن، هنن پوتارن کي بهترين کاڌا مهيا ڪرڻ وارا اڪثر پيٽ بڪايل هوندا آهن، هنن پوتارن جي جئي جئي ڪار (جيئي جيئي وارا نعرا لڳائڻ) ڪرڻ وارا هميشه نيچ سمجهيا ويندا آهن، هنن پوتارن جي غلامي ڏيڻ وارا علاج بنا تڙپندي زندگي گهارين ٿا، هنن پوتارن جي اچڻ تي پنهنجا نيٺ وڃائڻ وارا هر ٻار دروازن تان ڌڪيليا وڃن ٿا، هر اهنجو ۽ محنت مزدوريءَ وارو ڪم ڪار پاڻ ڪري پوتارن لاءِ سُڪ جو ساڻو ڪرڻ وارا پاڻ هميشه ڏڪن ۾ زندگي گذارين ٿا. هي قانوندان، هي حاڪم، هي اقتدار ڌڻي، هي ايوانن ۾ وينل نمائندا هنن مسڪين ماروڙن کي وساري ڇڏين ٿا، هنن جي اهنجن جو ازالو ڪرڻ جو درد ڪنهن جي سيني ۾ جاڳي ئي نه ٿو. انهن کان وسريل هي ماروڙا روئي رڙي پنهنجو جيون گذارين ٿا. منهنجي دل ۾ به هنن لاءِ ڪجهه ڪرڻ جو جذبو جاڳيو. مون کي ٻي ڪا اهڙي واھ نه سڄهي، انهيءَ ڪري قلم جو سهارو وٺي هن مظلوم عوام جي دانهن بنجڻ جي اڻ پوري ڪوشش کي لڳي ويس. شاعري جي صنف کي استعمال ڪندي عوام جي دانهن پهچائڻ جا جتن ڪريان ٿو. مڃان ٿو ته مون ٻين رخن تي به پنهنجي قلم کي موڙيو آهي. اهو به ايئن ته جيئن ڪو انسان جڏهن هڪڙي ڳالهه منجهان ٽڪجي پوندو آهي ته ڪانه ڪا وندر ڪندو آهي. مون به اها هڪ قسم جي وندر سمجهو،

اپنائِي. مظلوم عوام جو آواز بنجڻ جي ڪوشش ڪير، خالق جي ساراهه فرض سمجهيم، حبيب خالق و ڪائنات جي نعت کي نعمت سمجهيم، بزرگن جا قصيده لکي آخرت جو ڪجهه ثمر ڪرڻ جي ڪوشش ڪئي اٿم.

انهيءَ ۾ ڪو شڪ ڪونهي ته محبوب جي شاعري جو اڪثر موضوع مظلوم ۽ اڻوهه عوام جا درد، سُور، اهنج ۽ معاشري ۾ رائج بُرائيون ئي آهي. سندس قلم مظلوم جو حامي بڻجي پڙڪا کائيندي نظر اچي ٿو ته وري ڪڏهن سماج جو ناسور بڻيل بُرائيون لکي ٿو، ڪڏهن سندس ڪلام ڪنهن سُونهن جي سندرتا بيان ڪندي نظر ايندو آهي ته وري ڪڏهن ڪنهن مجبور لاچار جي آهڻ کي بيان ڪندي نظر اچي ٿو، ڪڏهن سندس قلم ڪنهن ظالم جون ڏاڍايون بيان ڪري ٿو ته وري ڪڏهن سندس قلم مظلومن جا درد بيان ڪندي نظر اچي ٿو، ڪڏهن سندس ڪلام ۾ مالڪ ڪائنات جي حمد هجي ٿي ته ڪڏهن حبيب خدا ﷺ جي نعت سڃايل ملي ٿي، ڪڏهن سندس ڪلام ڪنهن ڏونگي پير جا پَول پترا ڪري ٿو ته ڪڏهن وري ڪنهن الله واري جي عظمت بيان ڪري ٿو، ڪڏهن سندس ڪلام ڪنهن سُنڊر نظاري جي عڪاسي ڪندي نظر اچي ٿو ته وري ڪڏهن ڪنهن قدرتي سُونهن جي برباديءَ کي بيان ڪندي نظر اچي ٿو، سندس ڪلام ڪڏهن ڪنهن مظلوم جي درد جو داستان بيان ڪندي نظر اچي ٿو ته وري ڪڏهن ظالم ۽ جابر جي پرڪارن کي عيان ڪندي نظر اچي ٿو.

محبوب ڏيپير کي مان ڏسان ٿو

محبوب ڏيپير انسانيت سان پيار ڪرڻ کي عبادت سمجهي ٿو. پاڻ حقوق الله بابت مستعد ملندو ته وري حقوق الله جي پورائي ڪرڻ ۾ مڱن به ملندو. محبوب پنهنجي نالي جو ڀرم رکندي هر هنڌ ۽ هر جاءِ محبتون ونديندي نظر اچي ٿو. جيئن جيئن هن بزرگ جي زندگي ۽ سوانح لکندي سندس اصليت کان واقف ٿيندو رهيس تيئن تيئن سندس ڪردار جو گرويده بڻجندو ويس. هن بزرگ جي اخلاق ۽ ڪردار کان واقف ته اڳ ۾ ئي هئس مگر هاڻي ته آءٌ سندس باعمل زندگي، نيڪ سيرت، ڪمال جي ڪردار، نيڪي، شرافت، سچائي، ايمانداري، عظمت ۽ شان جو معترف پڻ بڻجي ويس. هن بزرگ هستيءَ مٿان لکندي پنهنجي لاءِ الله رب العزت طرفان مليل هڪ وڏو اعزاز ۽ اڪرام سمجهان ٿو. هن بزرگ هستيءَ کي مون ڪافي ويجهڙائيءَ کان ڏٺو آهي، ساڻس ڪافي حُجائتو بڻجي رهيس. هن بزرگ جي عبادت سان چاهت، ٻين سان ڀلائي جي اُمنگ، خلوص نيت، سچائي، ديانت ۽ ايمانداريءَ جو عيني گواهه آهيان. هن بزرگ ۾ سچائي هئڻ جي ڪري ڪافي مفاد پرست دوست کانئس چڙيل ۽ ناراض رهن ٿا. شاعري ڪندي منجهس سچ چوڻ ۽ حق چئي ڏيڻ جو جذبو به وافر مقدار ۾ اچي چڪو آهي.

مون هڪ دفعي کانئس اهو پڇيو ته ڇاچا توهان سارو ڏينهن يارن دوستن سان ڪچهري ڪندي نظر اچو ٿا، پوءِ توهان لکندا ڪهڙي وقت آهيو؟ لکندا آهيو يا پهريون لکيل ئي ڇپرائيندا

رهندا آهيو؟ منهنجي انهيءَ سوال جي جواب ۾ وراڻيائين ته ”ابا هاڻي رات جو ئي لکندو آهيان. ڏينهن جو دوستن سان گپ شپ ڪندو آهيان، هاڻي ڏينهن جو لکڻ مون کي مزو نه ڏيندو آهي. ڇاڪاڻ ته اگر ڏينهن جو لکڻ ويهندس ته دوستن کي وقت نه ڏئي سگهندس. زندگيءَ تي ڪو به ڀروسو ڪونهي، ڪهڙي به وقت رَبنائي سڏ ٿيو ته بنا موڪلائڻ جي ئي هليو ويندس. انهيءَ ڪري ڏينهن جو دوستن سان دل وندرائيندو آهيان ۽ رات جو لکندو آهيان.“ هن بزرگ جي شوق کي سلام آهي جو غربت هوندي به سنڌي ادب کي ٻارهن ڪتاب اڀري چڪو آهي. سندس اهو تخليقي ۽ تخيلي ڪم ڪار به جاري و ساري آهي.

محبوب ۽ محنت

زندگيءَ جو اصل معراج ٻين ڪارڻ جيئن آهي. ڪي انسان پنهنجي پيدائش جو اصل مقصد وِساري ويهندا آهن. هو دنياوي زندگي کي سڀ ڪجهه سمجهي پنهنجي پوري توانائي دنياوي زندگيءَ کي سُڪيو گذارڻ ۽ عيش عشرت پٺيان لڳي پنهنجي آخرت به وڃائي ويهن ٿا. هو دنياوي زندگي کي ئي انسان جي پيدا ٿيڻ جو معراج سمجهڻ جي غلطي ڪندا آهن. ڪي وري بس ٺلهي توڪل جي ڌوڪي ۾ رهي پنهنجو جيون ائين ئي رائگان وڃائن ٿا. اگر کين سمجهائڻ جي ڪوشش ڪبي ته دليل مٿان دليل پيا ڏيندا. اسان وٽ پنهنجا سُور گهٽ آهن جو اڃان وري ٻين جا تينشن ڪڍي پنهنجو اندر ڳاريون، اسان مٿان ئي ٻين لاءِ سوچڻ ۽ ٻين جي ڪم اچڻ جو فرض آهي ڇا؟ اسان ته نيڪو ناهي ڪنيو، سڀڪو پاڻ

ڄاڻي. اسان کي ڪهڙو مٿي ۾ سُور آهي جو وينا ٻين جي لاءِ پريشانين ڪئون. اهڙا جملا به ٻڌڻ لاءِ خوب ملن ٿا. ڪي ماڻهو پنهنجي جيون جو اصل مقصد ڄاڻي انهيءَ موجب پنهنجي محنت جو رخ رکن ٿا. اهو به لازمي ناهي ته هر ماڻهو منزل کي ماڻي وٺي. انهن جي لاءِ اهو ئي چوندس....

ڪوئي حُسن جي ڪري پوڄا
ڪنهن جي پوڄا حُسن ڪري ٿو
ڪوئي گذاري حُسن سوا روئي
ڪنهن سوا روئي وري حُسن ٿو

بلڪل ايئن ئي اسان جي سماج ۾ رائج آهي. ڪي حُسين چهره خالي مُرڪ ڏسڻ جا به محتاج هجن ٿا، ڪي حُسين چهره پنهنجي طرف هڪ ڏيڍ ڪرائڻ لاءِ به سڪندا رهن ٿا. اگر اهي ئي حُسين چهره ڪنهن قدر واري وٽ هجن ته انهن کي صحيح مان ملي وڃي. ڪٿي ته وري ان جي بلڪل برعڪس آهي. ڪٿي حُسن ٻين کي ديوانو بڻائي رکي ٿو، ٻين جي مٿان حڪمراني ڪري ٿو ته وري ڪٿي ته حُسن پنهنجي پوڄا به ڪرائي ٿو. جيئن اسان جي سنڌيءَ ۾ اها چوڻي مشهور آهي ته لوهار کي ڪهڙو قدر سون جو، جيڪي سارو ڏينهن ٿا لوهه کڻن. بلڪل اهڙي طرح حضرت انسان پنهنجي جيون جي سفلتا منتخب ڪرڻ ۽ پنهنجي محنت جو رُخ متعين ڪرڻ ۾ لاپرواهه نظر اچي ٿو. اگر پنهنجي جيون جو مقصد ڄاڻي پنهنجي ڪاوشن جو رخ موڙي وڃي ته هوند دنيا ۾ به زندگي گذارڻ ۾ مزو اچي ۽ آخرت به سنورجي وڃي. محبوب ڏيپر پنهنجي حيات جو مقصد سمجهي چڪو هو. پاڻ غريب هئڻ ۽

تعليم جي کوٽ کي مدنظر رکي پنهنجي وٽ ۽ وس آهر هر ڪنهن جي حسب توفيق مدد ڪندو رهيو آهي. امام الانبياء احمد مجتبيٰ محمد مصطفي شافي محشر حبيب خدا ﷺ جن جو فرمان عاليشان آهي.

”المسلم من سلم المسلمون من لسانه ويده.“⁴²

ترجمو: حقيقي مسلمان اهو آهي جنهن جي هٿ ۽ زبان کان ٻيا مسلمان محفوظ رهن.

مطلب ته ڪامل مسلمان اهو آهي جيڪو ٻين مسلمانن کي ڪنهن به قسم جي تڪليف نه رسائي. اسلام ۾ حقوق الله سان گڏ حقوق العباد جي ڪيتري اهميت آهي اهو هر هڪ مسلمان ڄاڻي ٿو. الله رب العزت جي ڪلام جو موضوع ئي انسان آهي. انسان جي خدمت، انسان کي آساني رسائڻ، انسانن جا حقوق بچائڻ تي اگر لکندس ته شايد ڳالهه تمام گهڻي ڊگهي ٿي ويندي. حسن ظن رکندي ايتري تي ئي اڪتفي ڪريان ٿو ته هر انسان پنهنجي جيون جي اصل مقصد کي سمجهي پنهنجي محنتن جو رخ ان طرف موڙي وٺي. انسان جي جيون جو مقصد آهي پنهنجي خالق جي سڃاڻپ، خالق جي احڪامات تي عمل پيرا رهڻ ۽ خالق جي مخلوق جي خدمت ڪرڻ. محبوب ڏيپر پنهنجي حيثيت مطابق ٻين جي مدد ڪرڻ کان به گڻو ڪين آهي. سندس طبيعت ۾ احساس جو مادو ڪجهه سوايو سمجهه ۾ ايندو آهي. جڏهن ڪا غمگين خبر ٻڌندو آهي ته ان خلاف ڳالهائيندي ڪجهه نه ڪري سگهڻ لاءِ پنهنجي

42. بخاري، باب ڪهڙو اسلام افضل آهي، حديث نمبر 11.

بيوسي ۽ لاچاري ظاهر ڪري ڏاڏو ڏڪارو ٿي ويندو آهي. يعني ٻين جا ڏک به کيس تڪليف ڏيندڙ هجن ٿا.

محبوب ۽ ميهڙ

هر شهر ۽ هر علائقي جي سياڻپ جو ڪارڻ اتان جا ڪي واقعا، ڪي شيون، ڪا عمارت، ڪا صنعت (ڪاريگري)، ڪا سوکڙي يا ڪي شخصيتون بڻجندا آهن. الحمد لله اسان جي ميهڙ انهيءَ معاملي ڪافي آسودي رهي آهي. اسان جي ميهڙ جو گهڻا گهر، ميهڙ جي ٽڪندي بلڊنگ، ميهڙ جو بلبل بنگلو (بلبل هائوس)، ميهڙ جي مينڊي، ميهڙ جو مائو، ميهڙ جون مينهون، ميهڙ جو رئيس شمس الدين بلبل، ميهڙ جو سيد علي اڪبر شاهه، ميهڙ جو مولانا شفيق محمد (مسجدي) سوڍر، ميهڙ جو مولانا الاهي بخش ايري، ميهڙ جو مولانا عبدالڪريم ڏيرو، ميهڙ جو مولانا قاري محمد ڏيرو، ميهڙ جو مولانا محمد سليمان واعظ نوناري، ميهڙ جو محمد صالح ٻٽ، ميهڙ جو فيض محمد ٻرڙو، ميهڙ جو خان صاحب عبدالحميد خان جتوئي، ميهڙ جو رفيق احمد مهيسر، ميهڙ جو قاضي شفيق احمد مهيسر، ميهڙ جو حاجي غلام نبي مهيسر، ميهڙ جو اسحاق راهي، ميهڙ جو محمد نواز ڀٽي ۽ ميهڙ جو ناظم منگي ميهڙ جي سڃاڻپ ۽ ميهڙ جو مان بڻيا. موجوده دور ۾ ميهڙ ۾ جن ماڻهن پنهنجو ڪردار ادا ڪري ميهڙ کي مان بخشيو آهي انهن ۾ مولانا جوهر بروهي، محبوب ڏيپر، مولانا حبيب حضوري، پروفيسر عبیدالله لاکير ۽ ٻيا ڪوڙ سارا نالا شامل آهن جيڪي انهيءَ ميدان ۾ صف اول جا شهنسوار آهن. محترم

محبوب ڏيپير جيڪو شاعري ۽ سگهڙائپ ۾ ڪردار ادا ڪيو آهي، محبوب پنهنجي هن ڏات ذريعي ميهڙ کي ايترو ڳايو ۽ لکيو آهي جو ميهڙ کي ڏيهه توڙي پرڏيهه ۾ وري نئين سڃاڻپ ملي وئي آهي. محبوب جي ميهڙ سان محبت سندس ڪلام منجهان ئي عيان ٿئي ٿي. محبوب ۽ ميهڙ جو Combination ٻڌڻ ۾ به ڏاڍو مزيدار لڳي ٿو. محبوب جي ميهڙ بابت لکيل شاعري پڙهي سندس ميهڙ جي مٽي، ميهڙ جي ماڻهن، ميهڙ جي بيهڪ، ميهڙ جي سوغاتن ۽ ميهڙ کي مليل نعمتن سان والحنه عشق جو اندازو ڪري سگهجي ٿو. محبوب ۽ ميهڙ جو پاڻ ۾ ناتو مڃي ۽ پاڻي وارو محسوس ٿئي ٿو. محبوب پنهنجي شاعري سان به ميهڙ جي مٽي چمندو رهيو آهي، ميهڙ جا گڻ ڳائيندو رهيو آهي، ميهڙ سان محبت جو اظهار ڪندو رهيو آهي. محبوب پنهنجي ڌرتي ماتا جو قرض لاهڻ جي ڪوشش ۾ محو رهيو آهي. محبوب ميهڙ کي پنهنجي شاعري ۾ ايئن بيان ڪيو آهي جو گويا پڙهڻ سان پوري ميهڙ جو سير ٿي وڃي ٿو، ميهڙ جي حالات جو علم ٿي وڃي ٿو، ميهڙ جي ماڻهن بابت ڄاڻ ملي ٿي، ميهڙ جي ڳوٺن ۽ اتي جي رهندڙ ماروئڙن جا حالات معلوم ٿين ٿا، ميهڙ ۾ موجود سهولتن يا اڻ هوند جي باري ۾ پتو پوي ٿو، ميهڙ جي جاگرافي جي باري ۾ خبر پوي ٿي ۽ ميهڙ جي ڪافي تاريخ ملي وڃي ٿي. محبوب ميهڙ آهي ته وري ميهڙ محبوب آهي. محبوب ميهڙ جي مٽيءَ سان پنهنجو نينهن وارو ناتو نپايو آهي. ميهڙ تي لکيل سندس ڪلام جو نمونو پيش خدمت آهي.

چوَنڪ ۽ ڳليون چارا ميهڙ جا،
ماڻهو پيارا پيارا ميهڙ جا،
اوپر اولهه وارا ميهڙ جا،
سهڻا منظر سارا ميهڙ جا،
هڪ ٻئي سان ڪن ٿا پيار ڏسو،
هي ميهڙ جو ڪردار ڏسو.
آهن جواد جوان ميهڙ ۾،
ماڻهو خاني خان ميهڙ ۾،
ماوا مينهنون پان ميهڙ ۾،
سڌا سڄا انسان ميهڙ ۾،
آهي تن جو وڏو اسرار ڏسو،
هي ميهڙ جو ڪردار ڏسو.
روس هن ريڙهي لاءِ ميهڙ ۾،
ٻڌندي هاءِ هاءِ ميهڙ ۾،
پير رڳو تون پاءِ ميهڙ ۾،
ڏسي پوءِ ڏي راءِ ميهڙ ۾،
ڪو واندو ناهي وار ڏسو،
هي ميهڙ جو ڪردار ڏسو.
آهن مڇون مال ميهڙ ۾،
وڏا هن دلال ميهڙ ۾،
ملندا توکي لعل ميهڙ ۾،
مون ڏٺو آ سال ميهڙ ۾،
ڪو ماستر يا تپيدار ڏسو،

هي ميهڙ جو ڪردار ڏسو.
 هوئل رحمان سنڌو عباس ميهڙ ۾،
 المدينا نظام خاص ميهڙ ۾،
 آهن دعا بخاري پاس ميهڙ ۾،
 اچي وٺي ڏس واس ميهڙ ۾،
 ڪيڏو تن جو آهي ڪاروبار ڏسو،
 هي ميهڙ جو ڪردار ڏسو.
 ڪڪول جهڙو واه ميهڙ ۾،
 سب جو چڻ آ ساه ميهڙ ۾،
 علي اصغر اڪبر شاه ميهڙ ۾،
 آهي منهنجو چريو چاه ميهڙ ۾،
 هر ماڻهو منو مڻيادار ڏسو،
 هي ميهڙ جو ڪردار ڏسو.⁴³

شاهي رب ڪيو هن جو شان،
 تڏهن ته ميهڙ ماڻهو مان.
 عالم حافظ قاري هتي،
 جن لات دين جي باري هتي،
 عمر ائين جن گهاري هتي،
 هت پڙهيو پڙهايو ويو آ قرآن،
 تڏهن ته ميهڙ ماڻهو مان.

43. محبوب ۽ ميهڙ، ص ۷۲، ۷۳.

شمس الدين بلبل جهڙا پيارا،
 خدا بخش خادم لاتا مونجهارا،
 استاد الاهي مخدوم پيارا،
 لڳن ادب جا هت پيا نعرا،
 هرڪو ماڻهو هت مهان،
 تڏهن ته ميهڙ ماڻهو مان.
 سچي غلام نبي جي ٿي گواهي،
 گڏيو ميهڙ سان ڳوٺ آ گاهي،
 ويا واه جو نياڻي ناظم راهي،
 هت ادب جي هئي شهنشاهي،
 هر فڪر جو رهيو هت انسان،
 تڏهن ته ميهڙ ماڻهو مان.⁴⁴

محبوب ميهڙ جي ماروئڙن جو آواز بڻجي ايوانن تائين
 واکا ڪري ٿو. سمجهي ٿو ته اگر اڪيلو ڄڻو ڪجهه به نه ڪري
 سگهندس ته به ڪجهه نه ڪجهه مسڪين ماروئڙن جو آواز ته
 بڻجان، من ڪنهن صاحب اقتدار جي ڪن تائين هنن ماروئڙن جي
 فرياد پهچي ۽ هو ان درد جو ڪجهه دارو ڪري.

محبوب ۽ مشاعرو

محبوب ڏيپير محبوب طبيعت وارو انسان هئڻ ڪري هر
 ڪنهن کي جيءَ ۾ جايون ڏئي عزت بخشيندو آهي. کيس انسانذات

44. ڏيپير، محبوب علي، محبوب ۽ ميهڙ، ص ۹۰، ۹۱، حيدرآباد، ساحل پرنٽرز
 اينڊ پبلشرز ۲۰۱۷.

سان پيار آهي. هر ننڍي توڙي وڏي کي عزت ڏيڻ سندس شيوا رهيو آهي. محبوب جو شوق شاعري آهي. انهيءَ ميدان ۾ ايندڙ نون نوجوان شاعرن لاءِ به چپر ۽ چانو آهي. محبوب نوجوانن کي ڪجهه نه ڪجهه لکڻ يا شاعري لکڻ لاءِ اتساهيندو رهندو آهي. شفيق طبيعت ۽ مهربان هجڻ ڪري نوجوان به سندس ساڻه شفقت هيٺ رهڻ پسند ڪندا آهن. پاڻ اڪثر نوجوان شاعرن جي شعرن جي اصلاح به دل جي خوشيءَ سان ڪندو آهي. ڪٿي به ڪو مشاعرو هجي، ادبي ويهڪ هجي، ڪا مڇ ڪچهري هجي يا ڪو ميڙاڪو هجي پر محبوب پنهنجي کيسي مان خرچ ڪري پهچندو ضرور. وري پاڻ مذهبي ماڻهو هئڻ ڪري ديني جلسن ۾ به ڏاڍي چاهه ۽ شوق سان شامل ٿيندو آهي. سندس عمر ۽ ضعف به انهيءَ شوق ۾ ڪڏهن ڪنهن به قسم جو عذر نه بڻجي سگهيا آهن. محبوب ڏيپر سنڌ ۽ بلوچستان ۾ ٿيندڙ اڪثر ادبي پروگرامن ۾ شريڪ ٿيڻ جي ڪوشش ڪندو آهي. سنڌ جي اڪثر شهرن ۾ مڇ ڪچهرين، ادبي محفلن، ڪتاب جي مهوري پروگرامن، ادبي رهاڻين ۽ ادبي ڪانفرنسن ۾ پنهنجي کيسي منجهان خرچ ڪري پهچندو آهي. پاڻ ميهڙ، ڪولاچي، فريد آباد، قاضي عارف، خيرپور ناٿن شاھ، غوزو، سيتا، جوهي، ڪڪڙ، ٿرڙي محبت، راڌڻ، نصيرآباد، باقراڻي، بادھ، دولت پور، گاجي کهاوڙ، وارھ، لاڙڪاڻو، سکر، روھڙي، شڪارپور، ڪنڌڪوٽ، ڪوئٽ، خضدار، نوشهرو فيروز، پٽ شاھ، مٺياڻي، سعيدآباد، مورو، ڪيڊٽ ڪاليج ڏوڪري، مٽياري، ڳوٺ علي ڏنو جمالي نزد سعيد آباد، ڳوٺ فارسي نوابشاھ، سرھاري، سٺ ميل، گجرواھ نوابشاھ، ڳوٺ

اسماعيل ٺنڊ مورو، ابڙاڻ، ڳوٺ ڪاري جا ڪڪ نزد مٺياڻي، مٺياڻ، قلجي، ڳوٺ پيارو، ڳوٺ جهلو شريف، ڳوٺ صوبدار سرگاڻي، ڪوٽ قبوليو، پيروز شاھ، شاھ پنجو، ڳوٺ غلام لاکير، ڳوٺ قائم شاھ آڳرو، ڳوٺ منو جهتيال، ڳوٺ ڪنڊيور، ڳوٺ چاڪر چانڊيو، ڳوٺ گل محمد جتوئي، ڳاڙهي، ڳوٺ ستاڻي چانڊيا، ڳوٺ ٺول جا، ڳوٺ گاهي مهيسر، ڳوٺ حاصل کوسو، ڳوٺ لونگ مهيسر، ڳوٺ ڪمانگر، ڳوٺ لونگ تنيو، ڳوٺ نارو ڏيپر، ڳوٺ خداداد کوسو، ڳوٺ عرضي ڏيپر، ڳوٺ گوگاڻي چانڊيا، ڳوٺ بيٽو چانڊيو، گهاڙي، ريجهه پور، بهادر پور، دادو، گاجي شاھ، ميان نصير محمد ڪلهوڙو، قاضي احمد، ڪوٽڙي، حيدرآباد، ڄامشورو، سنڌ يونيورسٽي، دادو، شڪارپور، ڪنڌڪوٽ، روھڙي، لاڙڪاڻو، سيوهڻ ۽ درازا سميت سنڌ جي اڪثر علائقن ۾ ادبي صحبت لاءِ حاضر ٿيو آهي.

سنڌ ۾ لڳندڙ ميلن ۾ ادبي پروگرام ۽ محفلون ماڻهن جي توجه جو مرڪز رهندا آهن. هنن ميلن ۾ هر هڪ ڳوٺ ۽ شهر جا ماڻهو ڏاڍو خوشي ۽ چاهه سان حاضر ٿيندا آهن. ميلن ۾ تمام گهڻو پئسو خرچ ٿيندو آهي ۽ ماڻهو ڏاڍي تڪليف برداشت ڪندا آهن پر پوءِ به شوق ۽ عقيدت منجهان حاضر ضرور ٿيندا آهن. محبوب ڏيپر قلندر شهباز جي ميلي تي ٿيندڙ ادبي پروگرام، سچل سرمست جي ميلي ۽ پٽ شاھ جي ميلي تي لڳندڙ ميلي جي ادبي محفلن ۽ پروگرامن ۾ به حصو وٺندو رهيو آهي.

محبوب کي مليل اعزاز

هن بزرگ سگهڙ شاعر جيتري ادبي خدمت ڪئي آهي اوتري کيس موت ته ڪين ملي آهي پر پوءِ به ڪجهه ادارن طرفان کيس شيلڊون ۽ اعزازي سَنَدون مليون آهن. کيس مليل شيلڊن جو احوال هن ريت آهي.

1. 18 ڊسمبر 2002ع ۾ تي درگاه حضرت جلال شاهه ڳوٺ دائود ديرو لڳ شاهه پنجو سلطان تعلقه ميهڙ ضلع دادو سنڌ ۾ ”ڪل سنڌ سگهڙ ڪانفرنس“ ٿي. جنهن ۾ سگهڙ آواز گروپ لاڙڪاڻو طرفان محبوب ڏيپير کي حضرت جلال شاهه مڃتا سرٽيفڪيٽ مليو. هن سَنَد تي سنڌ جي مشهور محقق، اديب، دانشور ۽ شاعر محترم تاجل بيوس جي صحيح ٿيل آهي.
2. صاحب ڪتاب سگهڙ ڪنوينشن ڄامشورو طرفان سنڌ جي قديم لوڪ ادب جي تخليق / سهيڙ / اشاعت ڪرڻ جي اعزاز ۾ مڃتا طور سَنَد سگهڙائپ جي سَنَد ڏني وئي. سَنَد نمبر 011 آهي. هن سَنَد تي سرفراز راجڙ (چيئرمين سنڌي ٻوليءَ جو بااختيار ادارو حيدرآباد)، الهڏتو وگهيو (سيڪريٽري سنڌي ادبي بورڊ ڄامشورو)، ڊاڪٽر ڪمال ڄامڙو (چيئرمين سنڌي شعبو وفاقي اردو يونيورسٽي ڪراچي)، عاجز رحمت الله لاشاري (باني سلات)، حسين بخش رڌ (مرڪزي صدر سلات) ۽ عبدالخالق عرف مولا بخش شيدي (ڪنوينر: صاحب ڪتاب سگهڙ ڪنوينشن) جون صحيحون ٿيل آهن.
3. 23 مارچ 2013ع ۾ ميان جو ڳوٺ تعلقو خانپور ضلعي

شڪارپور ۾ سلات جي نائين (9) سالگرهه جي پروگرام ۾ سنڌ بلوچستان سگهڙ ڪنوينشن طرفان ايوارڊ سرٽيفڪيٽ (استاد سگهڙ محمد سيفل ڀٽي يادگار ايوارڊ سرٽيفڪيٽ) ڏنو ويو. هن سَنَد تي در محمد ڪمال سولنگي (سرپرست اعلى سلات)، پير ميان علي رضا قادري سروري (سجاده نشين درگاهه عاليه پٽ ڌڻي، ميان جو ڳوٺ ضلع شڪارپور)، عاجز رحمت الله لاشاري (باني / مرڪزي صدر سلات)، ممتاز امين سنيا سي (چيئرمين سپريم ڪائونسل سلات)، بهار علي ”بهار“ ٻرڙو (مرڪزي سينيئر نائب صدر سلات) ۽ گل حسن ”گل“ ملڪ (سيڪريٽري جنرل سلات) جون صحيحون ٿيل آهن.

4. 27 ڊسمبر 2004ع تي ايم سي پي واڍيا ڪالوني ڄامشورو جي خان محمد پنهور ميموريل پبلڪ لائبريري ۾ سنڌ يوٿ فورم (سيف) ڄامشورو جي سهڪار سان چيئن ”سنڌ سگهڙ ڪانفرنس“ منعقد ٿي. انهيءَ ڪانفرنس ۾ محبوب ڏيپير کي سندس خوب محنت ڪري مڃتا ماڻڻ عيوض سَنَد سان سگهڙ لوڪ ادب تنظيم (سلات) پاران ”استاد محمد ملوڪ عباسي يادگار ايوارڊ“ سرٽيفڪيٽ ڏنو ويو. هن سَنَد تي محمد منل جهتيال (مرڪزي صدر سلات)، پروفيسر قلندر شاهه لڪياري (مرڪزي صدر: سنڌ ڳوٺ سڌار سنگت)، عاجز رحمت الله لاشاري (مرڪزي سيڪريٽري جنرل سلات) ۽ ممتاز امين سنيا سي (ناظم اعلى نشر و اشاعت سلات) جون صحيحون ٿيل آهن.

5. 19 نومبر 2005ع بروز چنڇر پير حسام الدين راشدي

آڊيٽوريم سنڌالاجي سنڌ يونيورسٽي ڄامشورو ۾ سنڌ سگهڙ ڪانفرنس ٿي. انهيءَ ڪانفرنس ۾ محبوب ڏيپر کي سنڌ سڄاڻ سگهڙ لوڪ ادب تنظيم (سلات) طرفان سنڌ ڏني وئي. انهيءَ سنڌ تي آغا نور محمد پناڻ (ريزيڊنٽ ڊائريڪٽر اڪادمي ادبيات پاڪستان ڪراچي)، پير مظهر الحق صديقي (سابق وائس چانسلر سنڌ يونيورسٽي ڄامشورو) ۽ سگهڙ محمد منل جهتيل (مرڪزي صدر سنڌ سڄاڻ سگهڙ لوڪ ادب تنظيم) جون صحيحون ٿيل آهن.

6. 16 ڊسمبر 2016ع تي لوڪ ادب ڏهاڙي جي مناسبت سان صوبائي لوڪ ادب ڪنوينشن ڪوٺائي وئي. انهيءَ پروگرام ۾ محبوب ڏيپر کي سندس بهترين فن پيش ڪرڻ تي سنڌي ٻوليءَ جو بااختيار ادارو حيدرآباد، سنڌ ۽ سنڌ لوڪ ادب تنظيم (سلات) سنڌ، پاڪستان طرفان هڪ سنڌ ملي. هن سرٽيفڪيٽ تي پروفيسر ڊاڪٽر عبدالغفور ميمڻ (چيئرمين سنڌي ٻوليءَ جو بااختيار ادارو، حيدرآباد، سنڌ) ۽ عاجز رحمت الله لاشاري (باني چيئرمين سنڌ سگهڙ لوڪ ادب تنظيم (سلات) سنڌ، پاڪستان) جون صحيحون ٿيل آهن.

7. 5 نومبر 2016ع تي لالو رائنڪ تعلقه وارو ضلع قمبر شهدادڪوٽ، سنڌ ۾ هڪ تاريخي علمي، ادبي ۽ ثقافتي ميڙاڪو ”سئو سگهڙن جي مڃتا ڪانفرنس“ ٿي. هن پر وقار تقريب ۾ اسان جي ميهڙ جي مان ۽ شان محترم محبوب ڏيپر صاحب کي ”حسن ڪارڪردگي ايوارڊ سرٽيفڪيٽ“ ڏنو ويو. انهيءَ سان گڏ چانديءَ جو تاج ۽ بوسڪيءَ جي پڳ پارائي

وئي. محبوب کي هن پروگرام ۾ مليل سنڌ تي عاجز رحمت الله لاشاري (باني چيئرمين سنڌ لوڪ ادب تنظيم (سلات)، ڊاڪٽر ڪمال ڄامڙو (اديب، محقق، وفاقي اردو يونيورسٽي ڪراچي)، علي مراد ٿانوري (پروگرام مئنيجر پاڪستان براد ڪاسٽنگ ڪارپوريشن (ريڊيو پاڪستان) لاڙڪاڻو) ۽ عبدالخالق عرف مولا بخش شيدي (ڪنوينر 100 سگهڙن جي مڃتا ڪانفرنس) جون صحيحون ٿيل آهن.

8. 6 مارچ 2022ع تي حضرت جلال کٽي، درگاه پير ترو، لڳ موند، ضلعو دادو ۾ ”حضرت جلال کٽي ادبي ثقافتي سگهڙ ڪانفرنس“ جي موقعي تي کيس مدعو ڪيو ويو. انهيءَ پروقار تقريب ۾ محبوب ڏيپر کي سندس فني مڃتا عيوض هڪ سنڌ ڏني وئي. اها سنڌ به اسان ميهڙ وارن لاءِ هڪ اعزاز آهي. هن سنڌ تي محترم عاجز رحمت الله لاشاري ”باني چيئرمين سنڌ سگهڙ لوڪ ادب تنظيم (سلات)“، محترم ممتاز مصطفيٰ ”دوست“، ضلعي رابطا سيڪريٽري سنڌي ادبي سنگت دادو“ ۽ محترم پير شمس الدين ”ڪنوينر حضرت جلال کٽي يادگار ڪاميٽي“ جون صحيحون ٿيل آهن.

محبوب ڏيپر جي مفلسي کي مدنظر رکندي سندس فن کي مڃتا ڏيندي سنڌ جي صوبائي وزير ثقافت محترم شرميلا فاروقي کيس ڏهه هزار روپين جو چيڪ ڏنو. اهو به محبوب ڏيپر جي ذات کي هڪ مان آهي. محبوب ڏيپر اسان ميهڙائين جو مان ۽ شان آهي. کيس عطا ڪيل بهترين سارين سندن، اعزازن، مڃتائن ۽ مليل عزت ۾ ميهڙ ۽ اسان ميهڙ وارا برابر جا شريڪ آهيون.

محبوب محنت ڪري جيڪا عزت ۽ نالو ڪمايو آهي اهو اسان لاءِ به هڪ وڏو اعزاز آهي. عربن واري قابل فخر جملي کي ورجائڻ لاءِ اڄ منهنجي دل به چاهي ٿي. اولائڪ آبائي فاجي بملهم. ترجمو: اهي ئي منهنجا ابا ڏاڏا آهن. اگر توهان وٽ اهڙا آهن ته پيش ڪريو.

هي الفاظ لکندي الحمد لله فخر ته محسوس ٿي رهيو آهي پر انهيءَ سان گڏ اڪيون شڪراني ۾ نم به ٿي وڃن ٿيون. اسان ميهڙ وارن جو هي مان بڻيل محبوب ڏيپر اسان لاءِ الله رب العزت جي هڪ وڏي نعمت آهي. الله رب العزت اسان کي توفيق ڏئي ته اسان پنهنجي هن عظيم سرمايي جو زندگيءَ ۾ ئي ڪو قدر ڪري وئون. باقي وقت جون بي رحم موجون ته وڏن وڏن جانبازن، شاهن، بهادرن، دليرن، جوڌن، هٿو بچو جي شور سان هلڻ وارن، ڪاڻپو خانن، خاشي خانن، محسن قومن، قومون سنواريندڙن ۽ اهڙن علمي سپوتن جون يادون به ميٽي وڃن ٿيون، جن جي جدائي تي تعلق وارن سان گڏ عوام مٿان به غمن ۽ ڏڪن جا پهڙ ڪري پوندا آهن ۽ اهڙن جا به نالا نشان مٽجي ويندا آهن. هي نعتون اهڙيون هونديون آهن جن جي وچوڙي تي زندگي ڪجهه وقت لاءِ بي مزو ٿي ويندي آهي. انهي ڪري سندن زندگيءَ ۾ کيس اهو مان ۽ مرتبو ڏئي دل کي تسلي ڏئي ونجي، ڪٿي حسرت ۽ ندامت اسان جو مقدر نه بڻجي وڃي.

محبوب جو حليو

هر ماڻهوءَ ۾ پنهنجي هڪ الڳ قسم جي مٽيا هوندي آهي. ڪي انسان اهڙا هوندا آهن جن سان ڳالهائڻ جي شروعات ڪرڻ بيوقوفانه سمجه ۾ ايندي آهي. دل ۾ پشيماني ٿيندي آهي ته هن کي اجايو چيڙي پاڻ لاءِ مسئلو ڪيوسين يا گکر ۾ پتر هنيوسين. ڪو ماڻهو اهڙو هوندو آهي جن جي باري ۾ دل چوندي آهي ته اڳلو ڳالهائيندو رهي بس ان کي ويٺو ٻڌجي. اهڙن ماڻهن سان ڪچهري فائديمند به هوندي آهي ته مزو به ڏيندڙ هوندي آهي. جيئن چوڻي مشهور آهي ته ڪن جو ڪلڻ به خواري ته وري ڪن جو روئڻ به وروح. محبوب ڏيپر جو شمار به اهڙن ماڻهن منجهه ٿئي ٿو جيڪي روح کي ريجھائيندڙ هوندا آهن. نصيحت پريا بول ٻڌائڻ ۾ محبوب ٻين کان ڪجهه سوايو آهي. سندس گفتگو محبت جي مناس سان ڀريل، سندس زندگيءَ جو نچوڙ، سچائي سان سڃيل، دانائي ۽ حڪمت سان ڀرپور هوندو آهي. سندس شخصيت سادگيءَ جو مجسمو آهي. پاڻ سُنائي جو ٿناگر، نيڪي جو همٿائيندڙ، چڱائي ۽ ڀلائي جو درس ڏيندڙ، ٻين ڪارڻ جيئڻ جي سکيا ڏيندڙ، قرب جو ڪمائيندڙ، حسن سلوڪ جو پرچارڪ، نيٺ نوڙت جو مجسمو، سادگيءَ جو مثال، جستجو ڪرڻ ۾ اڳڀرو ۽ اخلاق جو اوتارو آهي.

مون اها ڳالهه ڪيئي دفعا نوت ڪئي آهي ته جڏهن به سندس سامهون ڪير به سندس ساراهه ڪندو آهي ته پاڻ يڪدم ڳالهين جو رخ موڙي موضوع ئي مٽائي ڇڏيندو آهي. انهيءَ

منجهان اها ڳالهه ثابت ٿئي ٿي ته پاڻ پنهنجي سامهون پنهنجي ساراهه ڪرڻ کي ناپسند ڪندو آهي. مون کي هي ڪتاب لکڻ لاءِ ڪئي دفعا ساڻس ڪچهري ڪري ڪجهه ذاتي ڳالهيون معلوم ڪرڻيون هيون. جنهن ڪري ساڻس ڪجهه وقت گڏ ويهي ڪچهري ڪري معلومات حاصل ڪرڻ جي ڪوشش ڪندو رهيس. منهنجي پڇڻ تي اڪثر ڳالهه کي تاري ڇڏيندو هو. سندس چهره منجهان ناگواري وارا تاثرات مون کي چٽا ڏسڻ ۾ ايندا هئا پر مون کي ته ڪجهه ڳالهين جي تصديق کانئس ئي ڪرائڻي هئي. منهنجي ٻار ٻار ساڳيا سوال ورجائڻ منجهان سمجهي ويو. هڪ ڀيري چيائين ته مون کي تو کان پڻ ٿو لڳي. آخر تو سان مسئلو ڪهڙو آهي جو تون مون کان منهنجي باري ۾ ذاتي سوال ٿو ڪرين؟ بابا اهڙيون ڳالهيون ناهن پڇيبيون، عقل سک. پر اعجاز به ڪٿي پيو اهڙيون ڳالهيون پڇڻ کان مڙي يا عقل سکي! انهيءَ تي ورندي ڏني مانس ته ڇاڇا! توهان اسان جا وڏا آهيو، اسان توهان جي زندگي ۽ تجربن منجهان سکڻ ٿا چاهيون. اوهان اگر اسان کي نه ٻڌائيندؤ ته پوءِ اسان ڪنهن کان سکنداسين؟ ايترو ٻڌي چوڻ لڳو ته ابا مون کي ٻار نه سمجه ٻيلي مان تو کان ڊڄان ٿو، خوف اٿم ته مون مٿان به قلم نه کنيو هجي! مون کيس چيو ته ڇاڇا! اگر قلم کنيو به اٿم يا ڪٽندس ته به ڪهڙو بُرو ڪم ڪندس؟ توهان صرف هڪ گهر، هڪ ڳوٺ يا هڪ ذات جي ذاتي ملڪيت ناهيو. اسان به توهان جا علمي وارث آهيون. اسان کي اوهان جي ماضي، حال، حاضر ۽ لڪيل حالات جو به ڪجهه علم هجڻ کپي. ڪٿي ايئن نه ٿئي جو مستقبل ۾ اوهان تي ڪو قلم ڪٽي ۽ پنهنجي مرضيءَ موجب جيڪو وڻيس

سو وينو لکي. پوءِ اسان ان کي ڪهڙي منهن سان روڪي سگهنداسين؟ جڏهن اسان کي به اوهان جي باري ۾ صحيح ڄاڻ نه هوندي. انهيءَ ڪري ڇاڇا ساڻين اوهان کان اوهان جي باري ۾ پڇندو رهندو آهيان. مطلب ته کيس اهو پسند نه هو ته سندس زندگيءَ ۾ ڪو مٿس قلم ڪٽجي. هاڻي منهنجو هي ڪتاب خبر ناهي کيس ڪيتري ڪاوڙ ڏياريندو! پر جيڪو ٿيو ان کي منهن ڏبو، بزرگ آهي، سندس ڪڙوي ڪسي سڀ سهي وئي. هن بزرگ جي تنبيهه به مون لاءِ نصيحت هوندي. بس حجت ڪري لکي ورتو اٿم. اميد آ ته خيريت جو ئي معاملو گذرندو. ان شاء الله

محبوب ڏيپر پنهنجي علائقي ۽ ثقافت سان تمام گهڻي محبت ڪرڻ واري شخصيت آهي. پاڻ اڪثر سنڌي ٽوپي ۽ اجرڪ اوڙهيل نظر ايندو آهي. سنڌي ٽوپيءَ سان مستقل مزاجي ۽ اجرڪ سان سندس محبت مثالي بڻجي چڪي آهي. سندس من محبت سان ڀريل هئڻ ڪري هر وقت محبتون ئي وکيريندي نظر اچي ٿو. محبوب جي ظاهري شڪل و صورت جي باري ۾ ڳالهه ڪجي ته بزرگيءَ جي ڏک ڏيندڙ سنڌي لباس ۾ ملبوس شلوار قميص، ڪوٽ، سنڌي ٽوپي، اجرڪ يا لوڻي يا مفلر پهري، مينڊي لڳل ڳاڙهي سنت مبارڪ چهره تي سڄيل، پوريون اکيون، سهڻو قداور جوان ۽ گوري چٽي رنگت وارو بزرگ نظر ايندو. پري کان صاف سٿري لباس وارو سادو سڀڻو پهراڙيءَ وارو ماڻهو نظر ايندو. جڏهن گفتگو جي لاءِ زبان کولي ته من کي موهيندڙ گفتگو ڪنن کي سُرو بخشيندڙ ٻڌبي، سندس دانائي ۽ حڪمت ڀريا ٻول سڻي، نصيحت ڀري شاعري ٻڌي اچرج اچيو وڃي ته هي شخص

شاعريءَ جي ميدان ۾ لفظن سان اهڙي ته راند رهي ٿو جو گويا مٿس لفظن جو الهام ٿيندو هجي. پاڻ تصنع، تڪلف ۽ ٺاهه ٺوهه کان پري رهڻ پسند ڪري ٿو. پاڻ ”جيڪو آهيان سو ئي آهيان“ جي طرز اپنائيندي سادگيءَ جو عملي درس ڏيندو رهي ٿو. محبوب ڏيپير جي دل مضموم صفتن کان خالي نظر اچيم ٿي. محبوب تي سندس نالي جو ڪافي گهرو اثر نمايان نظر ايندو آهي. هن بزرگ هستيءَ مٿان سندس ڪردار جا ڪئي ديوانه ڏٺا اٿم ۽ راقم خود انهيءَ جو معترف پڻ آهي.

محبوب ڏيپير ادب سان سچو ۽ وفادار رهيو آهي. سندس پيغام موجوده ۽ ايندڙ نسل طرف فخر سان منتقل ٿئي ٿو. محبوب ڏيپير پنهنجي نقش قدم لاءِ ادب، ٻولي، معاشري ۽ پنهنجي جنم پوميءَ لاءِ اڻ ٿڪ محنت ۽ وفاداري واري ميراث ڇڏي رهيو آهي. هن عوام جي دلين ۾ موت کان بعد ڪافي وقت لاءِ زندهه رهڻ جو سانباهو ڪري ڇڏيو آهي. پاڻ عوام جي دلين ۽ ادب جي ڪتابن ۾ ڪافي وقت لاءِ اُمر ٿي چڪو آهي. کيس اهل علم ۽ قدردانن وٽان ڪافي عزت ملي آهي. سنڌيءَ ۾ چوڻي مشهور آهي ته: گهر جو پير چلهه جو مارنگ. سو ميهڙ ۾ يا آس پاس جي انهن منفي ڪردار وارن جن جي خلاف محبوب ڏيپير جو قلم پڙڪا کائي ٿو کيس پسند نه ڪندي ساڙ ۾ جلندي محبوب ڏيپير خلاف پنهنجي اندر جي باهه سندس مخالفت ۾ غلط بياني ڪري پنهنجي پڙاس ڪين ٿا. محبوب هڪ مدبر انسان آهي. سندس شخصيت هم جهت، ڪردار بي مثال، امتيازي سلوڪ، تحمل واري توڪل، صاحب راءِ، بي داغ ڪردار، شائستگي پريل گفتار، هميشه مُسڪرائي ملندڙ

مَنش، برداشت وارو رويو، مخلص مُحسن، شفيق بزرگ، وفادار ساٿي، پنهنجي ڌرتيءَ جي ذري ذري ۽ پونءَ جي هر پتر جو رکوالو بنجڻ جو شائق، حق جو پانڌيڙو ۽ قربانيون کلي ڏيڻ وارو عظيم ۽ انمول انسان آهي.

محبوب ڏيپير جي شخصيت پنهنجن سان گڏ ٻين ڪيترن ئي ماڻهن لاءِ چپر ۽ چانو آهي. محبوب ڏيپير انسان دوست ۽ فرشته صفت ۽ نيڪ سيرت بزرگ آهي. پاڻ اهل علم ۽ فن کي نهايت عزت بخشڻ وارو انسان آهي. محبوب پنهنجي زندگيءَ جي خواهشن کي ڪڏهوڪو قربان ڪري پنهنجي مَشن سان سچائيءَ سان سلهاڙجي روان دوان رهي ٿو. محبوب ڏيپير گهڻ رخي شخصيت ۽ بهترين ڪردار وارو املهه ماڻڪ موتي آهي. سچ پچ ته هن بزرگ مٿان لکندي پنهنجي لاءِ سعادت سمجهان ٿو. اهڙي باڪردار، حسن اخلاق جي زيور سان آراسته، محبتي ماڻهو، دلبران ڏيد واري، اُتم انسان ۽ سچائي ۽ پريت جي پرچارڪ، مهمان نوازيءَ جي مور، نيازمند نينهن واري، الفت جي آسير ۽ قرب منجهه کُٺل شخصيت مٿان لکڻ پنهنجي لاءِ هڪ اعزاز سمجهان ٿو.

محبوب ڏيپير پنهنجي محبت سان ماڻهن جون دليون موهي فتح ڪرڻ جو هنر به خوب ڄاڻي ٿو. محبوب جي مُرڪ خود کيس معشوق وارو درجو ڏئي ٿي. سندس ڪردار جا معترف مخالف به آهن. سندن دليون هن داناءَ جي ڪردار جون معترف آهن باقي ضد ۽ انا جي ڪري ان جو اظهار ڪرڻ گوارا نه ٿا سمجهن. محبوب محبت سان ڪافي مان حاصل ڪري ورتو آهي. سندس شخصيت

گشش ڪرڻ واري، مَن کي موھڻ واري ۽ سراپا سڃاڻي سان ڀريل آهي. محبوب مٿان لکڻ تي ته گھڻو ڪجهه لکڻ لاءِ دل چاهي ٿي، مگر ڇا ڪجي قلم کي به ڪجهه حد اندر رکڻو پوي ٿو. پڙهندڙن جي پرواهه به ڪجهه ڪرڻي پوي ٿي.

پڙهڻ وارو اهو سوچي سگهي ٿو ته جڏهن ڪتاب ئي لکڻو هُئس تڏهن محبوب ڏيپر جي تعريف جا هيترا بند ٻڌا اٿائين. پر آءُ اها دعوى ڪريان ٿو ته جيڪو لکيو اٿم اهو مون پنهنجي اکين سان ڏٺو، ڪنن سان ٻُڌو ۽ ڪتابن منجهه پڙهيو اٿم. اها ڳالهه به چڱي ريت ڄاڻان ٿو ته هڪ محقق لاءِ اهو لازمي آهي ته هو غير جانبدار (Neutral) ٿي تحقيق ڪري مواد گڏ ڪري ان جي تحقيق جي اصولن مطابق چنڊ ڇاڻ ڪري پوءِ لکي. الحمد للهِ اهو مون کي تجربو به آهي ۽ انهيءَ ميدان (Field) جو خود شاگرد به آهيان. تحقيق ۽ تحقيق جي اصولن کان واقف هئڻ جي باوجود هن بزرگ اديب جي هيتري ساري تعريف لکڻ کان پهريان سؤ دفعا سوچيو هوندم ته لکجي يا نه لکجي! پر سچ کي سامهون آڻڻ لاءِ مون قارئن جي تنقيد جي پرواهه ڪرڻ بنا جيڪو ڏنم، ٻُڌم، پڙهيم ۽ پرکيم اهو لکي ڇڏيم.

هن بزرگ اديب کي مون ويجهڙائيءَ کان ڏٺو آهي. سندس سڃاڻيءَ جو عيني گواهه به آهيان. جن به ماڻهن کي منهنجي ڳالهين سان اختلاف هجي انهن لاءِ اهو ئي عرض آهي ته ادا محبوب ڏيپر الله رب العزت اڃان صحتمند زندگي عطا ڪريس، زندهه موجود آهي. ساڻس ملي يا سندس واسطيدارن سان ملي ڪچهري ڪري منهنجي ڳالهين جي صداقت معلوم ڪري سگهجي ٿي.

محترم عبدالرسول سولنگي محبوب ڏيپر جو گھڻ گھريو دوست

محبوب ڏيپر هڪ بهترين ڪردار ۽ قابليت وارو انسان آهي. سندس دوستيءَ جو حلقو تمام گھڻو وسيع آهي. سندس دوستن جو تعداد تمام گھڻو آهي. جيسيتائين منهنجي علم جو سوال آهي ته ان موجب محبوب ڏيپر جي گھاتن ۽ گھرن دوستن ۾ محترم عبدالرسول سولنگي، پروفيسر عبيدالله لاکير ۽ سائين فقير محمد شاهه صف اول ۾ سڀني کان نمايان نظر اچن ٿا. طوالت کان بچندي سندس گھاتن دوستن منجهان صرف هڪ دوست محترم عبدالرسول سولنگي صاحب جا سندس لاءِ پيش ڪيل تاثرات پيش خدمت آهن.

منهنجي پيدائش سن 1956ع ۾ ٿي. منهنجي رهائش ميهڙ شهر ۾ فريد آباد روڊ سان آهي. منهنجي عمر جو اڪثر حصو دبئي ۾ گذريو آهي. محبوب ڏيپر سان منهنجي دوستي 1979ع کان به اڳ جي آهي. ميهڙ ۾ رهڻ دوران منهنجو اڪثر وقت ساڻس ڪچهري ڪندي گذريو آهي. اسان جا پاڻ ۾ خانداني تعلقات رهيا آهن. منهنجو خاندان دبئي ۾ گھڻو عرصو رهيو آهي. جڏهن ٿي وي يا ريڊيو تي پروگرام ڪرڻ ويندو هو ته مون کي ساڻ وٺي ويندو هو. جڏهن مان دبئي ويندو هئس ته ڪراچي ايئرپورٽ تائين مون کي ڇڏڻ هلندو هو. ياري دوستيءَ ۾ بلڪل مَور رهيو آهي، خاص ڪري مون سان ته ڪو حساب ئي نه ڪندو آهي. ڪراچي ويندي گاڏيءَ ۾ اڪثر مون کي ننڊ اچي ويندي هئي ته ڪرايو ڏئي

ڇڏيندو هو، جڏهن چوندو هئومانس ته ڪاوڙ ڪندو هو ته مون کان ڇو ٿو پڇين؟ ڇا دوستيءَ ۾ منهنجو ايترو به حق ناهي جو ڪرايو پريان؟ دوستيءَ ۾ حذر ۽ سفر ۾ مون کيس پرکيو آهي. کيس ڏاڍو سچو ۽ ڪرو انسان پاتو اٿم. مون کيس ڏاڍو ديانتدار ۽ ايماندار ڏٺو آهي. پاڻ نماز پنجگانه جو پابند رهيو آهي ته تهجد گذار به رهيو آهي. 2015ع تائين رمضان مبارڪ ۾ برابر اعتڪاف ۾ ويهندو رهيو آهي. پاڻ مهمان نوازيءَ ۾ گهورو آهي. مهمان نوازيءَ ۾ ڏاڍو عُمَدو انسان آهي. پنهنجي وات منجهان ڪڍي به ٻين کي ڪارائتو وارو انسان مون محبوب جي روپ ۾ ڏٺو آهي. چڱائي ۽ نيڪي واري عادت منجهس ننڍي عمر کان ئي آهي. پاڻ شروع کان ئي فقيرائي طبيعت وارو رهيو آهي. پاڻ تڪليف ڪڍي به ٻين کي اهڃ ڏيڻ کان پاسيرو رهيو آهي.

محبوب ڏيپر جي دوستيءَ جي حلقي ۾ پراڻي دور ۾ مرحوم قربان سولنگي پکيڙڻا ماڇي وارو، مرحوم غلام نبي وارياسي وارو، مرحوم رئيس ابراهيم خان چانڊيو ميرواڻي وارو ۽ ايڊوڪيٽ وڏيرو عبدالرحيم سولنگي ڳوٺ صادق ماڇي وارو شامل هئا. مرحوم قربان سولنگي وٽ اسان راتيون رهندا هئاسين. محبوب ڏيپر سان اڄ به منهنجي پائرن واري دوستي آهي. مون محبوب کي هر لحاظ سان بهترين ۽ لائق انسان ڏٺو آهي. سچ پچ محبوب ڏيپر ڪردار جو هيرو ۽ لائق تحسين انسان آهي. محبوب کي مون ڏٺو آهي. ساڻس تمام گهڻو وقت گڏ گذاريو آهي، سندس حذر سفر جو ساٿي رهيو آهيان. سندس عظيم ڪردار ۽ انسانيت جي اعلى گٽن جو عيني گواهه آهيان. محبوب ڏيپر پنڌ ڪرڻ جو

ڪافي تڪو هوندو هو. مان کيس بار بار آهستي آهستي هلڻ لاءِ چوندو ئي رهيس. هاڻي به ڪراڙو ماڻهو هوندي به جوانن کان به تڪو هلندو آهي. سندس تعريف ۾ جيترو ڪجهه ٻڌايان اهو ٿورو هوندو. بس ايترو ئي چوندس ته مون کيس هر لحاظ سان عمدہ ڪردار وارو ڪامل مسلمان ۽ انسانيت جي وصفن سان ڀريل انسان ڏٺو آهي.

محبوب ۽ تصوف

محبوب ڏيپر بااخلاق، حياءَ جو مجسمو ۽ دين سان سچي محبت ڪندڙ انسان آهي. پاڻ نماز پنجگانه جي پابنديءَ سان گڏ الحمد لله تهجد گذاري جي نعمت سان سرشار پڻ آهي. هن بزرگ کي اولياءَ الله سان قلبي محبت آهي. پاڻ ميهڙ جي قريب ٻٽ سرائي جي سيد گهراڻي جي پارسا بزرگ سيد عبدالقادر شاه راشدي صاحب سان دست بيعت ٿيو. وقتاً فوقتاً پنهنجي مرشد جي حاضري ڀري فيض حاصل ڪرڻ جي جستجو به ڪندو رهيو آهي. پاڻ دل جي خوشيءَ سان ديني جلسن ۾ شامل ٿيندو رهيو آهي ۽ عالمن سڳورن سان کيس تمام گهڻي عقيدت ۽ چاهه آهي. پاڻ مذهبي اڳواڻن ۽ عالمن سڳورن جو ديوانو ۽ پروانو آهي. کيس تصوف سان به تمام گهڻو لڳاءُ رهيو آهي. ميهڙ جي مشهور اهل تصوف بزرگ شخصيت سائين مولانا حاجي بخشل سوڍر جي ڪافي صحبت نصيب ٿيس. ننڍي عمر ۾ ئي سندس اندر ايمان سان تمنا رهيو. پالڪپڻي کان وٺي دين ۽ ديندارن سان چاهه رکندو هو. سندن محفلن، مجلسن ۽ ميڙاڪن ۾ شريڪ ٿي پنهنجي روح

کي راحت بخشيندو هو.

هن بزرگ سگهڙ شاعر کي اسلام سان تمام گهڻي محبت ۽ دلي لڳاءُ رهيو آهي. پاڻ شاديءَ کان به پهريان ڏاڙهي مبارڪ چهري تي سڃاڻي رکيائين. محبوب ڏيپڻ اهل تصوف بزرگن جي صحبت ۾ ڏاڍي جوش ۽ جذبي سان ويهندو ۽ بزرگن جي نصيحتن منجهان پرائيندو رهيو. جن اهل تصوف بزرگن جي صحبت ۾ بار بار ويندو رهيو، انهن ۾ سائين مولانا حاجي بخشل سوڍر (سوڍاري مسجد بعد ۾ اگاهماڻي وارو)، سائين حبيب الرحمان سومرو (باقراڻي شريف وارو)، سائين ”مسڪين“ منظور احمد مشوري (مشورين وارو)، سائين مفتي كريم بخش مگسي (ميهڙ وارو) ۽ سائين سيد فقير محمد شاه (ميهڙ وارو) سرفهرست آهن.

محبوب ڏيپڻ کي ديار حبيب جي حب تمام گهڻي وقت کان هوندي هئي. انهيءَ تانگه جو اظهار ڪڏهن ڪنهن دل وارن دوستن جي ڪچهري دوران به ڪندو رهيو ته وري انهيءَ جو اظهار پنهنجي شاعري منجهه به ڪيو اٿائين. محبوب ڏيپڻ رسول الله ﷺ جن جي در جي حاضري جو مڱڻو رهيو. کيس اها ديرينه خواهش هئي ته زندگيءَ ۾ هڪ دفعو ئي سهي پر ڪعبت الله جو ديدار ڪري اچان، حبيب جي حضور حاضريءَ جو شرف حاصل ڪري وٺان. انهيءَ تڙپ ۾ سڪندو رهيو. الله رب العزت مٿس مهرباني فرمائي ۽ کيس پنهنجي در جي حاضري نصيب ڪرڻ سان گڏ حبيب ڪائنات جي روضي اطهر جي زيارت سان سندس نيٺن کي سُرو بخشياڻين. محبوب ڏيپڻ کي ديار حبيب جو مقدس سفر 9 جون 2014ع ۾ نصيب ٿيو. پاڻ انهيءَ سفر جون يادون اڪثر

دوستن سان ونڊي دل کي خوش به ڪندو رهيو آهي. پاڻ انهيءَ سعادت ملڻ تي خوشيءَ جو اظهار ڪندو آهي ته هنن اکين سان محبوب جو ملڪ گهمي آيو آهيان. رسول الله ﷺ جن جي روضي اطهر جو ديدار به نصيب ٿيو آهي ته وري رب جي رحمت جو مرڪز ڪعبت الله ڏسي ۽ چمي به آيو آهيان.

محبوب جي شاعري جو مصداق

محبوب ڏيپڻ ڏاڍو يار ويس، دوستي رکي نياڻ وارو، دوستيءَ ۾ ليڪو نه ڪرڻ وارو، حق سچ جو پروانو، يارن جو يار ۽ دلربا طبيعت وارو انسان آهي. دوستن خاطر قرباني ڏيڻ جو هنر به خوب ڄاڻي ٿو. ادب ۽ حياءَ جي دائري ۾ رهي دوستيءَ خاطر پنهنجا کيسا هميشه کليل رکيا اٿائين. پري کان گهي آيل دوستن تان پيو گهور ويندو آهي، وٽس جڏهن ڪو پري کان دوست آيل هوندو آهي ته سندس بي چيني ۽ بي قرارِي ڏسڻ وٽان هوندي آهي. ايئن محسوس ٿيندو آهي ته هو کيس ڪهڙي هنڌ ويهاري، سندس اڃان وڌيڪ ڪهڙي نموني خدمت ڪري، لاءِ تڙپندو ۽ لڇندو رهندو آهي. محبوب دوستيءَ جو مطلب خوب ڄاڻي ٿو. پاڻ واقعي پنهنجي ڪلام ۽ شاعري جو عملي ثبوت پيش ڪري ٿو. پاڻ جيڪي نصيحتون، سنيون ڳالهيون ۽ نيڪ اعمال بيان ڪري ٿو، پاڻ انهن تي عمل ڪرڻ وارو انسان آهي. ايئن هرگز به نه آهي ته سندس چوڻ ۽ ڪرڻ ۾ ڪو فرق آهي، يا ايئن به ناهي ته هو صرف ٻين کي نصيحتون ڪندڙ هجي ۽ پاڻ انهن جو عامل نه هجي. محبوب پنهنجي شاعري ۾ جنهن نيڪ نفس کي ساراهي ٿو، جنهن ڪردار

کي ڪارائتو قرار ڏئي ٿو، جنهن چمن جي سرهاڻ کي سجائي پيش ڪندو رهيو آهي، لاشڪ پاڻ انهيءَ چمن جي بلبل آهي، جنهن مورت تي مست ٿيڻ انساني دل جي مجبوري ڳڻائي ٿو، جنهن جوان مڙسي ۽ دليري کي داد ڏئي ٿو، جنهن سُنڌرتا جا ڳڻ ڳائي ٿو، جنهن سني عمل جي واکاڻ ڪري ٿو، جنهن باطني سُونهن جي ڳالهه ڪري ٿو، مطلب ته سندس جي شاعري جو ممدوح ڪردار جنهن کي هو بيان ڪندو رهيو آهي، ان جو پاڻ ئي مصداق بڻيل آهي.

محبوب ۽ مهمان نوازي

محبوب ڏيپر پنهنجي حال آهر سنڌ امڙ جي ملڪن ۾ مشهور مهمان نوازيءَ واري صفت ۾ به بهترين رهيو آهي. هر آئي جي لاءِ نيٺ وڃائڻ وارو آهي. هر مهمان چاهي اهو رشتيدار هجي يا غير هجي پر جيءَ ۾ جايون ڏئي پنهنجي وسعت مطابق سندس خدمت ضرور ڪندو آهي. تڏي تي هلي اچڻ واري تي پيو سر صدقو ڪندو آهي. سندس والد محترم محمد صادق واري مهمان نوازيءَ خوبي منجهس به موجود آهي.

محبوب ڏيپر جي محنت کي مليل پذيرائي

محبوب ڏيپر جو ڇهون ڪتاب ”ڏاتر مون کي ڏات ڏني“ جڏهن ڇپجي پترو ٿيو ته روزاني سنڌي اخبار ”محور“ ڪراچي ۾ ساهڙ هائوس ميهڙ ۾ سائين پروفيسر عبيدالله لاڪير صاحب جي آفيس ۾ ڪجهه علمي دوستن سان گڏجي ڪتاب هٿن ۾ کڻي هڪ تصوير ڪيرائي جي ڦوٽو سان گڏ خبر لڳي. انهيءَ خبر ۾ لکيو

ويو ته سنڌ جي ناليواري سگهڙ شاعر محبوب علي ”محبوب“ ڏيپر جو ڇهون ڪتاب جاري. انهيءَ خبر جي تفصيل ۾ لکيو ويو ته هن ڪتاب ۾ حمد، نعت، سهرا، پهاڪا، پنج ڪٿا، نظم، گيت، ڪافيون ۽ غزل شامل آهن. هن ڪتاب جي مهورت عيد کان بعد ڪئي ويندي. ڪتاب جي جائزي جي بينڪ ۾ پروفيسر عبيدالله لاڪير چيو ته محبوب ۾ اهي ڏاتا آهن جيڪي ڪنهن موتيءَ ۾ هوندا آهن. ڏاهپ، لفظن جو استعمال ۽ سمجهه جو معيار محبوب کان ئي سگجي. وڏي عمر هوندي ادبي سرگرمين ۾ حصو وٺي ٿو ۽ شاعري کي ڪتابن جو روپ ڏئي پنهنجي هڙان وڙان خرچ ڪرڻ وارو سگهڙ شاعر محبوب ڏيپر ڪيرون لهڻيون.⁴⁵

محترم سائين عبيدالله لاڪير سندس باري ۾ جيڪو چيو آهي اهو بهتر آهي، مگر محبوب انهيءَ تعريف کان به مٿانهون آهي. محبوب ڏيپر جي هميشه اها ئي ڪوشش رهندي آهي ته هو پنهنجي زندگي الله ۽ رسول الله ﷺ جي حڪم تحت گذاري ۽ سندس زندگيءَ جو هر ڪاروهنوار الله رب العزت جي ئي رضا هيٺ رهي. پاڻ ٻڌائيندو آهي ته: ”منهنجي اها ڪوشش رهندي آهي ته پنهنجي رب جي ڏسيل راهه تي هلڻ جي ڪوشش ڪريان، ڪنهن سان به رنج ۽ رُسامو نه رکان. مون کي رب توفيق ڏئي ته سندس بندن جي دٻين کي ڪٽڻ وارا عمل ڪري سگهان. پنهنجو هڪ هڪ قدم رب جي منشا کي مدنظر رکي ڪٽان. ڇاڪاڻ جو هڪ ڏينهن

45. روزاني محور ڪراچي، اڱارو 22 مئي 2018ع، بمطابق 6 رمضان المبارڪ

منهنجو رب مون کان هر هڪ شيءِ جو حساب وٺندو. مون کي عطا ڪيل هر هڪ صلاحيت جي باري ۾ پڇندو ته مون طرفان عطا ڪيل انهن نعمتن کي ڪٿي ڪٿي ۽ ڪيئن خرچ ڪيئي؟ ڪهڙا ڪهڙا عمل ڪيئي؟ منهنجي بدن سان تنهنجو ڪهڙو ورتاءُ رهيو؟ پنهنجي جواني ڪهڙن ڪمن منجهه گذاري اٿئي؟ عمر ڪيئن خرچ ڪيئي؟ منهنجي طرفان مليل نعمتن جو حساب ڏي. جنهن ڏينهن پنهنجي مالڪ جي اڳيان حاضر ٿيندس ته خالق جي سامهون ڪهڙو ڪند ڪٽندس؟ ڪيئن ضعيف بندو هڪ هڪ پل جو حساب ڏيندو! بس اهو خوف به رکندو آهيان ۽ دعا به گهرندو آهيان ته منهنجا رب مون کي ايتري توفيق عطا ڪر جو مان اهي ڪم ڪريان جن ۾ تون راضي هجين ۽ تنهنجو حبيب راضي ٿئي. اهڙا عمل ڪريان جو سڀاڻي تنهنجي سامهون بيهي سگهان. عمل ته ڪو اٿم ڪونه، بس هن ٻانهيءَ جي ٻار مٿان پنهنجي گرم نوازي ڪر. جيئن هيتري عمر عزت ۽ غيرت سان جياريو اٿئي اڳتي به اهڙي ڀارت اٿئي. ان ڏينهن جي شرمندگي کان مون کي محفوظ رکجانءِ. بس ابا اها پيو پنهنجي رب کان دعا پڻندو رهندو آهيان. دعا ڪر ته ڪا آخرت چڱي ٿيڻ. باقي ثمر پاڻ وٽ يار صفا ڪونهي.“

سندس هي لفظ ڏاڍا نصيحت ڀريا لڳندا اٿم ته واقعي هن بزرگ هستيءَ جي دل ۾ ڪجهه نه ڪجهه پنهنجي خالق ۽ مالڪ جي رضا حاصل ڪرڻ جي جستجو آهي ضرور.

محبوب ڏيپر ڏاڍي دلربا طبيعت وارو انسان آهي. محبوب ڏيپر اڄ ڪلهه ڏينهن جو دوستن سان ملڻ ۽ ڪچهري ڪري پنهنجي دل کي آت ڏيندو آهي. محبوب ڏيپر حرام ۽ حرام پاڻيءَ

کان سخت نفرت ڪندو آهي. کيس ڪوڙن ماڻهن، دوکيبازن ۽ پنهنجا ڪم ڪڍو ماڻهن کان سخت نفرت آهي.

محبوب ڏيپر سنڌي ادب جو ديوانو آهي. کيس پنهنجي مادري زبان، پنهنجي قوم ۽ پنهنجي جيون پوميءَ سان بيحد محبت آهي.

پنهنجي جنم پوميءَ سان جو نينهن نياڻي محبوب اهڙو آهي پنهنجي مجبور ماروڙن جي فرياد رسائي محبوب اهڙو آهي سانگين جو هو سنيهو بڻجي، مسڪينن جي مونجهه مٽائي ڏاتر جي مليل ٿو هو ڏات نياڻي محبوب اهڙو آهي سوڍر هي سڄو ڪرو انسان اٿئي، رب مڪو هن کي ٺاهي جيڪو ٻين لاءِ پنهنجي جان ڪپائي، محبوب اهڙو آهي اعجاز علي سوڍر، انمول“

ڏاتر جي ڏنل ڏات نياڻي ٿو

محبوب ڏيپر پنهنجي قلم کي مسڪين ماروڙن جي فرياد سمجهي اعلى ايوانن، واڳ ڌڻين، عدليا ۽ وس وارن تائين انهن جا اهنج پهچائڻ جي نيت سان شاعري جي زبان ۾ ٻاڪاريندو رهي ٿو. جڏهن سندس شاعري جي زبان ۾ سٽايل دانهن ٻڏي ويندي آهي ۽ مسڪينن جي درد جو ڪجهه دارو ڪيو ويندو آهي ته پاڻ انهيءَ کي پنهنجي محنت جو ڦل سمجهي الله رب العزت جو احسان مڃي ڏاڍو پيو خوش ٿيندو آهي. سندس شاعريءَ جي زبان واري فرياد سُڻجڻ جو هڪ مثال پيش ڪجي ٿو.

پنج نقاطي پروگرام جو قرب اهو ڪورو آ
ڳوٺ قادر بخش ڏيپر کي بڻايو ڄامشورو آ
کاتو واڍا وارو به ڪو چئيءَ جو ڀر چورو آ

ڏهه هزار ڏئي چڪا هون هن جو اڃان گهورو آ
 ٿنڀا تارون ڏئي تن ورتو جُتي سوڌو جوڙو آ
 هاڻي اهو به تن جو ٿورو آ، جي پنهنجا ڀول پئي وڃن
 بجليءَ وارن اسان کي پريا اچي ڀول
 ته پورا ڪنداسين پنهنجا ڪيون ٿا جي قول
 پوءِ ته هو پئسن جا پري ويا جهول
 ڏئي ٿنڀا تارون ٽڪڙ ۾ ڍرڪو پيا ڍول
 وڃي سڪيا سمهي پيا پري پنهنجا ڀول
 ڏيڀر چوي ڏيهه ۾ پئي هلي توک ٺنول
 اچي بجلي ٻاري ڏيو، رليا هاڻي رول
 نه ته پتي سڀئي ڀول، محبوب ڏيندو ميٽ تي

بي نه ڪر تون ڪائي ڪار
 گولهي بجليءَ وارو مار
 جيڪي وڏا ويري آهن
 ٽانڊن جي جڻ ڪيري آهن
 ڪنهن ڏي نه ويندا خيري آهن
 ڪندا تيري ميري آهن
 ٿورو تن ڏي ڏيان ته ڌار
 گولهي بجليءَ وارو مار

بهرائيءَ ۾ اڪثر غريب طبقو ٻني ٻارو يعني هارپو ڪري
 پنهنجو جيون گذر ڪندو آهي. انهن وٽ پنهنجو ۽ پنهنجن ٻچڙن

جو پيٽ پالڻ ۽ انگ ڍڪڻ جو به ڪو خاص انتظام نه هوندو آهي.
 بس رڪي سُڪي چاڙهي، ڪڏهن ڀلي ساڳ چاڙهي، ڪڏهن پٽڙو پٽ
 رڌي ڪير سان کائي جيئندا آهن. انهن وٽ مسالي دار، چٽ پٽا ۽
 فاسٽ فوڊ جو رواج آهي ئي ڪونه. بس سادگيءَ سان خالص ۽ حلال
 کائڻ کي ترجيح ڏيندي عياشين کان اڻ واقف رهن ٿا. بهراڙيءَ جي
 اڪثر خاندانن وٽ بچت جي نالي سان پئسا جمع ڪرڻ يا ملڪيت
 ٺاهڻ جيتري وسعت نه هوندي آهي. انهيءَ ڪري بجليءَ جا بل جمع
 نه ڪرائي سگهندا آهن. اهڙن مظلوم ماڻهن جي وڪالت ڪيائين
 ته بجلي بحال ٿي. انهيءَ کي پنهنجي ڪاميابي سمجهي محبوب
 ڏيڀر ڏاڍو خوش ٿيو.

محبوب ڏيڀر هڪ سچو، ڪرو ۽ پڪو مسلمان آهي. کيس
 رسول الله صلي الله عليه وسلم جن سان عشق ۽ عقيدت آهي. پاڻ
 انهيءَ ۾ ثابت قدم رهيو آهي. سندس نعتون سندس عشق ۽
 عقيدت جون گواه آهن. محبوب جي ڪافين ۾ سندس سيني جو
 درد به شامل آهي. محبوب سدائين پنهنجي شاعري ۾ سماج
 سڌارڪ وارو ڪردار ادا ڪيو آهي. پاڻ سماجي برائين خلاف
 هميشه آواز بلند ڪندو آيو آهي. محبوب پنهنجي ويچارن جي سني
 نموني وڪالت ڪري ٿو. هو انسان جي اندر ۽ ٻاهر جي دنيا کي
 اچو اجرو، پاڪ صاف ۽ انسان دوست ڏسڻ چاهي ٿو. اميد آهي ته
 هن جوڌي جوان جا واکا هڪ ڏينهن هن سماج ۾ تبديلي جو سبب

محبوب ڏيپير انسان دوست آهي، محبوب ڏيپير پراون ڏکن کي پنهنجا ڏک سمجهي انهيءَ جو ثبوت به پنهنجي لکڻين ۾ ڏنو آهي. پاڻ هر ڪتاب ذريعي عزت ۽ مان ماڻي رهيو آهي. پنهنجي محنت ۽ لڳن سان اديبن جي صف ۾ نمايان ٿي بيٺو آهي. اڄ جي دور ۾ ڪتاب ڇپرائڻ جو تعداد تمام گهڻو گهٽجي ويو آهي، تنهن هوندي به پاڻ پنهنجي جدوجهد جاري رکيون اچي پيو. کيس پنهنجي سر بچن کان وڌيڪ پنهنجي ڌرتي ماتا سان محبت آهي. سندس زبان سچ ڳالهائڻ جي هيراڪ آهي، سچ جو پانڊيٽڙو ڪڏهن ٽڪبو ناهي. کيس ڪوڙ کان نفرت آهي. پاڻ ڪنهن سان به ڪا ڍاڙ ٻٽاڪ ناهي هڻندو جنهن ڪري هو خاموش سگهڙ شاعر آهي. پاڻ ڏاڍا ڏک ڏنا اٿائين، پوءِ به منهن تي مرڪ سجائي پنهنجن ڏکن ۽ اهنجن کي لکائي جيئي ٿو.⁴⁷

ميهڙ جي مشهور علمي شخصيت مرحوم سائين اقبال احمد لاکير صاحب رقر طراز آهي ته: ”موجوده وقت ۾ ميهڙ جي سڃاڻپ ماڻو ۽ ميندي آهي ته ان سان گڏ محبوب ڏيپير جو به ميهڙ جي مشهوري ۾ وڏو ڪردار آهي. محبوب پنهنجي شاعري ۾ ميهڙ کي شهرت جي بلندين تائين پهچائي ڇڏيو آهي. هن ميهڙ جي مٽيءَ کي عطر ۽ عنبر جي خوشبوءِ کان به مٿي بيان ڪيو آهي. محبوب

46. ڏيپير، محبوب علي، ڪلام دائود، ص 8، حيدرآباد، ساحل پرنٽرز اينڊ

پبلشرز 2021ع.

47. ڏيپير، محبوب علي، ڪلام دائود، ص 10، حيدرآباد، ساحل پرنٽرز اينڊ

پبلشرز 2021ع.

۽ ميهڙ هڪ ٻئي لاءِ لازم ملزوم آهن. جيئن مڇيءَ جو پاڻي سان تعلق آهي بلڪل ايئن محبوب ۽ ميهڙ آهن. محبوب 71 سالن جي عمر ۾ به شاعري سان جنون جو عشق رکي ٿو ۽ تسلسل سان شاعري لکندو رهي ٿو. محبوب سنڌي عوام کي ملڪي صورتحال ۽ پيدا ٿيندڙ مسئلن بابت خبردار ڪرڻ کي پنهنجو فرض سمجهندي شاعري جي زبان ۾ آگاهي ڏيندو رهي ٿو. محبوب پنهنجي شاعري ۾ مختلف صنفن تي طبع آزمائي ڪري اهو ثابت ڪيو آهي ته پاڻ سگهڙ هجڻ سان گڏ هڪ وڏي پائي جو شاعر پڻ آهي.“

شاعري الله رب العزت طرفان هڪ ڏين هوندي آهي. اهو فن شاعر وٽ هڪ امانت جي حيثيت رکي ٿو. شاعر انهيءَ خدائي ڏين ۾ خيانت نه ڪندو آهي. شاعر سماج جي عڪاسي ڪري ٿو. پوءِ سندس اهو ڪم ڪنهن کي وڻي چاهي نه وڻي انهيءَ سان شاعر جو ڪو سروڪار نه هوندو آهي. محبوب ڏيپير ظاهري علم سان گڏ باطني بصيرت سان به مالا مال آهي. هو پاڻ کي رب پاڪ جي سامهون جوابده ٿيڻ جو خوف دل ۾ رکي ٿو. محبوب جي شاعري ۾ ڪجهه ڪردار ممدوح آهن ته وري ڪي مذموم به آهن. منافق، خوشامند، چمچاگيري ڪندڙ، چاپلوس، غيبت خور، آلسي، سست، ظالم ۽ مسڪينن جا مارا ڪردار سندس ناپسند ڪردار آهن. محبوب ڏيپير دوستي خوب چڱي ريت نڀائڻ وارو، پنهنجي ڪردار ۽ اخلاق جي طفيلي معشوق شخصيت جو مالڪ آهي. محبوب عوام جي اهنجن کي سهنجائي ۾ تبديل ڪرڻ لاءِ جدوجهد ڪرڻ وارو مزاحمتي ۽ احتجاجي انسان آهي. محبوب غير اسلامي

عملن، برائين، بي حياتي وارن ڪردارن، غير اخلاقي حرڪتن، سماجي يڪسانيت جي لتاڙ، ڏک ڏيڻ وارن ڪمن ۽ دليون رنجائڻ واري عملن کي ڪوسيندو رهي ٿو. شهرن، ڳوٺن ۽ علائقن ۾ ٿيندڙ نا انصافين، گندگي، آلودگي، نا چاڪي، سهولتن جي اڻ هوند ۽ سرڪاري بجيٽ جو صحيح استعمال نه ٿيڻ کيس ڪافي ڏک ڏئي ٿو. محبوب سرڪاري ۽ سياسي ڪامورن کان به ڊڄڻ وارو ناهي. روينيو ۽ ايوانن ۾ براجمان نمائندن کي للڪاريندو، عوام جي اهنجن کان واقف ڪرائيندو، پنهنجي ڳوٺن، شهرن، ٻنين، باغن، گهٽين ۽ گهرن ۾ موجود ڏکيائين بابت پنهنجي شاعري ذريعي پروگرامن، ڪانفرنسن، جلسن، علمي ادبي ويهڪن، ليڪچرن، ڪچهرين ۽ رهاڻين ۾ پنهنجي شاعري وسيلي واکا ڪندو پنهنجي فرض جي پورائي جي سعي ڪندو رهي ٿو. محبوب ڏيپر انهيءَ ڳالهه کان چڱي ريت واقف آهي ته حُسن هر دل کي موهي ٿو، پنهنجي طرف ڪشش ڪري ٿو. حُسن انسان جي ڪمزوري آهي. حُسن کي پرڪٽ جو پئمانو مختلف ماڻهن وٽ مختلف آهي پر اهو متفق عليه سچ آهي ته صورت سان گڏ سيرت جو حُسن هر ذي شعور انسان کي پنهنجو گرويده بڻائي وٺي ٿو. انهيءَ کان بچڻ ڏاڍو مشڪل آهي. حُسن اڳيان چڱا چڱا ڪانيو خان جهڪيو پون. هڪ ڳالهه جملي معترضه طور آڻيان ٿو.

ڳالهه ڪن ٿا ته هندستان جو هڪ تمام وڏو پنڊت هوندو هو. تقريباً سمورو عوام سندس اڳيان جهڪندو هو. کيس سجدو ڪندو هو. سندس ڏاڍي هشت ۽ عزت هوندي هئي. سڀ ماڻهو پنهنجي مَن جون مرادون پوريون ڪرائڻ لاءِ وٽس حاضر ٿي

جهڪندا هئا. پنهنجي علائقي کي پنهنجي قدمن ۾ جهڪائي رکيائين. هڪ دفعي سندس ڪنهن مريد کيس رات جي وقت چوري چُپي لڪندي ڪنهن پاسي ويندي ڏٺو. ان مريد ”ساڌو“ کي اها ڳالهه ڏاڍي عجيب لڳي ته دنيا جنهن جي قدم ۾ جُهڪي ٿي سو وري لڪي رات جو ڪنهن جي در جي حاضري ٿو پري؟ سو خفيه طريقي سان سندس پيڇو ڪيائين. آخر ڏٺائين ته اهو پنڊت ڪنهن گهر ۾ داخل ٿي ڪنهن عورت سان مليو. اها ڳالهه ڏاڍي تعجب خيز هئي. همراهه انتظار ۾ ويهي رهيو ته سائين ٻاهر اچي ته اصل حقيقت معلوم ڪجي. جڏهن پنڊت اتان نڪري روانو ٿيو ته هن وڃي رستي ۾ پڪڙي حقيقت کان آگاهه ڪرڻ لاءِ کيس چيو. تعجب وچان چوڻ لڳس ته سائين دنيا اوهان جي قدمن ۾ آهي. پوءِ به توهان ان عورت وٽ ڪيئن بيوس بڻيا آهيو؟ انهيءَ استفسار تي ان پنڊت وراڻيو ته ادا دنيا منهنجي قدمن ۾ مان وري ڪنهن جي قدمن ۾. ان ۾ ڪا ايتري تعجب جي ڪا ڳالهه ناهي.

اسان وٽ جڏهن سُونهن جي ڳالهه ٿيندي آهي ته سڀني جو ذهن عورت ڏانهن ڇڪجي ويندو آهي. انهيءَ ۾ به ڪو شڪ ناهي ته عورت سُونهن جو هڪ روپ آهي، مگر اصل ۾ جنس جي ڪشش ئي نظر ۾ حُسن ڏيکاريندي آهي. باقي اهو لازمي ناهي ته حُسن صرف عورت وٽ ئي هجي. مردن وٽ ڪو حُسن نه هوندو آهي ڇا؟ ها البته ايترو ضرور آهي ته اڪثر عورت جي نظر ۾ مرد حسين هوندو آهي ۽ مرد جي نظر ۾ عورت وٽ حُسن هوندو آهي. انهيءَ کان علاوه انسان جو ڪردار، ان جو عمل، ان جو اخلاق، ان جو رويو، ان جي خدمت جو جذبو ۽ ان جو انداز به حُسن ۾ شامل

هوندو آهي. محبوب ڏيپر انهيءَ ڳالهه کي مد نظر رکندي حقيقي حُسن تي به گهڻو ڪجهه لکيو آهي ته ان سان گڏ مجاز تي به طبع آزمائي ڪئي اٿس. پاڻ حسن جي تعريف ۾ ڪافي، گيت، غزل، ڪلام، ڏيڍ سٽا، ٻه سٽا، ٽي سٽا، چار سٽا، پنج سٽا، ڇهه سٽا ۽ اٺ سٽا شعر لکي پنهنجي فن جو اظهار پڻ ڪيو اٿائين. حڪمرانن جي نلھن ڪوڪلن واعدن، ڏٺن، ڪوڙن دلاسن، نڳين ۽ ڪوڙن وچن خلاف سرعام آواز اٿاري ٿو. انهن نمائندن کي پنهنجا قول و قرار ياد ڏياري کين مهڻا ڏئي ٿو ته پنهنجي ڪيل واعدن کي ياد ڪري هن ماروڙن جي ڪجهه ته سار لهو، ڪجهه ته هنن ابوجهن جي باري ۾ سوچيو.

محبوب ڏيپر هميشه چين تي مُرڪ سڃائي رکي ٿو پر انهيءَ ۾ ڪو شڪ ئي ناهي ته هو درد جو درياھ پنهنجي سيني اندر سمايون ويٺو آهي. سندس چين تي مُرڪ ڏسي سندس ضبط کي سلام ڪندو آهيان ته واقعي هي بزرگ صبر ۽ استقامت جو پهاڙ آهي. کيس زندگيءَ ۾ جيڪي ڏک سُور مليا انهن کي ڏاڍي سهڻي ۽ سلوڻي نموني برداشت ڪري ڪڏهن به پاف ٻاهر نه ڪڍي اٿائين. اصل ۾ سندس طبيعت ۾ ضبط جو مادو سوايو آهي نه ته هوند اڳر پنهنجو اندر کولي پنهنجا ڏک ٻڌائي ته ٻڌندڙ کي به روئڻ اچي ويندو. محبوب ڏيپر هر درد کي پنهنجي دل ۾ هميشه لاءِ دفن ڪري دليري جو مظاهرو ڪيو آهي.⁴⁸

48. ڏيپر محبوب علي محبوب، مون جيئن ڏٺو محبوب کي، حيدرآباد ساحل پرنٽرز اينڊ پبلشرز 2019ع.

محبوب ايلچي آهي

محبوب ڏيپر کي پهريان سگهڙ شاعر جو لقب مليو ۽ پوءِ کيس عوامي سگهڙ شاعر جو لقب مليو ۽ سنڌ جي سگهڙن جي ڪانفرنس ۾ کيس چانديءَ جو تاج پارايو ويو. انهيءَ سان گڏ کيس بوسڪيءَ جي پڳ پڻ پارائي وئي. انهيءَ حوصلا افزائي اسان ميهڙ واسين جي عزت وڌائي. اهو اسان جي ميهڙ لاءِ هڪ وڏو اعزاز آهي. محبوب ڏيپر هڪ عوامي سگهڙ شاعر هجڻ ڪري اسان جي قوم جو سفارتڪار آهي. اسان جي ايندڙ نسل لاءِ ايلچي جي حيثيت رکي ٿو. اسان جي ايندڙ نسل کي پنهنجي ابن ڏاڏن جي ۽ موجوده دور جي تاريخ سهڻن لفظن جي موتين جي صورت ۾ تاريخ جي مالها ۾ پروئي پنهنجي جيون کي ڪارائتو بڻائي ٿو. سندس شاعري ادب جي خدمت بيشڪ آهي پر انهيءَ سان گڏ تاريخ جا سونهري ورق آهي. محبوب جي شاعري اسان جي ماحول ۽ معاشري جي عڪاسي آهي. سڃاڻي ۽ امانت داري سان پنهنجي دور کي قلم جي نوڪ سان قيد ڪرڻ جو کيس ڏانءُ عطا ٿيل آهي. انهيءَ کي ڏات چوان يا ڏانءُ چوان، خدائي ڏين چوان يا خدائي چار چوان، پر محبوب جي محنت کي اهل علم و دانش مڃيو آهي. شاعر ليکڪ جيان سماج جو نبض شناس هوندو آهي. محبوب ڏيپر پنهنجي انهيءَ فرض کي احسن طريقي سان نڀائي رهيو آهي. هو پنهنجي سماج جو بهترين وڪيل آهي. محبوب پنهنجي عوام خاطر پنهنجي پراڻي جي مت پيد کان مٿاهون ٿي سندرو ٻڌي ميدان ۾ ڪاهي پوي ٿو.

محبوب جي زندگيءَ تي ترچي نظر

1998ع ۾ محبوب ڏيپر کي فيض اخبار جو ميهڙ لاءِ سٽي رپورٽر مقرر ڪيو ويو. پاڻ 1980ع کان فيض اخبار جو عوامي شاعر ٿي رهيو. سندس بيت، وايون ۽ شعر شاعري جي ميدان ۾ انفرادي حيثيت رکن ٿا. محبوب جون عوامي ۽ اصلاحي رباعيون انساني ترجماني ۾ دل آويز رهيون آهن. سندس هي رباعي (نظم) ڪرڪيٽ جي نالي سان فيض ۾ ڇپيو.

انگريز اٽڪل ويڙهائي نيٺ
گهر گهر ۾ آ بس ڪرڪيٽ
راند تي ٻڌا ٻار ويناھن
بازيون رکي پوتار ويناھن
ڦٽي ڪري ڪم ڪار ويناھن
هڪ ٻه نه هزار ويناھن
پيا سهڻا سهڻا ڪري سين
گهر گهر ۾ آ بس ڪرڪيٽ
راند جو ٿو ويلو اچي
هوٽل تي ٿو ميلو مچي
گهر گهر ۾ پاتي هڪ نه بچي
ڪاڇ پرائي احمق نچي
پاڪستاني پنجاهه انڊيا ايٺ
گهر گهر ۾ آ ڪرڪيٽ
علم پڄايو ڪاٿي آهي

هر ڪو بينو لاهي پاھي
مڙس ناھي ته زال پئي ڊاھي
نياڻي پنهنجي مرضي چاھي
بازي ملايو پل پوءِ پيٽ
گهر گهر ۾ آ بس ڪرڪيٽ
ڊش ڪرڪيٽ آ ويل مچايو
کوئن اهڙو ڪيل مچايو
هاجو ڪهڙي هيل هڻايو
انگريز هي ڪيل مچايو
بازي ملايون پل پوءِ پيٽ
گهر گهر ۾ آ بس ڪرڪيٽ
جواري تيم ٿا ٿاري ويهن
ڪير گهڻن جا ٿا ڪاري ويهن
پاڪستان انڊيا واري ويهن
هزار تنهن تي هاري ويهن
ڦريو ته والي بال هو نيٺ
گهر گهر ۾ آ بس ڪرڪيٽ
روزي نماز ڏي لاڙو ناھي
دين سان هي ڀر ڏاڙو ناھي
تڏهن پنهنجو چاڙهو ناھي
ون ٿو ٿري سيون ايٽ
گهر گهر ۾ آ بس ڪرڪيٽ
آزادي هن شان لٽيو آ

عزت آبرو مان لٿيو آ
 اڄ جو یر انسان لٿيو آ
 ڏوڪو ڏئي ڪنهن دان لٿيو آ
 ڏيپر هلندي کيسين نيٺ
 گهر گهر ۾ آ بس ڪرڪيٽ
 هٿ تي نياڻي معنيٰ چاهي
 تون ئي ٻڌاءِ ته نانا چاهي
 وٺي آئي چلو ڳانا چاهي
 مليا مهڻا تعنا چاهي
 محبوب اهي ڳالهيون هيٺ
 گهر گهر ۾ آ بس ڪرڪيٽ

خيرپور ناٿن شاهه جي ميلي ۾ سگهڙن جي ڪچهري ٿي. ڪچهري
 جي شروعات محبوب علي ڏيپر جي هن بيت سان ٿي.
 پاءِ کان سير ڀلو، چئي ٿو اڃان ٻڌاءِ ڪير ڀلو
 ان ۾ جو آ ڪاسو ڀلو، هٿ ۾ آ سو ڀلو
 دشمن کان پاسو ڀلو، يار جو آ دلاسو ڀلو
 وراڻي آئي ته

پرڻ جا پير ڀلو، اڃان ٻڌاءِ ڪير ڀلو.⁴⁹

1982ع ۾ ٿي وي پروگرام ڪيائين. جنهن ۾ اعجاز سليم
 عقيلي ۽ سيد محمد صالح شاهه هئا. 1983ع ۾ ريڊيو حيدرآباد تي
 پروگرام ڪيائين جنهن جو پروڊيوسر نصير مرزا ۽ هير هئا.

49. روزاني شام حيدرآباد، آچر 5 ڊسمبر 1999ع

محبوب ڏيپر جي پسندیده صنف بيت ۽ نظم آهي.
 ڏينهنون توڙي رات قلندر
 تن ۾ تنهنجي تات قلندر
 ڏينهنون توڙي رات قلندر
 تنهنجي نگرِي پياري پياري
 ڏسڻ سان جنهن دل آ ناري
 رهن جنهن ۾ هاري ناري
 نهڪي ٿي اڄ وڻ وڻ تاري
 بيحد تنهنجي بات قلندر
 ڏينهنون توڙي رات قلندر
 لال ستي لڇپال قلندر
 پونءِ تي تنهنجا پال قلندر
 مارو ڪر خوشحال قلندر
 جيئن جڳمڳ شال قلندر
 هو هو ۽ هيهاٿ قلندر
 ڏينهنون توڙي رات قلندر
 تنهنجا شيدائي آيا سارا
 ڪٽي گل عقيدت جا پيارا
 نينهن جا بيٺا هڻن نعرا
 ڳچيءَ پائي بيٺا ڳارا
 ڏاهن جي ٻڌ ڏات قلندر
 ڏينهنون توڙي رات قلندر
 سنڌڙي جا او والي سائين

تنهنجو رتبو عالي سائين
 سوالِي نه موتي خالي سائين
 ميلو تنهنجو مثالي سائين
 نفس ماري ڪيو مات قلندر
 ڏينهن توڙي رات قلندر
 سوني ڪلنگيءَ وارا سائين
 پنجن جا او پيارا سائين
 جهڪن تو در سارا سائين
 محبوب ڏيپر پارا سائين
 آهي اعلى تنهنجي ذات قلندر
 ڏينهن توڙي رات قلندر⁵⁰

سخي فضل فقير (راڌن اسٽيشن) جي ڇهين عرس مبارڪ
 تي لڳندڙ ميلي جي محفل موسيقي جي پروگرام ۾ بين فنڪارن،
 شاعرن ۽ سگهڙن سان گڏ محبوب ڏيپر به حصو ورتو.⁵¹
 جنهن وقت لطيف ادبي سنگت ميهڙ جي صدارت محبوب
 ڏيپر وٽ هئي ته پاڻ هڪ پروگرام ڳوٺ مرزا واه ۾ مشاعري ۽
 ادبي ويهڪ جو منعقد ڪرايائين.

لطيف ادبي سنگت ميهڙ طرفان ڳوٺ مرزا واه ۾ شاعرن
 جو ميڙاڪو ٿيو. انهيءَ ميڙاڪي ۾ شريڪ شاعرن اديبن جي هڪ
 وڏي هجوم کي محبوب ڏيپر خطاب ڪندي چيو ته: ”لطيف جو

50. روزاني آفتاب اخبار، مڃتا ڪارن، اڱارو 20 جولاءِ 1999ع

51. روزاني ڪاوش شمارو 110، آچر، 21 نومبر 1999ع

پيغام ڳوٺ ڳوٺ پهچايو وڃي. سنڌ جي شاعرن کي گهرجي ته هو
 لطيف جي وات وٺي لطيف جهڙي شاعري ڪن. لطيف جي فڪر
 تي عمل ڪرڻ سان سنڌ کي ڪوسو واڌ نه لڳندو ۽ نه ئي سنڌ تي
 ڪو ڏکيو وقت ايندو. سنڌ جي سمورن سڄاڻ ماڻهن ۽ شاعرن،
 اديبن ۽ دانشورن کي گهرجي ته هو پنهنجا ويڇا ڇڏي صرف سنڌ ۽
 سنڌي ٻولي جي خدمت ڪن. شاهه لطيف جي ڏسيل راهه تي هلي
 لطيف جي پيغام کي ڳوٺ ڳوٺ پهچائن. انهي موقعي تي لطيف
 ادبي سنگت شاخ مرزا واه جو يونٽ کوليو ويو.⁵²

روزاني عوامي آواز حيدرآباد اخبار ۾ گلزار ڪلهوڙو
 پاتائي طرفان محبوب ڏيپر کان ”سنڌي ٻولي کي بچائڻ ۾ سگهڙن
 جو به اهم ڪردار رهيو آهي“ جي نالي سان محبوب ڏيپر سان ٿيل
 ڳالهه ٻولهه کي قلم بند ڪري ڇپرايو ويو.

محبوب ڏيپر کي سگهڙ محمد ملوڪ عباسي ايوارڊ مليو.⁵³ سگا
 حيدرآباد شاخ طرفان سنڌي لينگويج اٿارٽي جي هال ۾ سگهڙن جي
 ڪچهري ڪونائي وئي. انهيءَ ڪچهري ۾ ڊاڪٽر قاسم ٻگهيو،
 تاج جويو، محمد ابراهيم جويو، ديدار سيال، الهڏنو دايو، مينهل
 گوپانگ، گل بهار پنيرو، غلام حسين باجاري، پنيچل شيخ، يوسف
 لاشاري، قاسم ڪلوڙ، حاجي ڪوسو ۽ رحيم بخش قريشي وغيره

52. روزاني سنڌ حيدرآباد، جمعو 28 جنوري 2000ع

روزاني عبرت حيدرآباد، ڇنڇر 21 جنوري 2000ع

روزاني الڪ، آچر 30 جنوري 2000ع

روزاني هلال پاڪستان ڪراچي، ڇنڇر 29 جنوري 2000ع سال 54، شمارو 27.

53. عوامي آواز حيدرآباد، آچر، 8 ڊسمبر 2013ع

جهڙا نامور اديب شامل هئا. انهيءَ پروگرام ۾ محبوب ڏيپر ”پلي بيگم ڪر بهاري“ ۽ ”هي به تو عشق ڪمائي“ مزاحيه شاعري ٻڌائي اديبن کي خوب ڪلايو.⁵⁴

هن دور ۾ ٿي گهرجي امامت حسين جي مظلوم کي ڪپي ٿي عدالت حسين جي تو نه مڃيو ته ڇا ٿيو، دنيا مڃي رهي آ ڪتابن ۾ پڙهي ڏس ڪرامت حسين جي تيرن جي مينهن ۾ پي سجده قضا نه ڪيئن دين مٿان ٿي ڪيڏي عنايت حسين جي سڀ ڪجهه لٽائي ناني سان وڃن ڪيئن پورو بيهڻ وڻي آ رب پاڪ کي صداقت حسين جي اڄ به در ساڳئي تي ساڳيو ئي سلسلو آ هلندي اچي پئي اڄ پي سخاوت حسين جي سڄي ۾ سر ڪٽائڻ منظر اهو ڇا هوندو پرکي نه ڪوئي سگهيو ولايت حسين جي سر ٻچن سوڌو ڏئي ميدان ويو ملهائي ڇا صبر ۽ سخا ڇا شجاعت حسين جي ذڪر حسين جو شام و صبح زبان تي بي مثال آهي بيشڪ عظمت حسين جي سانجهي صبح التجا آهي در خدا جي هڪ دفعو مولا ڪرائي زيارت حسين جي

54. روزاني شام حيدرآباد، ڇنڇر، 10 آگسٽ 2002ع، جلد 3، شمارو 336.

محبوب در سندن جو ئي غلام آهي ڏيپر کي وڻي آ بيشڪ الفت حسين جي

سنڌ يونيورسٽي ڄامشورو جي ”سيوا“ آفيس ۾ سنڌ سگهڙ لوڪ ادب تنظيم (سلات) ۽ ڄامشورو شهري ايڪشن ڪاميٽي پاران ڪوٺايل جاکوڙي سگهڙ عاجز رحمت الله لاشاري جي ترتيب ڏنل انقلابي سگهڙ محبوب علي محبوب ڏيپر جي ٽئين لوڪ ادب شاعري جي مجموعي ”موتي محبوب جا“ جي مهورت تقريب ۾ ”قربن پري ڪچهري“ ۾ وڏي تعداد ۾ سگهڙن، اديبن ۽ شاعرن کي مدعو ڪيو ويو. انهيءَ پروگرام ۾ محبوب ڏيپر جاگيردارن جا سور ۽ بيت ٻڌائي خوب داد حاصل ڪيو.⁵⁵

ڪلام محبوب ڏيپر ۾ محبوب سماج ۾ ٿيندڙ زيادتين کي بي نقاب ڪيو آهي.⁵⁶

ميهڙ جي هاءِ اسڪول ون ۾ مهراڻ آرٽ ڪلب پاران ريڊيو، ٽي وي ۽ اسٽيج اداڪاره شاهده صنم سان رهاڻ جي موقعي تي سنڌي اصلاحي ڊرامو ”قوم جو وير“ پيش ڪيو ويو. ڊرامي شروع ٿيڻ کان اڳ موسيقي جو پروگرام ٿيو. انهيءَ پروگرام ۾ محبوب ڏيپر ”سسٽيون ساريون مهانگي ڪٿي“ نظم ٻڌائي خوب داد حاصل ڪيو.

سلات پاران لعلو رائنڪ ۾ 100 سگهڙ شاعرن جي مڃتا ڪانفرنس ٿي. انهيءَ پروگرام ۾ ذات ڌڻين کي اڻ ٿڪ محنتن

55. روزاني جيغل حيدرآباد، اڱارو، 15 سيپٽمبر 2015ع.

56. روزاني ڪاوش حيدرآباد، جمع 7 آڪٽوبر 2016ع جلد 27، شمارو 64.

عيوض چاندي جا تاج، بوسڪيءَ جون پڳون ۽ اجرڪ اوڙهايا ويا. انهيءَ پروگرام ۾ شرڪت ڪندڙ سگهڙ ۽ اديب کي مڃتا ميدل، ايوارڊ ۽ شاه جو رسالو انعام ۾ ڏنو ويو. انهيءَ پروگرام ۾ ميهڙ جي هن مشهور مزاهمتي لوڪ شاعر ۽ سگهڙ، سگهڙائپ ۽ شاعري جي ميدان ۾ پاڻ مڃرائيندڙ محبوب ڏيپر کي تاج پهرايو ويو، انهيءَ پروگرام ۾ محبوب ڏيپر سميت 15 سگهڙن کي بوسڪيءَ جون پڳون پارائيون ويون. انهيءَ پروگرام ۾ 200 کان وڌيڪ ڏات ڌڻي شامل هئا. انهيءَ پروگرام ۾ محبوب ڏيپر جي ڪتاب ”ڪلام محبوب ڏيپر“ جي مهورت پڻ ٿي.⁵⁷

محبوب ڏيپر ٽي وي تي سيد محمد صالح شاه سان ٻه دفعا ڪچهري پروگرام ۾ شريڪ ٿيو. ريڊيو تي فتح محمد خان سان ٻه دفعا ڪچهري پروگرام ۾ شرڪت به ڪيائين.

محبوب ڏيپر جو ڪلام ”وڃي ٿو وڃي منهنجو ساهه ٿو وڃي، پرين ڪڍيون پاڙي منجهان گاهه ٿو وڃي، آقي باقي ڪڍيون منهنجا لاهه ٿو وڃي.“ ممتاز لاشاري جي آواز ۾ چيل ڪلام ڏاڍو مشهور ٿيو. محبوب جي پسند جا سگهڙ ملوڪ عباسي، ان جو پٽ ممتاز عباسي، منل جهتيال، لقمان ڪوڪر، شبنم ڪوڪر، روشن ڪوري ۽ دادن فقير آهن.

2016ع ۾ محبوب ڏيپر هڪ روڊ حادثي ۾ زخمي ٿي پيو. کيس ڪاٻي ڇنگهه ۾ فريڪچر ٿي پيو ۽ اک ۾ به ڪافي تڪليف

57. روزاني ارادو لاڙڪاڻو، سومر 7 نومبر 2016ع، جلد 3، شمارو 305

ٿيڻ لڳس.⁵⁸

سند ثقافت يا ڪنهن اداري سندس سار سنڀال نه لڌي، نه ئي ڪنهن سرندي واري سار لڌي. ڏکڻ ۽ تڪليفن سان جهيڙندي پنهنجي غربت آهر علاج ڪرائيندو رهيو. ڪافي عرصو انهيءَ درد کي برداشت ڪندو رهيو. الله رب العزت جي فضل و ڪرم سان اڄ ماشاء الله تندرست ۽ توانو آهي.

محبوب ڏيپر جو ڇهون ڪتاب ”ڏاتر مون کي ڏات ڏني“ جي ڪتاب جي جائزي لاءِ ننڍڙو مهوري پروگرام سائين پروفيسر عبيدالله لاکير صاحب جي آفيس ساهڙ هائوس ميهڙ ۾ منعقد ڪيو ويو. انهيءَ ننڍڙي پروگرام ۾ پروفيسر عبيدالله لاکير، اويس قرني، سائين شفيق چنه، الهوراڻو پٽو، وفا عباس جتوئي، اصغر چانڊيو، منظور مولائي ۽ حماد الله لاکير شامل هئا.⁵⁹

محبوب ڏيپر ۽ خدمت

الله رب العزت هن سنسار جو خالق ۽ مالڪ آهي. هن پنهنجي عبادت لاءِ انسانن ۽ جنات کي پيدا فرمايو. پنهنجي لاتعداد مخلوقات کي انسان جي خدمت ۾ لڳائي ڇڏيو. حضرت انسان کي

58. روزاني سند سجاڳ ڪراچي، اربع، 1 مارچ 2017ع، سال 50، شمارو 217.

روزاني جهونگار ڪراچي، آچر، 22 جنوري، 2017ع، جلد 5، شمارو 183

وفاء سند ڪراچي، اربع، پهرين مارچ 2017ع، جلد 3، شمارو 81.

روزاني جهونگار ڪراچي، اربع، پهرين مارچ 2017ع، جلد 5، شمارو 221

59. روزاني خبرون ڪراچي، اڱارو، 22 مئي 2018ع، جلد 15، شمارو 136.

روزاني محور ڪراچي، اڱارو، 22 مئي 2018ع.

عظمت ۽ اڪرام سان نوازيو اٿائين. انسان کي انسان ۽ انسانيت جي خدمت جو پڻ پابند بڻايو اٿائين. پنهنجي عبادت سان گڏ پنهنجي مخلوق جي خدمت کي به پنهنجي اهم عبادت ۾ شمار ڪيو اٿس. مالڪ ڪائنات ڪا به شيءِ بي فائده ناهي بڻائي. هر هڪ تخليق ڪنهن نه ڪنهن مقصد خاطر ٿيل آهي. هن دنيا منجهه ڪوئي به ناڪاره ناهي. اهڙي طرح هر ماڻهو معاشري ۾ پنهنجي هڪ اهميت جو حامل آهي. هر انسان منجهه الڳ الڳ مڻيا رکي اٿائين. هر ماڻهو منجهه ڪا نه ڪا خوبي ڪمال جي رکي اٿس. انسانيت جي مدد، انسانيت جي خدمت، انسانيت سان همدردي، انسانيت سان چڱائي ۽ انسانيت جي فلاح و بهبود کي اسلام ۾ تمام وڏي اهميت حاصل آهي. آخرت جي ڪاميابي و ڪامراني ۾ حقوق الله سان گڏ حقوق العباد به هڪ لازمي عنصر آهي. اسلام رهبانيت جي مذمت ڪري ٿو ۽ معاشري ۾ رلي ملي رهڻ کي ساراهيو آهي. انسانيت جي خدمت پوءِ اها ڪهڙي به پهلو ۾ ڪئي وڃي پر اها قابل مدح آهي. انسانيت جي خدمت ڪرڻ جو موقعو نصيب ٿيڻ به الله رب العزت طرفان هڪ عظيم نعمت آهي. هر مسلمان انسان جي عظمت ۽ انسانيت جي خدمت کان چڱيءَ ريت واقف آهي. ڪنهن ڪچهري ۾ هڪ دوست جيڪو ڪافي عرصي کان بعد ٻاهرين ملڪ منجهان موٽيو هو اچي حاضر ٿيو. سنگت سان حال احوال ڪندي اها ڳالهه ڪيائين ته اتي اسپتال جي اندر وارد بواءِ آهيان. ڪجهه تفصيلي گفتگو دوران جڏهن اها ڳالهه ڪيائين ته ادا مون کي ماڻهن خاص ڪري لاچار ماڻهن جي خدمت ڪرڻ جو شوق هوندو هو. جڏهن اسپتال ۾ مريضن جي خدمت

ڪرڻ جو موقعو مليو ته ان کي پنهنجي خواب جي تعبير سمجهي خوشيءَ سان سرانجام ڏيندو رهيس. تازو ڪورونا جي ڪري انهيءَ اسپتال کي ڪورونا جي قرنطين سينٽر جو درجو ڏئي ڪورونا جي زد ۾ آيل مريضن کي داخل ڪيو ويو. ايس او پيز تي عمل ڪندي خدمت ڪرڻ ۾ مزو ايندو هو. ڇاڪاڻ ته اهڙن مريضن کان سندن مالڪ به بيزاري يا مجبوري ظاهر ڪري ڪانئن پري ئي رهندا آهن. انهيءَ ڪري سندن الله کان بعد سهارو اسان استاف وارا ئي رهياسين. انهيءَ ڪري اهڙن لاوارث بڻيل ماڻهن جي خدمت ڏاڍي جذبي سان ڪندو رهيس. مان سندس ڳالهيون ڏاڍي تعجب سان ٻڌندو رهيس. منهنجي حيرت جي انتها ئي نه رهي جڏهن اها ڳالهه فخر سان ڪندي الله رب العزت جو شڪريو ادا ڪرڻ لڳو ته الله جي فضل سان مون کي خوب خدمت ڪرڻ جو موقعو مليو. ايتري حد تائين جون ڪراڙن ضعيف مردن جا ڪپڙا تبديل ڪرڻ، هلڻ کان لاچار جي جسماني مڪمل صفائي به جذبي سان ڪندو رهيس. عجيب ماڻهو هو. حالانڪه ٻيا ماڻهو ان ۾ قباحت محسوس ڪندي بس ايترو ئي چوندا آهن ته اسان اتي اسپتال ۾ ملازمت ڪندا آهيون ۽ واقعي پراڻي ماڻهو سو به مريض جي خدمت بس فارملٽي طور يا بي دليو ڪئي ويندي آهي. پر هن جوان ته انهيءَ خدمت ڪرڻ کي عبادت ئي سمجهيو. سلام آهي منهنجن جو سنڌ امڙ جي اهڙن جوڌن کي جيڪي بنا ڪنهن نسب ۽ نسل جي مجبور ماڻهن جي خدمت سڄي لڳن سان ڪري فخر محسوس ڪن ٿا. ماڻهو جڏهن واپس پاڪستان ايندا آهن ته اهو بانور ڪرائيندا آهن ته اسان اتي معتبر ٿي وڏي معيار سان رهيا آهيون. انسانيت جي وجود جو

اصل ڪارڻ حقوق الله آهي ته ان سان گڏ حقوق العباد جي اڏائڻي پڻ آهي. محبوب ڏيپر هميشه انهيءَ فڪر ۾ هوندو آهي ته حقوق الله ۾ به ڪوشش ڪري پنهنجي فرائض ۾ ڪوتاهي نه ڪجي ۽ حقوق العباد ۾ ڪجهه سرس ئي رهجي. چوٽه الله جي رضا سندس بندن جي دعائن ۾ پنهنجي ڀاڱي ۾ معاملي ۾ اسان جي علائقي جي اديبن کان تمام گهڻو اڳتي آهي. کيس اهو ڪنهن به صورت قبول ناهي ته ڪنهن جي به دل ۾ سندس لاءِ ڪا ننڍڙي به ڏک جهڙي ڳالهه باقي رهي.

محبوب هڪ منظر ڪش

قلم جي طاقت جو اندازو هر اهل علم کي بخوبي هوندو آهي. قلم ۾ تمام وڏي طاقت ٿئي ٿي. ان طاقت جو استعمال قلم ڏيڻ تي منحصر هوندو آهي ته هو ڪيئن ٿو قلم کي استعمال ڪري. قلم استعمال ڪرڻ جا ٻه به پهلو ٿين ٿا. هڪ منفي ٻيو مثبت. اگر قلم کي مثبت پهلو ۾ استعمال ڪجي ته انقلاب برپا ڪري سگهجي ٿو، نسل سنواري سگهجي ٿو، ايندڙ نسلن کي پنهنجي آبا و اجداد جو پيغام، انهن جا ڪارناما، انهن جا حالات، انهن جي زندگيءَ جو سمورو احوال پيش ڪري سگهجي ٿو، نسلن ۾ شعور اجاگر ڪري سگهجي ٿو، جوڌن جو جوش جاڳائي سگهجي ٿو، موجوده دور جي ماڻهن ۾ اتساهه پيدا ڪري سگهجي ٿو وغيره جهڙا انيڪ فائده قلم جي استعمال سان حاصل ڪري سگهجن ٿا. قلم جو هڪ استعمال شاعري پڻ آهي. شاعري سان عوام منجهه اتساهه پيدا ڪري سگهجي ٿو، ماڻهن ۾ ولولو آڻي

سگهجي ٿو، معاشري جي عڪاسي سان گڏ اصلاح ڪري سگهجي ٿي. محبوب ڏيپر انهيءَ ڳالهه کي هيئن ۾ هنڊائي انهيءَ مقصد حاصل ڪرڻ لاءِ جتن ڪندي نظر اچي ٿو. هو پنهنجي شاعري ۾ هر بري عمل جي مزاحمت ڪري ٿو. هر سُنائي جي ساراهه ڪري ٿو. پنهنجي احتجاج ۽ مزاحمت کي ڪڏهن سيريس لفظن ۾ شاعري جي روپ ۾ آڻي ٿو ته وري ڪڏهن مزاح جو طريقو استعمال ڪري ماڻهن جي اصلاح ڪرڻ جي ڪوشش ڪري ٿو. ڪڏهن دشمن کي للڪار ڪري کيس پنهنجي ڌرتي ۽ وسيلن تي قابض ٿيڻ جي خيال جو انجام ڏيکارڻ جي ڪوشش ڪري ٿو ته وري ڪڏهن پنهنجن جوڌن جو رت گرمائڻ جي محنت ۾ رڌل رهي ٿو. محبوب عوام جي هر عمل جو عيني گواهه بڻجي سُنن جون سُنايون ڳڻائي ٿو ته وري نيڪي جي چادر ۾ لڪيل وحشين جي پت وائڪي ڪري ٿو. ظالم جي ظلم کي عيان ڪري اعلى ايوانن تائين مظلومن جي فرياد رسيءَ لاءِ وڪيل بڻجي ميدان ملهائڻ جي ڪوشش ڪري ٿو. محبوب ڏيپر چالاڪ لويي لونڊڙين کي خوب ڄاڻي عوام اڳيان سندن اصل چهرو آڻي پنهنجي دانائي ظاهر ڪرڻ سان گڏ انهن کان بچڻ جا گس ڏيکاري پنهنجي حڪمت کي پڻ ظاهر ڪري ٿو. عوام اڳيان ڪوڙا واعدا وچن ڪري کين بيوقوف بڻائي سڪڻا اعلان ۽ دلاسا ڏيڻ وارن تان پردو پري ڪري عوام کي انهن ڌڻن کان بچائڻ جي ڪوشش پڻ ڪري ٿو. محبوب ڏيپر انسانن جي ڪردارن کان بخوبي واقف آهي. کيس خبر آهي ته ڪيئن اسان جي سماج ۾ وڏيرا شاهي پنهنجي مال و ملڪيت ۽ ڏاڍ تي مست هاڻي بڻجي غريب عوام لاءِ آزار بڻيل آهي. ظالم وڏيرا غريبن جو الهه تلهه

ٻهارڻ جي چڪر ۾ پنهنجا سڀ هربا هلائڻ ٿا. غريب کي غريب تر بڻائي پنهنجا خزانا ڀريا، غريب کي جهالت جي اونداهه ۾ ڌڪيلڻ ۾ وسان گهٽايو کين اٿن. ظالم وڏيرا غريب هارين جو رت پي انهن کي ۽ انهن جي نسلن کي پنهنجو غلام بڻائي رکڻ جي ڪوشش ۾ محو آهن. محبوب ڏيپر پنهنجي قلم ذريعي اهڙن ڀوتارن کي وائڪو ڪري ٿو. انهن مظلوم غريب ماڻهن جي فرياد بڻجي ايوانن تائين واکا ڪرڻ جا وس ڪري ٿو. غريب ۽ نوجوان نسل ۾ سجاڳي پيدا ڪرڻ جا جتن ڪري ٿو.

محبوب ڏيپر جي شاعري ۾ اڪثر ڪري غريب مظلوم عوام، مزدور، محنت ڪش طبقو، ظلم جو ستايل مسڪين ۽ ماروٽڙا ئي موضوع رهيا آهن. اها ئي وجہ آهي جو کيس ”عوامي سگهڙ شاعر“ جو خطاب مليو آهي.

محبوب ڏيپر ڪنهن جي ڪاڻ نه ڪيڻ وارو، ڌوڪي فريب کي وائڪو ڪرڻ وارو، ڳڻ ۽ ڇاپلوس کي منهن تي چئي ڏيڻ وارو سڄو ۽ ڪرو انسان آهي. انهيءَ باري ۾ پاڻ ئي چوندو آهي: ”پلي ڪو فني خان سڏائي، هر ڪو پنهنجي گهران ٿو کائي“.⁶⁰

سندس اها ادا سستي شهرت پٺيان پنهنجو دين ايمان وڪڻڻ وارن کي بلڪل نه وڻندي آهي جنهن ڪري پنهنجي دلي پڙاس ڪيڻ لاءِ محبوب ڪهڙو شاعر آهي؟ محبوب ڪهڙو سگهڙ آهي؟ محبوب کي شاعري جي ڪا ڄاڻ آهي ئي ڪونه. جهڙا موضوع چيڙي ان تي بحث ڪندا آهن. محبوب ڏيپر کي الله رب

العزت تمام گهڻي عزت عطا فرمائي آهي. بلا شبه سنڌي ادب جا شهنسوار سندس ڏات کان چڱيءَ ريت واقف آهن ته ان سان گڏ ميهڙ ۽ آس پاس جا ننڍڙا ٻار به هن بزرگ عوامي سگهڙ شاعر کي گهڻو سڃاڻندا آهن. محبوب حاسدن جي پرواهه نه ڪندو آهي. بلڪ هو انهن جي بحث جي باري ۾ ڳالهائڻ به پسند نه ڪندو آهي. پاڻ چوندو آهي ته: ”مناقض جي پاڪر کان غيرت واري جي گار پيلي آهي.“⁶¹

جوان جو پٽ ڏسو ڪهڙا لفظ استعمال ڪري حاسدن لاءِ تاثر پيش ڪري ٿو. پاڻ چوندو آهي ته:

”پلي سان ڀلائي ته هرڪو ڪري پر
 برن سان ڀلائي وڏي ڳالهه آ“
 ”مان ادب اخلاق جو گهورو آهيان،
 نه ڪٽندو ڪنهن جو ٿورو آهيان.“

هن سڄي ۽ ڪري انسان جي صبر کي به سلام آهي جو ماڻهن جي ڪسي ڪڙوي ڳالهين تي خاموش ئي رهندو آهي. محبوب ڏيپر جي اها به هڪ خوبي آهي جو هو پنهنجي زندگيءَ ۾ پيش ايندڙ اڪثر واقعن کي پنهنجي شاعري ۾ سهيڙي بيان ڪندو آهي. ڪٿي ڪنهن شهر، ڪنهن ڳوٺ يا ڪنهن علائقي ۾ ڪا خوشي جي ڳالهه ٿي، خوشي مليس، ڪنهن عزت و اڪرام کيس، ڪنهن کان ڪو ڌڪ مليس، ڪنهن ڳڻڻ جي ڪوشش کيس، ڪنهن دل ڌڪايس، ڪنهن ڌوڪو ڏنس، ڪنهن برو سلوڪ کيس، ڪنهن برو رويو اختيار کيس، ڪنهن ڪو طعنو ڏنس يا

ڪنهن اجايو لپاڙ هينس يا ڪا ڏکوئيندڙ خبر ٻڌائين، ڪو اڻ وڻندڙ واقعو ڏنائين يا ٻڌائين مطلب ته پنهنجي زندگيءَ جي هر منظر کي پنهنجي شاعري منجهه قيد ڪري وٺي ٿو. سندس ڪتاب پڙهڻ سان ساڻس پيش آيل اڪثر واقعن جي خبر پئجي وڃي ٿي. اگر سندس شاعري ۾ اهڙي منظر ڪشي ڪيل جا مثال ڏيڻ لاءِ سندس شاعري جا نمونا پيش ڪندس ته ڳالهه ڪجهه واضع ٿي ويندي. اهڙا ڪجهه مثال پيش ڪجن ٿا ته جيئن پڙهندڙن کي ڳالهه جو ثبوت پيش ٿي وڃي.

محبوب جو هنر

محبوب ڏيپر جي قلمي ڏات کيس ڏيهن ۾ مشهور ڪيو آهي. پاڻ پنهنجي ڏات سان ڪافي حد تائين سڄو رهيو آهي. پاڻ پنهنجي ڏات جو استعمال ڪرڻ جو هنر به ڄاڻي ٿو.

محبوب ڏيپر پنهنجي سادي سنڌي ٻوليءَ ۾ پنهنجا وڏا وڏا ويچار پيش ڪرڻ جو هنر خوب ڄاڻي ٿو. کيس الله رب العزت طرفان اهڙي ڏات ميراث ۾ مليل آهي. سندس شاعري ۾ پنهنجي علائقي ٻولي جي سونهن سمائل نظر اچي ٿي. سندس خيال عوامي آهن جن کي ڏاڍي خوبصورتيءَ سان پيش ڪندو آهي.

محبوب ڏيپر گهٽ تعليم هئڻ باوجود مليل ڏات کي استعمال ڪري وڏن وڏن اهل علمن جيان علمي ادبي خدمت ۾ گوءَ کڻي چڪو آهي. پاڻ سنڌي ادب جي واڌاري لاءِ پنهنجي ڏات کي عبادت سمجهي انهيءَ خدمت کي پنهنجي جيون جي سفلتا بڻائي جستجو ۾ مڱن رهيو آهي. محبوب ڏيپر پنهنجي غربت کي به

پنهنجي خدمت ۾ عذر بڻائي چپ ڪري نه وينو بلڪ پنهنجي همت حوصلي سان توڪل بر خدا ڪري پنهنجي ٻين خواهشن جو ڳلو گهوتي، زندگيءَ جي ڪافي مجبورين کي پٺ تي اچلي پيٽ ۽ نفس کي بکيو رکي ماروئڙن جي فرياد رسائڻ، سماج جي عڪاسي ڪرڻ، نسل جي اصلاح ڪرڻ، نصيحت جا گس ڏيکارڻ، نيڪي ڪرڻ جي ترغيب ڏيڻ ۽ برائي کان روڪڻ پاڻ تي فرض سمجهي ان کي اوليت جي بنياد تي ادا ڪرڻ جو ارادو ڪيو. محبوب ڏيپر پنهنجي غربت کان مايوس نه آهي. هو پاڻ کي عطا ٿيل هن ڏات کي انهيءَ جو عيوض سمجهي شڪر ادا ڪري ٿو. پاڻ نيڪ نيت سان پنهنجي خدمت ۾ وڌڻ جي ڪوشش ڪري ٿو ته الله ساڻن طرفان کيس مدد ملي سڪون جي صورت ۾ نصيب ٿئي ٿي.

اها ڳالهه ڪندي سندس هڪ شعر ذهن ۾ اچي ويو. اهو منهنجي هن ڳالهه جي ڪجهه عڪاسي ڪري ٿو. اهو شعر قارئین جي خدمت ۾ حاضر آهي.

سني ڪنهن دعوت تي مون کي پي گهرايو
ڪائي پيٽ پريان اهڙو ڍڙ ڪرايو
ڪڪڙ ڪوڻا ۽ ڪڙهايون ڪي آڻيو،
هيڏي هوڏي توهان ڇا لاءِ ٿا ٿاڻيو
ڪائي مزو تن جو ناهي مون ڪو ماڻيو،
ڳالهه منهنجي کي توهان نه ٿا يار ڄاڻيو،
جي وڻيو ته چونڊس هڻڙو وڌايو،
ڪائي پيٽ پريان اهڙو ڍڙ ڪرايو
”ڏيپر“ چئي ڏونگن مان ڪائي پيٽ ڀريو،

ڪڍي وياھون پيٽئون ھاڻي ڪو نه مريو،
 ڪاٺبو اڻ ميو نڪي ڌيان ڌريو،
 اڳي يا پوءِ آخر پوئتي وريو،
 محبوب مٿان ديڳيون ڪي سيري جون ورايو،
 ڪاٺي پيٽ پريان اهڙو ڍڙ ڪرايو⁶²

محبوب ڏيپير جا شاگرد

محبوب ڏيپير کي الله رب العزت عمرو ڪرڻ جي سعادت
 نصيب فرمائي. پاڻ هڪ عمرو ڪيو اٿائين. پاڻ دبئي جو چڪر به
 لڳائي آيو. کيس دبئي ۾ سندس گهاٽن دوستن محترم عبدالرسول
 سولنگي، حاجي شاه محمد گاڏهي ۽ حاجي اشرف گاڏهي زور پري
 گهمڻ لاءِ گهرايو. اتي هنن دوستن کيس دل جي چاهت سان پاڻ وٽ
 رهايو، خدمت چاڪري ڪئي ۽ دبئي جو سير ڪرايو.

محبوب ڏيپير جا ڪيترائي شاگرد رهيا. پاڻ بنا ڪنهن فرق
 جي هر شاعر جي اصلاح ڪرڻ ۽ شاعري جي فن جا گر ۽ صنفون
 سيکارڻ ۾ ڪافي سخي رهيو آهي. پاڻ هر ڪنهن جنهن سندس
 اصلاح قبول ڪئي هجي کي شاگرد نه چونڊو آهي بلڪه منهنجو
 دوست ئي چونڊو آهي. باقي جيڪي سندس شاگردي قبول ڪري
 کيس پنهنجو استاد مڃن ٿا انهن ۾: الهورايو پٽو، وفا عباس
 جتوئي، محمد عمر تيوڻو، بشير چانڊيو، احمد رضا آڳرو، فاروق
 ملاح ۽ عبدالله ملاح شامل آهن. محبوب ڏيپير سنڌي، سرائڪي ۽

62. ڏاتر مون کي ڏات ڏني، ص 126.

اردو زبانن ۾ شاعري ڪئي آهي.

محبوب ڏيپير جي پسند

پسند جا شاعر: شاهه عبداللطيف ڀٽائي، مخدوم محمد زمان طالب
 الموليٰ، استاد بخاري، اسحاق راهي، ناظم منگي، نشتر ناٿن
 شاهي، انور جوکيو ۽ علي دوست عاجز آهن.

پسند جي موسم: جهڙالي موسم، سنهڙي وسڪاري سان گڏ هوا
 گهلي ته اڃان وڌيڪ وڻندڙ آهي.

پسنديده شخصيت: رسول الله صلي الله عليه وسلم

پسنديده ڪتاب: قرآن مجيد

پسنديده سياسي شخصيت: مرحوم قاضي شفيق احمد مھيسر ۽

مرحوم رفيق احمد مھيسر

پسنديده رنگ: سفيد (اڇو)

پسنديده کاڌو: دال، پلي

پسنديده شربت: لسي

پسنديده شهر: ميهڙ

پسنديده شاعر: حاجي غلام نبي مھيسر ۽ مخدوم طالب الموليٰ

پسنديده فنڪار: ممتاز لاشاري

پسنديده فنڪاره: عابده پروين ۽ صنم ماروي

پسنديده گل: گلاب

پسنديده لباس: شلوار، قميص، اجرڪ، ٽوپي، پڳڙي

پسنديده اداڪار: سڌير

پسنديده مزاحيه فنڪار: قادر بخش منو

پسنديده ميهڙ جي شخصيت: شمس الدين بلبل
پسنديده ميهڙ جي زندهه شخصيت: پروفيسر عبيدالله لاکير
پسنديده پنهنجو شعر :

پاو کان سير ڀلو، چئي ٿو اڃان ٻڌاء ڪير ڀلو

محبوب ڏيپر تي اهل قلم جي رقم طرازي

محبوب علي ”محبوب“ ڏيپر جي محنتن کي مان ڏيندي
ڪجهه قلم ڏئين پنهنجي لکڻين ۾ کيس شامل ڪيو آهي. انهن
جو ذڪر هن ريت آهي.

ڪارونجهر تحقيقي جرنل

محبوب ڏيپر ادب ۾ جيڪا خدمت ڪري رهيو آهي اها
اسان ميهڙ وارن جي لاءِ عزت جي ڳالهه آهي. اسان محبوب ڏيپر
جي محنت تي ناز ڪري اهو فخر ڪري سگهون ٿا ته اسان جي
ميهڙ اڃان به اهڙا سڀوت پيدا ڪري رهي آهي جيڪي سنڌي ادب
۾ نالو ڪمائي اسان ميهڙائين جو ڳاٽ اونچو رکن ٿا. تحقيقي
جرنل ۾ ڇپيل تحقيقي مضمون ۾ ڪنهن به ماڻهوءَ جو تذڪرو،
سندس ڪلام جو تذڪرو، ڪنهن به قول کي بطور دليل پيش
ڪرڻ ۽ سندس ڪنهن به ڪتاب جو دليل ڏيڻ يا حوالو ڏيڻ ان
ماڻهوءَ جي علم ۽ قدڪاڻ جي اهميت کي ظاهر ڪري ٿو. اسان
ميهڙ واسين لاءِ محبوب ڏيپر قابل فخر شخصيت آهي. بيشڪ
ميهڙ جي ماڻهن وٽ محبوب ڏيپر جي محنت کي اهو مان ۽ مرتبو
ڀلي نه به مليو هجي پر اهل علم قدردانن وٽ محبوب واقعي مان
ماڻي چڪو آهي. محبوب ڏيپر جو تذڪرو Higher Education

Commission طرفان Recognize ٿيل جرنل اندر ڪنهن مضمون ۾
ٿئي يا سندس ڪتابن جو تذڪرو ٿئي يا سندس ڪتابن جو حوالو
پيش ڪجي ته اهو اسان ميهڙ واسين لاءِ به هڪ وڏو اعزاز آهي.
محبوب ڏيپر جي ڪتابن جو تذڪرو ڪارونجهر تحقيقي جرنل
جلد 6 شمارو 11 ڊسمبر 2014ع اندر ڇپيل ڊاڪٽر ڪمال ڄامڙو
صاحب جو مضمون ”سنڌي لوڪ ادب تي 1970ع کان 2013ع تائين
ٿيل تحقيق جو جائزو“ ”An Analysis of Research on Sindhi Folklore
(1970-2013)“ ۾ 1970ع کان 2013ع تائين مختلف سگهڙن جي
ڪتابن جو ذڪر ڪندي محبوب ڏيپر جي ٻن ڪتابن ”پنهنجي
شاعري پنهنجو رنگ“ ۽ ”منا ٻول محبوب جا“ جو ذڪر به ڪيو
آهي. هنن ڪتابن کي سگهڙن جي ڪتابن جي لسٽ ۾ 38 نمبر تي
”پنهنجي شاعري پنهنجو رنگ“ ۽ 63 نمبر تي ”منا ٻول محبوب
جا“ لکيا اٿائين. ڪارونجهر تحقيقي جرنل جي صفحي نمبر 35 ۽
36 تي ڪتابن جي لسٽ ۾ محبوب ڏيپر جا هي ٻه ڪتاب به شامل
آهن. ڊاڪٽر ڪمال ڄامڙو صاحب اسان جي سنڌي ادب ۾ سنڌ جي
حيثيت رکي ٿو. ڊاڪٽر صاحب محبوب ڏيپر جي محنت کي
مڃندي سندس ڪتابن کي سگهڙن جي ڪتابن جي لسٽ ۾ شامل
ڪيو آهي. هي اسان ميهڙ واسين لاءِ قابل فخر ڳالهه آهي.

ميهڙ جو مڻيادار سگهڙ محبوب علي محبوب ڏيپر

محبوب ڏيپر جي فن فڪر ۽ شخصيت تي هي جامع
مضمون ميهڙ جي سني اديب محترم زاهد ابڙو جو لکيل آهي. هي
مضمون حيدرآباد منجهان نڪرندڙ ماهوار هزار داستان ڊسمبر

2018ع، سال/جلد 30، شمارو 2 ۾ رسالي جي صفحي نمبر 120 ۽ 121 تي ڇپيل آهي. هن مضمون ۾ محترم زاهد ابڙو محبوب ڏيپر جي زندگي ۽ خدمتن کي هن مختصر مضمون ۾ ڏاڍو جامع انداز سان سهيڙيو آهي. هن مضمون ۾ ڏاڍي عمدہ پيرا ۾ محبوب جي زندگيءَ جي باري ۾ معلومات مهيا ڪئي اٿائين. هن مضمون ۾ ڏاڍي عمدہ پيرا ۾ محبوب ڏيپر جي زندگي ۽ خدمتن بابت لکيو آهي. هي مضمون آهي ته مختصر پر لکڻي جامع ۽ سولن لفظن ۾ لکي محبوب جي زندگي ۽ محنتن جو احاطو ڪيو اٿائين. هي مضمون محبوب ڏيپر جي باري ۾ ڪافي معلومات مهيا ڪري ٿو.

محبوب جي گجھارت:

جيڪي ٻولي ڪري ٻولي ڪن،
تن کي ڪهڙا مال جا پيا،
جيڪي هائو ڪري نه ڪن.

پڇڻي: تن کي ڪهڙا گهوڙا پيا.⁶³

جيون سفر سڱ جو

ميهڙ جي عظيم مفڪر، دانشور، علمي، ادبي شخصيت، محسن قوم، ٻين جو درد دل ۾ رکڻ واري مهان سپوت محترم سائين الهرڪيو ڳورڙ صاحب پنهنجي يادگيرين کي قلمبند ڪري ڪتابي صورت ۾ ڇپرايو. ان ڪتاب جو نالو ”جيون سفر سڱ جو“ رکيائين. هن ڪتاب ۾ پنهنجيون يادگيريون لکندي زندهه علمي

63. ماهوار هزار داستان، ڊسمبر 2018ع، جلد / سال 30، شمارو 2، ص 121.

ادبي شخصيتن تي رقم طرازي ڪندي محبوب ڏيپر مٿان به قلم هلائيندي هڪ ننڍو پر جامع مضمون لکيو اٿائين. هن مضمون ۾ محبوب ڏيپر جي زندگيءَ جو سرسري احوال ڏنو اٿائين. هي مضمون ڪتاب جي صفحي نمبر 456 ۽ 457 تي ڇپيل آهي. هن مضمون جي آخر ۾ محبوب جو لکيل مولود آندو اٿائين. اهو مولود هن ريت آهي.

مديني هل مدينو ڏس گهمي هتڙي رهيو ڇا هي!

ادا ڏس روضو عربي جو چمي هتڙي رهيو ڇا هي!⁶⁴

وڻ وڻ تاري

هي ننڍڙو ڪتاب ميهڙ جي مشهور شاعر ۽ اديب محترم انور جوڪيو صاحب جو تصنيف ٿيل آهي. هن ڪتاب ۾ مختلف اديبن شاعرن جا سوانحي خاڪا ۽ شاعريءَ جا ڪجهه نمونا ڏنا اٿائين. هن ڪتاب تي صفحا نمبر ڏنل ناهن. هن ڪتاب ۾ محبوب ڏيپر تي هڪ صفحي تي مشتمل سوانحي خاڪو لکيل آهي.

هن ڪتاب ۾ محبوب ڏيپر جو ڪلام الڳ جاءِ تي پوري

صفحي تي مشتمل ڇپيل آهي. اهو غزل هن ريت آهي.

وهو ميهڙ تنهنجا رنگ
بصر گوبي واڱڻ هتڙي آهن يار پتاتا
پالڪ پينديون به ڪريلا ميه لال چماتا
آهن موريون مڱ ۽ جوئر ساريون مڪئي سنگ

64. ڳورڙ، الهرڪيو، جيون سفر سڱ جو، ص 456، حيدرآباد، پارس پرنٽرز گاڏي کاتو 2011ع.

وهو، ميهڙ، تنهنجا رنگ⁶⁵

آواز سنڌ

حيدرآباد منجهان نڪرندڙ رسالي آواز سنڌ جي ڊسمبر 2019ع جي شماري 9 ۾ ڊاڪٽر نديم ابڙو جو لکيل محبوب ڏيپر جي سوانح ۽ خدمات تي مشتمل مضمون ڇپيو. هي مضمون رسالي جي صفحي نمبر 34 تي ڇپيل آهي. هي مضمون زاهد ابڙو جي مضمون جهڙو آهي.

سوينيئر 2015ع هاءِ اسڪول ون ميهڙ

محترم سائين مولانا حبيب الله ڏيرو المعروف حبيب حضوري هاءِ اسڪول ون ميهڙ جي ڪجهه تاريخ کي سهيڙي ڪتابي شڪل ۾ ڇپرائي پترو ڪيو. هن سوينيئر ۾ ميهڙ جي به ڪافي تاريخ محفوظ ڪئي وئي آهي. هن ڪتاب جي صفحي نمبر 21 تي ميهڙ جي زندهه شاعرن جي فهرست ۾ محبوب علي ”محبوب“ ڏيپر جو نالو به شامل ڪيو اٿائين.

سنڌڙيءَ تي سر ڪير نه ڏيندو!

هي ڪتاب باڊه ڄاڻي سنڌي ادب جي بهترين ۽ قابل صحافي، اديب، نثر نويس ۽ شاعر دوست ديدار شاد گوپانگ جو ترتيب ڏنل آهي. هي ڪتاب سنڌ جي هڪ سؤ مشهور شاعر حضرات جو مختصر تعارف ۽ ڪلام جو نمونو پيش ڪري ٿو. هن

65. جوکيو، انور، وڻ وڻ ٿاري، ڪي اين شاهه، لاکير پريس 1999ع.

ڪتاب جي صفحي نمبر 256 ۽ 257 تي محبوب ڏيپر جا چؤ سٽا ”تنهنجي پيءُ جي بستي ناهي“ ۽ هڪ گيت ”گهر ڌڻي کي مهمان ڊٻائي“ شامل آهن.

سنڌ ڪتن ڪا سستي ناهي
تنهنجي پيءُ جي بستي ناهي
سنڌ مان حصي جي دعوى ڪري
ڏس هيءُ تو سستي ناهي

سنڌ جو پاڻي ٿو ڦري غير، اڃان چئين ٿو ڇاڇا خير
وقت اهو ٿو آيو پاڻو، ڪات ڪهاڙا لاهيو پاڻو
ڊيم هتي جنهن ناهيو پاڻو، سسي تنهنجي لاهيو پاڻو
پليت پاتو هتڙي پير، اڃان چئين ٿو ڇاڇا خير⁶⁶

ڏيئا جرڪيا ڏيهه ۾

هي ڪتاب به ديدار شاد گوپانگ جو مرتب ڪيل آهي. هي ڪتاب گڏيل شاعري تي مبني آهي. هن ڪتاب جي صفحي نمبر 80 تي محبوب ڏيپر جو هڪ صفحي تي تعارف ڏنل آهي ۽ ڇهه (6) صفحن تي سندس شاعري جو نمونو پيش ڪيو اٿائين. شاعري جي نموني ۾ پنج ڪافيون ”راتيون ۽ ڏينهن ساڳيا ماحول ڇو مٽيو آ“، ”امڙ جي نانءُ“، ”پاءُ پاءُ لاءِ نٿو ڪجهه ڪري“، ”هڪ ٻئي تان پٽ پيءُ جي ڀڄي پٽ پئي آ“، ”ڌڻي تعليم قوم جا ٻچڙا سڌاريو“، ٻه

66. گوپانگ، ديدار شاد، سنڌڙيءَ تي سر ڪير نه ڏيندو، ص 256، 257،

ڄامشورو، موسي پبليڪيشن 2018ع.

نظر ”دنيا وڌي پئي ڳالهه صحيح آ“، ”ڪو لاش اچي هت پوريءَ ۾ پيو“، ٻه غزل ”زندگيءَ جو فلسفو آ پيار ۾“، ”دل سڄي رات بي فڪر نند ۾“، ٻه ڪلام ”منهنجو نالو سامهون ايندو هوندئي، ضمير بجا ڏيندو هوندئي“ ۽ ”چانهه وارن پي ريت کي چاڙهيو“ شامل آهن.⁶⁷

سند سلامت فورم

ميهڙ تعلقي جي سماجي تنظيم ”سند سلامت فورم“ جي ڪارڪردگي ۽ سماجي جاگرتا سرگرمين بابت 2021ع ۾ هڪ ڪتاب ڇپرايو ويو. انهيءَ ڪتاب جو نالو ”سند سلامت فورم“ رکيو ويو. هن ڪتاب جي آخر ۾ محبوب ڏيپر جو سند سلامت فورم جي خدمت بابت لکيل هڪ طويل نظر ”هي فورم زندهه آباد رهي“ ڪتاب جي صفحي نمبر 61 کان 63 تائين ڇپيل آهي. ان طويل نظر جو هڪ شعر پيش خدمت آهي.

هر هنڌ رنگ رچائڻ وارا
محفلون خوب مچائڻ وارا
ڪنهن جي ورسِي رهاڻ به ڪن پيا
هاري پورهيت کي ساڻ به ڪن پيا
جڻو جوڙي هي هليا سارا
ڪنيٽون چونڊي ماڻهو پيارا پيارا
تن جو سڀ سان ٿو اتحاد رهي

67. گوپانگ، دیدار شاد، ڏيئا جرڪيا ڏيهه ۾، ڇاپو پهريون، ص 87، حيدرآباد، سمبارا پبليڪيشن 2019ع.

هي فورم زندهه آباد رهي⁶⁸

Dadu at a Glance

هي ڪتاب دادو ضلعي جي سابق ڊپٽي ڪمشنر ڊاڪٽر نياز علي عباسي صاحب لکيو. هي ڪتاب انگريزي زبان ۾ لکيل آهي. هن ڪتاب ۾ دادو ضلعي جي جاگرافي، جاتين، ماڳن، بيهڪ، شخصيتن، شهرن، ادارن مطلب ته دادو ضلعي جي پوري تعارف تي مشتمل آهي. هن ڪتاب ۾ محبوب ڏيپر جي باري ۾ لکيو ويو آهي. هن ڪتاب ۾ محبوب جي باري ۾ هيئن لکيل آهي.

Folk poet Mahboob Ali son of Muhammad Sadiq Depar was born in 1947 at village Qadir Bux Depar near Radhan. He is creating poetry from 1975. His one book is published.⁶⁹

ڊاڪٽر نياز علي عباسي صاحب کان ڳوٺ قادر بخش ڏيپر نزد رادڻ جي غلطي ٿي آهي. ڇو ته ڳوٺ قادر بخش ڏيپر ميهڙ شهر جي اولهه ۾ واقع آهي ۽ رادڻ ميهڙ جي اوڀر ۾ ۽ ٻنهي جي درميان تقريباً 35 کان 40 ڪلو ميٽرن جو فاصلو آهي.

صراط الهدى

اداره علوم اسلامي شانتی نگر ڪراچي منجهان پروفيسر مولانا غلام عباس قادري صاحب جي سرپرستيءَ ۾ نڪرندڙ

68. سند سلامت فورم، ص 62، حيدرآباد، ساحل پرنٽرز اينڊ پبلشرز 2021ع.

69. Abassi, Niaz Ali, Doctor, Dadu at a Glance, p 271, Dadu, District administration, 2011.

ماهوار رسالو صراط الهدى جي خصوصي نمبر ”حضرت علامه مولانا كريم بخش مگسي“ جي صفحي نمبر 27 ۽ 28 تي محبوب ڏيپر جو مفتي كريم بخش مگسي رحمت الله عليه جي شان ۾ چيل نظم لکيل آهي. انهيءَ نظم جو عنوان ”سو سائين كريم بخش مگسي يار“ آهي. انهيءَ نظم جو هڪ بند قارئین جي خدمت ۾ پيش ڪجي ٿو.

جوانيءَ کان وٺي پيريءَ تائين
پير نه پوئتي ڪيائين سائين
خدمت هيءَ ڇا ٿو ڀانئين
ويهي ڪيو جنهن ورد وينجهار
سو سائين كريم بخش مگسي يار⁷⁰

هن رسالي جي صفحي نمبر 26 تي محبوب ڏيپر جا ٻه چؤستا پڻ موجود آهن. اهي چؤستا هي آهن:

سدا سائين وڏن جي ٿي ميهڙ ڄڻ ڪاڻي
لڳي ڪنهن جي نظر وٺي اڃانڪ الاڻي
نه ٿو اهڙو مان محسن سگهان پائو ڀلائي
”محبوب“ راج رلائي علم ڪاڻ عجيب ويو
علم ڪاڻ عجيب ويو هتي وڏو ڪيو وس

70. قادري، مولانا غلام عباس، ماهوار صراط الهدى، ص 27، سلسلو 33،
ڊسمبر 2006، ڪراچي، احمد پرنٽنگ پريس.

اچي راهه حقيقيءَ جو غازي ڏسيو گس
ورد ڏسي وحده جو لاهي قلب تان پيو گس
”محبوب“ انهيءَ کي جس جنهن ڏسي راهه رسول ﷺ جي

پرينءَ جي پچار

سيد حافظ فقير محمد شاه صاحب جي تصنيف ٿيل
بخاري بزرگن جي سوانح حيات ۽ شاعري تي مشتمل هن ڪتاب
جي ٻن صفحن تي مشتمل محبوب ڏيپر جي منقبت لکيل آهي.
انهيءَ منقبت جو هڪ بند هن طرح آهي.

عاشق رسول هئا سارا سائين، ولي خدا جا پيارا سائين
هنيئون حق جا نعرا سائين، اچن اوري پري وارا سائين
سيني مريدن لاءِ اندر نارا
مرشد نوري درگاه وارا⁷¹

تنهنجي سهڻي سار

ميهڙ جي اولهه اتر طرف ٿورڙي فاصلي تي پيري مهيسر
جو مشهور ڳوٺ آهي. هن ڳوٺ جي عظيم علمي شخصيت سائين
مولانا اله بخش مهيسر ۽ سندس فرزند ارجمند مفتي محمد
مهيسر صاحب علم جي اهڙي ته جوت جلائي جو هر طرف نور ئي
نور جون لائون روشن ٿيون. انهيءَ علمي ڳوٺ جي شاعر محمد
صديق ”نماڻو“ مهيسر پنهنجي شاعري جو مجموعو بنام ”تنهنجي

71. فقير محمد شاه بخاري، مولانا، حافظ، پرينءَ جي پچار، ڇاپو پهريون، ص
89، حيدرآباد، ساحل پرنٽرز اينڊ پبلشرز 2016ع.

سھڻي سار، سنڌي ساهت گھر حيدرآباد منجهان جنوري 2010ع ۾ ڇپائي پڌرو ڪيو. هن ڪتاب ۾ ٻه اکر بنا ”نماڻي جو نينهن“ محبوب ڏيپر طرفان لکيل آهن. محبوب ڏيپر جو هي مضمون ڪتاب جي صفحي نمبر 37 کان 42 تائين پنجن صفحن تي مشتمل آهي. محبوب ڏيپر هن مضمون ۾ نماڻي مهيسر جي شاعري جو احوال ۽ سندس ذاتي تعارف وغيره لکڻ سان گڏ تعارف پنهنجي شاعري ذريعي به لکيو آهي. سندس لکيل نماڻي مهيسر جي ڪتاب ۽ ذاتي تعارف کي پڙهندڙن لاءِ پيش ڪجي ٿو.

نالو جنهن جي ڪتاب جو آ ”تنهنجي سھڻي سار“، محمد صديق ذات مهيسر آ ماڻهو منو يار، ڄائو گھر محمد عثمان جي قرب ڪيو ڪلتار، جنم اوڻيه سو ستھتر ۾ ٿيو پيدا سدورو ٻار، سائين ناظم گوهر ڏنس سڀئي اختيار، تخلص نماڻو رکي تنهنجو ڪيئون اظهار، ڏهون مهينو تاريخ ڏهين ٿيو سومر سدورو وار، تعليم اتر پاس ڪري هي نڪري ٿيو نروار، سدا رهي باغ بهار ”ڏيپر“ ساري ڏيهه ۾.⁷²

موهيا نه ڪنهن مال

هي ڪتاب ميهڙ جي عظيم علمي، ادبي، سياسي ۽ سماجي

72. مهيسر، محمد صديق، تنهنجي سھڻي سار، ص 37، حيدرآباد، سنڌي ساهت گھر 2010ع.

شخصيت حضرت مولانا سيد علي اڪبر شاھ صاحب جي سوانح ۽ خدمات تي مبني آهي. هي ڪتاب ميهڙ جي علمي خاندان جي علمي فرد مولانا حبيب الله ڏيرو المعروف حبيب حضوري لکيو آهي. هن ڪتاب ۾ سيد علي اڪبر شاھ صاحب کي محبوب ڏيپر طرفان پيش ڪيل منظوم خراج تحسين ڪتاب جي صفحي نمبر 274 ۽ 275 تي ڇپيل آهي. محبوب جي انهيءَ شاعري جو نمونو پيش خدمت آهي.

عمر سخا ۾ جنهن هئي گهاري
الله الله بي وائي نه واري
چنڊ جيان چمڪي صورت ساري
منڪر نبي ﷺ جي کان عاري
سڀ کي ڏسي جنهن حق جي راه
جيئي جيئي سائين علي اڪبر شاھ⁷³

سدائين سفر ۾

ميهڙ جي مشهور سماجي ۽ ادبي شخصيت جنهن پنهنجي جيون جو مقصد ئي ٻين جي پلائي سمجهيو ۽ پنهنجي پوري زندگي ٻين جي خدمت ۽ مدد ڪرڻ ۾ گذاري، سائين حاجي عبدالڪريم ٻگهيو پنهنجي ڪتاب ”سدائين سفر ۾“ ڪتاب جي صفحي نمبر 102 تي محبوب ڏيپر جي باري ۾ هن طرح رقم طراز

73. ڏيرو، حبيب الله، حضوري، موهيا ڪنهن نه مال، ڇاپو پهريون، ص 274، ميهڙ، سيد حاجي علي اڪبر شاھ يادگار ڪاميٽي ميهڙ ضلع دادو 2000ع.

آهي. ”سگهڙ محبوب ڏيپر جهڙو نالو تهڙو ماڻهو واقعاتي شاعري جو شاهه، ڪاريگر ۽ نج عوامي شاعر آهي. سندس هڪ گيت ”لسي سڀ کي ماري وئي“ تمام گهڻو مشهور ۽ مقبول ويو.⁷⁴

سڄڻ ڏنو جن

ميهڙ جي مشهور علمي ۽ سماجي شخصيت سائين الهرڪيو ڳورڙ تي لکيل مضمونن ۽ تاثرات تي مبني هن ڪتاب ۾ محبوب ڏيپر طرفان سائين الهرڪيو ڳورڙ صاحب کي پيش ڪيل منظوم پيٽا ڪتاب جي ٻن صفحن تي مشتمل آهي. سندس نظم جو عنوان ”سائين الهرڪيو جوان هو“ آهي. انهي منظوم پيٽا جو هڪ بند هن ريت آهي.

سڏي سڀ کي سڌاريو سائين
پير نه پوئتي واريو سائين
ٻڌندن کي به تاريو سائين
هنيانءُ سڀ جو ناريو سائين
دادو ميهڙ جو شان هو
سائين الهرڪيو جوان هو.⁷⁵

مهان ماڻهو ميهڙ جا

هي ڪتاب راقم الحروف جو تحقيقي ڪتاب آهي. هي

74. بگهيو، حاجي عبدالڪريم، سدائين سفر ۾، ص 102، حيدرآباد، پارس

پرتنگ پريس 2012ع.

75. ڳورڙ، اعجاز، جڻ ڏنو جن، ص 125، ڪراچي، بشارت پبليڪيشن 2014ع.

ڪتاب ميهڙ تعلقي جي 110 سياسي، سماجي، ادبي ۽ علمي شخصيات جي سوانحي مضامين تي مشتمل آهي. هن ڪتاب جي پهرين ڀاڱي جي صفحي نمبر 284 کان 287 تائين چئن صفحن تي محبوب ڏيپر جي سوانح، فن، فڪر ۽ شخصيت جي باري ۾ لکيو اٿم. منهنجو هي ڪتاب شاد پبليڪيشن طرفان جنوري 2021ع ۾ ڇپجي منظر عام تي آيو.

محبوب جي محنت

محبوب ڏيپر جي شاعري ڪافي ٻين ڇپيل ڪتابن ۽ رسالن ۾ ڇپجي چڪي آهي. انهن جو مختصر احوال هن ريت آهي.

آس

هي ڪتاب ميهڙ جي الشفيق ويلفيئر ايسوسيئيشن ميهڙ جي 2016ع ۽ 2017ع جي ڪارڪردگي تي مبني آهي. هن ڪتاب اندر مختلف مضمونن ۽ شاعري به ڏني وئي آهي. هن ڪتاب جي صفحي نمبر 187 ۽ 188 تي محبوب ڏيپر جو مهانگائي تي لکيل نظم بنام ”هيڏي مهانگائي“ ڇپيل آهي. محبوب ڏيپر جو هي نظم ستتيهه 37 ستن تي مشتمل آهي. هن نظم جا ٻول آهن:

ڪيڏي مهانگائي هلي سال

ڪيئن ڪندا ڏس ٻچڙي وال⁷⁶

76. چنو، شفيق احمد، آس، ص 187، ميهڙ، الشفيق ويلفيئر ايسوسيئيشن

2017ع.

وڻ وڻ تاري

محترم انور جوکيو صاحب جي تصنيف ٿيل هن ڪتاب جي شروع ۾ محبوب ڏيپر جو لکيل ميهڙ جي باري ۾ تعارفي مضمون بنام ”ميهڙ پنهنجي موتين داڻا“ لکيل آهي. محبوب ڏيپر جو هي مضمون پڙهڻ سان ايئن محسوس ٿئي ٿو جڻ ميهڙ کي گهمي رهيا هجن يا پنهنجي اکين سان ڪنهن وڏي اسڪرين تي ميهڙ جو مشاهدو ڪندا هجن. محبوب جو هي مضمون ميهڙ جي جاگرافي، تاريخ، شخصيات، زراعت، بيهڪ ۽ نظارن کي خوب چڱي ريت بيان ڪري ٿو. هي مضمون ڪتاب جي ڏهه 10 صفحن تي مشتمل آهي. محبوب جو هي مضمون واقعي پڙهڻ جهڙو آهي. هي مضمون محبوب جي نشري صلاحيت کي ظاهر پڻ ڪري ٿو.

سرهاڻ جا گيسو

هي ڪتاب ميهڙ جي نوجوان سماجي شخصيت مرحوم حاجي عبدالشڪور ٻگهيو جي وفات کان پوءِ مٿس لکيل مضمون، ڪالم، شاعري ۽ تاثرات جو مجموعو آهي. هن ڪتاب جي آخر ۾ حاجي عبدالشڪور ٻگهيو جي شان ۾ محبوب جي شاعري ڇپيل آهي. ان جو نمونو پيش ڪجي ٿو.

مهرڻ جو موتي هيو حاجي عبدالشڪور

سند جو سرمه هيو حاجي عبدالشڪور

سند پريس ڪلب جو پڻ روح روان،

حق فائونڊيشن جو هو چيئرمين⁷⁷

سند سجاڻ سگهڙ ڊائريڪٽري

سلاط ”سنڌي لوڪ ادب تنظيم“ طرفان سنڌ جي سگهڙن جي مختصر تعارف ۽ شاعري جي نمونن تي مشتمل هڪ ڊائريڪٽري ڪتابي صورت ۾ آغا نورمحمد پناڻ جي نگراني ۾ 2005ع ۾ ڇپجي منظر عام تي آئي. هن ڪتاب ۾ ميهڙ جي محبوب ”محبوب“ ڏيپر جو مختصر تعارف سندس تصوير سان گڏ، شاعري جو نمونو ۽ خط و ڪتابت جي اثريس ۽ رابطو نمبر ڪتاب جي صفحي نمبر 43 تي ڇپيل آهي. هن مختصر تعارف ۾ محبوب جي ڄمڻ جو سال 1952ع لکيل آهي. اها ليکڪ کان سھو ٿي آهي. محبوب ڏيپر جي ڄمڻ جو سال 1947ع آهي. هن ڪتاب ۾ محبوب ڏيپر جي شاعريءَ جو پيش ڪيل نمونو پيش ڪجي ٿو.

ڄائو جڏهين پاڻ پيغمبر سوئي سدورو وار چوان،
بگڙيل باغ ۾ موسم منڙي آئي ان کي بهار چوان،
نظر آيون ٿي شام جون ماڙيون دنيا روشن روشن ٿي وئي،
ظاهر ٿيو آ نور نبيءَ جو ديدن لئه ديدار چوان،
درو صلواتون دم دم ڏيپر دل سان پڙهجن دائر قائم،
تو کان ٿو ”محبوب“ گهري ڪو مدني پيارو پيار چوان⁷⁸.

77. چانڊيو، ساجد، سرهاڻ جا گيسو، ڇاپو پهريون، ص 176، حيدرآباد، پارس پرنٽنگ پريس گاڏي کاتو 2020ع.

78. پناڻ، آغا نورمحمد، سند سجاڻ سگهڙ ڊائريڪٽري، ص 43، ڪراچي، سنڌيڪا اڪيڊمي 2005ع.

هءِ ڪيڏو پري ويو آهين

مشتاق بخاري طرفان مرتب ٿيل سنڌ جي مشهور شخصيت مرحوم اشرف الزمان پير چنداميءَ جي شخصيت تي مختلف ماڻهن طرفان لکيل مضمونن، ڪالمن ۽ تاثرن تي مبني ڪتاب ”هءِ ڪيڏو پري ويو آهين“ ۾ محبوب ڏيپر جي طرفان محبت جي پيٽا شاعريءَ جي روپ ۾ ڪتاب جي صفحي نمبر 41 تي ڇپيل آهي. انهيءَ منظوم پيٽا جو هڪ بند قارئین جي خدمت ۾ پيش ڪجي ٿو:

هن جي غم ۾ سارا ڏنم،
ڀائر ڀائٽيا پيارا ڏنم،
ڳوٺ ۽ تر وارا ڏنم،
محبوب ڏيپر پارا ڏنم،
ٿي ادب جو ڪيڏو ويو نقصان،
هو مرد مجاهد غازي جوان⁷⁹

غزل رنگ

هي ڪتاب حيدرآباد ۾ رهندڙ باڊه ڄاڻي مشهور اديب، شاعر، نثر نويس، ڪالم نگار ۽ صحافي ديدار شاد گوپانگ جو مرتب ڪيل آهي. هي ڪتاب شاد پبليڪيشن حيدرآباد طرفان ايس ايمر ڊجيٽل پرنٽنگ حيدرآباد منجهان 2022ع ۾ ڇپرائي پڌرو ڪيو ويو آهي. هي ڪتاب سنڌ جي 51 شاعرن جي غزلن تي مشتمل آهي.

79. مشتاق بخاري، هءِ ڪيڏو پري ويو آهين، ص 41، لاڙڪاڻو، بخاري

پبليڪيشن 2022ع.

هن ڪتاب ۾ راقم کي پڻ شامل ڪيو ويو آهي. هن ڪتاب جي صفحي نمبر 105 کان 110 تائين 6 صفحن تي محبوب ڏيپر جا غزل ڇپيل آهن. شروع ۾ محبوب ڏيپر جي تصوير سان گڏ هڪ صفحي تي مشتمل سندس تعارف ڏنل آهي. انهن غزلن جا عنوان ”مان ته رنس بيا پي رنا دل راجن کي آ روئاري وئي، دشمن آهين بڻيو وڏيرا، دنيا ڇڏي هزارين سڪندر هليا ويا، قرب ڏئي ٿا ڪهن ماڻهو ۽ سنڌي ٻولي قومي ٻولي پاڪ پياري زنده آباد“ آهن⁸⁰.

سنڌي ادبي سنگت سنڌ

ميهڙ جي مشهور علمي ادبي شخصيت محترم سائين عبدالستار ”عبد“ مگسي طرفان ضلعي رابطي سيڪريٽري دادو (عبد مگسي) جي ڪارڪردگي رپورٽ ڪتابي صورت ۾ بنام سنڌي ادبي سنگت سنڌ سيپٽمبر 2021ع ۾ ڇپرائي پڌرو ڪيو. انهيءَ ڪتاب جي صفحي نمبر 8 تي پهرين نومبر 2020ع بروز آچر اسپيد آفيس، ساھڙ ھائوس ميهڙ ۾ سنڌ سجاڳ شاعر تنظيم پاران نعتيه مشاعري ۾ محبوب ڏيپر جي شرڪت جي ڳالهه ڪئي وئي آهي. هن ڪتاب جي صفحي نمبر 21 تي 5 فيبروري 2021ع بروز جمع اسپيد آفيس ۾ مشاعرو ٿيو. انهيءَ پروگرام ۾ محبوب ڏيپر جي شرڪت جي ڳالهه پڻ لکيل آهي. هن ڪتاب جي صفحي نمبر 24 تي 21 فيبروري 2021ع بروز آچر تي العباس هوٽل ميهڙ ۾ راقم الحروف جي ڪتاب ”مهان ماڻهو ميهڙ جا“ جي مهورتي تقريب ٿي. انهيءَ پروگرام جي ميزباني محبوب ڏيپر ڪئي جي

80. شاد، ديدار گوپانگ، غزل رنگ، ص 110، حيدرآباد، ايس ايمر ڊجيٽل پرنٽنگ 2022ع.

ڳالهه لکيل آهي.⁸¹

منل ماڳ وسن

لاڙڪاڻي ضلعي جي بهترين شاعر فقير محمد منل جهتيال جي شاعري جي مجموعي ”منل ماڳ وسن“ ۾ سنڌ جي ڪجهه مشهور سگهڙن، شاعرن ۽ فنڪارن جون تصويرون ڏنل آهن. انهن تصويرن منجهه، ڪتاب جي صفحي نمبر 59 تي محبوب ڏيپر جي تصوير نالي سان گڏ شامل ڪئي وئي آهي.

نيٺ پرينءَ جي آسري

هي ڪتاب ميهڙ جي شاعر محترم سائين اويس قرني مهيسر جي شاعريءَ جو مجموعو آهي. هن ڪتاب ۾ محبوب ڏيپر جا ٻه اکر بنام ”قرني گهرو قرب جو“ شامل آهن. هي ٻه اکر هن ڪتاب جي صفحي نمبر 18 ۽ 19 تي ڇپيل آهن. هن مضمون ۾ محبوب ڏيپر اويس قرني جي فن تي بهترين مضمون لکيو آهي. هن مضمون ۾ پنهنجو هڪ شعر اويس قرني لاءِ لکيو اٿائين اهو هي آهي.

اڪيون وڃي اڪين سان اويس جون ته اڙيون
پرين جي ته پسڻ لاءِ کيس روح رڙيون
تن کي يار تڙيون ته ڏئي نه سگهيو ڏيپر چئي⁸²

81. مگسي، عبد، عبدالستار، سنڌي ادبي سنگت سنڌ، ص 24، حيدرآباد، سنڌ راڻي پبليڪيشن 2021ع.

82. مهيسر، اويس قرني، نيٺ پرينءَ جي آسري، ص 19، حيدرآباد، سحر پرنٽنگ پريس گاڏي کاتو 2013ع.

عقيق مڱرين چوهڙ جمالي منجهان نڪرندڙ ماهوار عقيق
مڱرين ۾ محبوب جي شاعري شامل آهي.

محبوب جي غير محفوظ شاعري

محبوب ڏيپر ميهڙ جي ڪيترن ئي ادبي پروگرامن، رهاڻين، مهورتن ۽ ملهائيل شامن جي باري ۾ شاعري ڪئي آهي، جيڪا انهيءَ پروگرام جي پمفليت يا دعوت نامن ۾ ڇپيل آهي. پاڻ اهڙي شاعري کي سنڀاليو به ڪونه اٿائين. اهڙي شاعري جو نمونو پيش ڪجي ٿو.

راقم جي پهرين ڪتاب ”مهان ماڻهو ميهڙ جا“ جي مهورتي پروگرام جيڪو ”سنڌ سجاڳ شاعر تنظيم ميهڙ“ طرفان 21 فيبروري 2021ع تي العباس هوٽل ميهڙ ۾ منعقد ڪيو ويو. انهيءَ پروگرام جو سمورو خرچ ڪرڻ وارو ۽ پروگرام منعقد ڪرائڻ وارو محبوب ڏيپر ئي هو. محبوب ڏيپر انهيءَ پروگرام لاءِ هڪ وڏو پينافليڪس ٺهرايو هو. انهيءَ پينافليڪس تي ڪتاب بابت سندس هي شعر لکيل هو.

ڪتاب مهان ماڻهو ميهڙ جا اهو اعجاز آندو ڪالهه
جدوجهد سان جاکوڙيو آهي سوڍر به ٿي سال
ميڙي چونڊي گڏ ڪيا جنهن هيرا موتي لال
يلي تنهن تي پال ڏاڍا ڪياهن ”ڏيپر“ چئي

7 جولاءِ 2019ع تي دم چينل جي ريجنل بيورو چيف محترم پير بخش مينگل سان ”سنڌي ادبي سنگت شاخ ستي ميهڙ“ طرفان رهاڻ ملهائي وئي. انهيءَ پروگرام جي دعوت نامي تي

محبوب ڏيپر جو هي شعر لکيل هو.

سنڌي ادبي سنگت شاخ ستي ميهڙ يارن جي آيار
رهاڻ پير بخش مينگل سان ملهايون پيا منار
اسان اديب اهل قلم وارن جي سڏي لهون پيا سار
اهي ميڙاڪا هزار پيا ”محبوب“ ڪيون ميهڙ ۾

27 جنوري 2019ع تي سنڌي ادبي سنگت شاخ ميهڙ طرفان
ميهڙ جي اديب ۽ صحافي مرحوم پاويل جوڻيجو سان ادبي رهاڻ
ملهائي وئي. انهيءَ پروگرام جي دعوت نامي ۾ محبوب ڏيپر جو
هي شعر لکيل هو.

سنڌي ادبي سنگت شاد رهي
ستي ميهڙ زندهه آباد رهي
هي محبت ”محبوب ڏيپر“ جي
پلي يارن کي سدا ياد رهي

”سنڌ سلامت فورم“ طرفان ميهڙ جي ليکڪ، محقق،
تاريخدان ۽ صحافي مرحوم پاويل جوڻيجو جي چاليهي جي
بنسبت هڪ يادگار ”تعزيتي ميڙاڪو“ 13 فيبروري 2022ع تي بروز
آچر پرائمري اسڪول ڳوٺ گهاڙي ۾ منعقد ڪيو ويو. انهيءَ
پروگرام جي پينافليڪس ۽ دعوت نامي تي محبوب جو هي تي
ستو لکيل آهي.

موت مُڙئين ڪين ڪي ماري وڌئي مير
پاويل مرد مجاهد هو ڪنڊ ۾ گويا ڪير

جيءُ کي ڏئي جهير ڏاڍو وئين تون ڏيپر کي.

محبوب جي ٻيڙي توڪل تي

محبوب ڏيپر پنهنجي معاشي فڪر کي الله رب العزت
مٿان چڏي ڏئي ٿو. پاڻ چوندو آهي ته ”ادا رازق رحمان پاڻ آهي،
ڏکيو سڪيو رزق اسان تائين ضرور رسائي وٺي ٿو. اها الڳ ڳالهه
آهي ته لذت ۽ مزيدار کاڌا قسمت سان نصيب ٿين ٿا. پر اهو به
شڪر آهي ته ڪڏهن ڪڏهن ئي سهي پر نصيب ته ٿين ٿا. الله
سائين جا ڪجهه اهڙا بندا به آهن جن کي پن ويلن کائڻ جي وسعت
به ڪونهي، انهن کي اهي طعام جيڪي اسان کي ڪڏهن ڪڏهن
نصيب ٿين ٿا پر انهن کي ته اهي بلڪل نصيب ئي ڪونه ٿين ٿا.
اهي به رڪي سڪي کائي الله سائين جو شڪر ادا ڪن ٿا ته اسان
کي به پنهنجي خالق ۽ رازق جو شڪر ڪرڻ گهرجي جو اسان کي
پنهنجن ڪيترن ئي بدنن کان وڌيڪ سڪيو رکيو اٿائين. ادا الله
سائين جا احسان آهن، صحت جهڙي انمول نعمت نصيب آهي.
انهيءَ جو صحيح قدر اهو ٻڌائي سگهندو جيڪو انهيءَ کان
وانجهيل هوندو. مون مٿان وري به پنهنجي مالڪ جا اڻ ڳڻيا
احسان آهن. الله سائين جو اهو به ڪرم آهي جو مون کي اولاد به
صالح عطا ڪيو اٿائين. ٻچڙن جي طرفان به بلڪل مطمئن آهيان. نه
ته توهان پنهنجي سماج جي طرف ئي نظر ڊوڙائي ڏسو ته توهان
کي اڪثر ابن جي اکين ۾ لڙڪ نظر ايندا، امڙيون روئندي
ملنديون، پيئرن جو پوتيون ڳوڙهن سان پتل ملنديون، پاءُ پاءُ جو
ويري ملندو. الحمد لله مون کي منهنجي گهروارن طرفان اطمينان

حاصل آهي. اهو به رب ڪريم جو هڪ وڏو احسان اٿس. بس پنهنجي آخرت جو ڪجهه ثمر جوڙي وٺان ۽ ڪجهه محنت موت کان بعد به ٿورڙو وقت ڪتابن جي صورت ۾ جيئڻ ٿو چاهيان. رزق جي حاصل ڪرڻ جي گهڻي لالچ به نه ڪندو آهيان. بس جيترو نصيب آهي اهو ته هر حال ۾ ملي رهندو پوءِ ڇو ان تي پنهنجون صلاحيتون صرف ڪيان؟ جنهن جو ضامن رب ڪريم آهي.“ محبوب ڏيپر واقعي جيڪا ڳالهه ڪري ٿو انهيءَ تي عمل پيرا پڻ آهي.

محبوب ڏيپر نينهن نپائي ٿو

ماڻهن جي طبيعت مختلف ٿيندي آهي. هر هڪ جو پرڪڻ جو پئمانو به مٿ هجي ٿو. ڪنهن جي نظر ۾ ڪو سهڻو آهي ته ٻئي جي نظر ۾ ٻيو. يعني نظر نظر جو ڦير آ. ڪنهن ماڻهوءَ کي ڪنهن جي ڪا ادا وڻي ٿي ۽ هو مٿس موهت ٿي پوي ٿو. اهڙي طرح لازم ناهي ته ساڳيو ماڻهو سڀني جي نظر ۾ واقعي سهڻو هجي. اها به انساني فطرت آهي ته جڏهن ڪنهن سان محبت ٿي پوندي آهي ته پوءِ معشوق منجهه صرف خوبيون ئي خوبيون نظر اينديون آهن. عاشق کي پنهنجي معشوق جي هر خامي به خوبي ئي نظر ايندي آهي. مشهور آهي ته ليلی رنگ جي سانوري هئي، سندس چهري جا نين نقش به ڪي خاص نه هئا. ڪنهن مجنون کان پڇيو: اي قيس! ڏي خبر! ليلی نه ايتري گوري رنگت واري آهي، نه ئي ايتري سهڻي ۽ منهن مهاندي واري آهي. منجهس ڇا نظر آئي جو پاڻ سردار، سردار جو پٽ ٿي پنهنجو پاڻ ۽ پنهنجي پيءُ

ڪي ملڪن ۾ خوار ڪيو اٿئي؟ اهو ٻڌي قيس ورائيو ته: ادا ليلی ليلی آهي! سامهون ليلی هجي ۽ ڏيڍ توهان جي هجي. ليلی توهان کي خاڪ نظر ايندي! سامهون ليلی هجي ۽ نظر منهنجي هجي پوءِ ڏسو ليلی، ليلی نظر ايندي، پوءِ خبر پوندي ته ليلی ڇا آهي! سو ٻئي جي معشوق منجهان آسانيءَ سان ڪميون ڪوتاهيون ڪڍي سگهجن ٿيون. اها ئي ساڳي ڳالهه هتي به نظر اچي ٿي. محبوب ڏيپر جي حق سچ جي خوبي ڪجهه طبقي کي خامي نظر اچي ٿي. هو محبوب کي جٽ، شاعري کان بي خبر، اچيس ڪجهه ڪونه ٿو وغيره جهڙا طعن ٿنڪا ڏئي پنهنجي دل کي تسلي ڏيندا آهن. ڪين صرف محبوب سان ئي عداوت ناهي، بلڪ پاڻ تي قياس ڪري ٻين به اهل علم قلم ڏئين جي باري ۾ اهڙو گمان رکڻ ٿا. ڪجهه اهي جيڪي پاڻ ادب ۾ به اڌارا هوندا آهن، يعني سندن ڪا خدمت نه هوندي آهي پر علم جي پهڙن مٿان تنقيد جا پٿر پيا اچيندا آهن، مگر اهي علمي ساگر پنهنجن موجزن لهرن سان اهڙي تنقيد کي پٽ تي اچي پنهنجي منزل طرف روان دوان هوندا آهن. مون جڏهن سائين حبيب حضوري جي سوانح ۽ خدمات تي مشتمل ڪتاب آندو ته مون کي به ڪجهه اهڙن ادب کان اُلڙجي کائيندڙ ماڻهن جا تنقيدي جملا ٻڌڻا پيا. ڪجهه جا اخلاق کان ڪريل الفاظ ڏاڍي امتحان منجهان گذرڻ تي مجبور ڪري رهيا هئا. آخر جڏهن سائين مولانا جوهر بروهي صاحب سان اها ڳالهه ونڊيم ته سائين فرمايو ته بابا! اهي ادب کان خالي ڪوڪلا اٿئي. انهن کان پاڻ ادب ۾ به ستون به لکڻ ڪونه ٿيون پڄن. سو ويچارا ٻين تي محض تنقيد ڪري پنهنجي دل خوش ڪن ٿا. جڏهن ڪو اهڙي ڳالهه ڪري

ته کيس ڪتاب کولي چئو ته چڱو مان نه ٿو لکان تون ڀلا لکي
ڏيکار! اگر عقل وارو هوندو ته ٻيهر تنقيد نه ڪري سگهندو باقي
اگر بي نڪو هوندو ته بابا اهڙا هر دور ۾ ملندا آهن. سو اهڙن جي
پرواهه ڪرڻ بنا پنهنجن محنت جاري رک. مون کي اها حوصلا
افزائي جيڪا سائين جوهر بروهي صاحب ڏني بلڪل اهڙي طرح
محبوب علي ”محبوب“ ڏيپر به تسلي ڏني. حالانڪ پاڻ محبوب
ڏيپر مٿان جيڪا ڪڙوي ڪسي تنقيد ٿيندي آهي انهيءَ کي انهن
ماڻهن جي بيماري ۽ مجبوري سمجهي نظر انداز ڪري پنهنجي
منزل طرف روان دوان رهي ٿو. پاڻ اهڙن ماڻهن جي حسد ۽ ساڙ
جي پرواهه ڪرڻ بنا پنهنجي حصي جي محنت سان نينهن نپائيندو
پيو اچي.

محبوب ڏيپر سچ چئي ڏيڻ جو عادي آهي. ٻه نمبر ۽
مڪروه ڪردار جي به پٽ وائڪي ڪندو رهي ٿو. ڪڏن ڪرتوتن
وارن کي سندن ڪردار جو مڪروه چهره پنهنجي شاعري جي
آئيني ۾ صاف ڏيکاري کين احساس ڏيارڻ جي ڪوشش ڪري ٿو.
کين شرمسار ڪري سٺو بڻجڻ جي ترغيب پڻ ڏئي ٿو.

محبوب پنهنجي سماج جي ڪڏن ڪردارن کي وائڪو
ڪندي اهڙي ته حقيقي ۽ سچي ترجماني ڪري ٿو جو پڙهندڙ گويا
پنهنجي اکين سان اهي منظر ڏسي رهيو هجي.

نروار ٿي اڄ نينهن پيو آ

گدڙ بڻجي شينهن پيو آ

ڏس ڪاٿي مڇي جو مينهن پيو آ

هر خطرو بڻجي ڏينهن پيو آ

اهو ئي من کي مونجهارو آ
اڄ ڪلر ۽ ڪنجر جو وارو آ
ٻڏي سچ جو ٻيڙو رهيو آ
ڪير نه ڪنهن سان پيڙو رهيو آ
دشمن ويڙهي جو ويڙهو رهيو آ
سدا ڪوڙ ۽ سچ جو جهيڙو رهيو آ
چوندا ڏيڻو ڪنهن کي ڌارو آ
اڄ ڪلر ۽ ڪنجر جو وارو آ
ڪنجر ڪيئن ٿو اڏي ڏسو
سچ کي ڪيئن ٿو ٽڏي ڏسو
ٿو سچ جو ٻيڙو ٻڏي ڏسو
ڪوڙ ٿو هر هنڌ ڪڏي ڏسو
وتو چال بازن هي چارو آ
اڄ ڪلر ۽ ڪنجر جو وارو آ
بي نقاب ڪوڙا سارا ڪبا
ظاهر محبوب اڃا ڪارا ڪبا
الڳ پنهنجا هي چارا ڪبا
در مولا جي گچيءَ ڳارا ڪبا
ڏيهه ڏيپر جو ٿيو مارو آ
اڄ ڪلر ۽ ڪنجر جو وارو آ⁸³

83. ڏيپر، محبوب علي، ڏاتر مون کي ڏات ڏني، ص 94، 95، 96، حيدرآباد،

ساحل پرنٽرز اينڊ پبلشرز 2018ع.

پئسي پويان ٿو پڇي هر ڪو
الله سائين هاڻي ڪرم ڪر ڪو
ماڻهو بڻجي پيو آ ڄرڪو
ويو انسانن جو ارڪو ترڪو
آ تيل ڇاڙهي جن ماحول بگاڙيو
هر ڪنهن پنهنجو ريت آ ڇاڙهيو
آهي سچ چوڻ کان سڀ کي برو
ناهي ڪنهن ڏي ڌيان ڪو ذرو
ڪن ديس پاڻي جو سودو ڪرو
چون اڪين اڳيان مسڪين ٿرو
وير الائي تن ڪهڙو پاڙيو
هر ڪنهن پنهنجو ريت آ ڇاڙهيو⁸⁴

غداري جو لڳي ويو اٿئي چٽو
سند مان تنهنجو روز آ ڪٿو
هاڻي حرامي ڦٽو ڦٽو
وجهندي مٿي ۾ هاري ڪٽو
خوب جوتن جا وجهندي هار
مر ته پنهنجا ڪي ڪينئي پار
ماڻهو ڪهائي مور ڇڏيا تو
پونءِ جا ڪڍي پور ڇڏيا تو

84. ڏاتر مون کي ڏات ڏني، ص 97.

ڪري وحشي ظالم گور ڇڏيا تو
در تي نچائي نور ڇڏيا تو
تر کي تن تانگهه ۽ تار
مر ته پنهنجا ڪي ڪينئي پار⁸⁵

هيراڪ سدائين نوٽن جو تون
پاسو سدائين ڪوٽن جو تون
دشمن ساري ڳوٺن جو تون
حقدار آهين سوٽن جو تون
تر ۾ فخر جي عادت ڪٿان آئي
تون ملڪ شادا وئين ايئن ڪائي⁸⁶

پلي ڌوڙ ڪو وينو پائي، ڏس نه
ڪنهن ڏي ڪنڌ ورائي
هرڪو قبر پنهنجي ڇڏائي،
محبوب پويان ڪو مچ مچائي
شعر ڏيپر جو ٿي ويو ڊن
نه ٿو پڄائي ڪو ڪنهن کي ان⁸⁷

اسڪول مال جو واڙو ڪيئي

85. ڏاتر مون کي ڏات ڏني، ص 107، 108.

86. ايضاً ص 117.

87. ايضاً ص 124.

محروم تعليم کان پاڙو ڪيئي
 دبئي انڊيا لاڙو ڪيئي
 سنڌ سان هيڏو ڏاڙو ڪيئي
 پو پي ڇڏي نه اک پڪائي اٿئي
 واهه جي حرام پائي اٿئي
 اهو نه هلندي انڌ وڌيرا
 ڪيڏو ڪيو اٿئي گند وڌيرا
 ڪهڙو ڪڏندي ڪند وڌيرا
 پري نه اٿئي ڪو پنڌ وڌيرا
 ڌرتي اهڙي تپائي اٿئي
 واهه جي حرام پائي اٿئي⁸⁸

سندس انهيءَ خوبي سبب کائڻس ڪيترائي اهڙا ماڻهو
 پاسيرا رهندي سندس مخالفت ۾ ڪو موقعو وڃائيندا به ڪين آهن.
 هن بزرگ جي قلم کي سلام آهي جو حق جي راهه هلندي سندس
 قلم ڪنهن مرد مجاهد کان گهٽ ڪين آهي. سندس شاعري ڪڏهن
 سڌا تير ٿي لڳن ٿا. سندس ڪلام پڙهندي اهڙي ويدن جي ور
 چڙهيل مسڪين ماڻهوءَ جي اکين ۾ پاڻي تري ضرور ايندو هوندو.
 ڪڏهن وري پنهنجو پاڻ کي چئي ٻڌائڻ وارو سندس انداز
 پڙهندڙن جا سر جهڪائي وجهائي ٿو. جيئن:

ڌارين کي دڳ پاڻ ڏسياسين،
 واٽون چارا اڳ ڏسياسين،

88. ڏاتر مون کي ڏات ڏني، ص 131.

گهٽ گهٽ ۽ وڳ ڏسياسين،
 لڪل سارا سڳ ڏسياسين،
 هن سوچ صفا آ ليڙو ڪيو،
 ڪنهن به نه ڪهڙو ڪهڙو ڪيو.

محبوب ۽ مجاز

محبوب مجازي شاعري به ججهي مقدار ۾ ڪئي آهي.
 انهيءَ جو سبب به اهو آهي ته جيئن انسان چاهيندو آهي ته پنهنجي
 دل جي ڳالهين کي قلم ذريعي ڪاغذ تي تحرير ڪري دل جو
 ڪجهه بار هلڪو ڪجي. انهيءَ سلسلي ۾ محبوب ڏيپر جي قلم
 هيٺ ڪيترائي ڪلام، ڪافيون ۽ شعر ڪتابن جي زينت بڻجي
 ويا. محبوب مجازي شاعري به تمام گهڻي ڪئي آهي. انهيءَ ۾
 ڪوشش ڪندو آهي ته تهذيب، ادب، احترام ۽ عزت کي به ملحوظ
 رکي. مجاز ۾ محبوب سونهن کي ساراهي ٿو ته وري اصل
 سونهن ۽ سندرتا سيرت کي به مڃي ٿو. محبوب ڏيپر مجاز ۾
 لکندي اهڙي ته طرز اپنائي ٿو جيئن بقول پروين شاعر جي:

”اس شرط پر ڪيلو گي پيا پيار کي بازي، جيتوڻ توجھ پاڻو، هاري ٿو ٿي تيري“

يعني هو پنهنجن فتح کي به پنهنجو فائدو سمجهي ٿو ته
 وري هارائڻ کي به پنهنجي لاءِ فائدي وارو سمجهي ٿو. محبوب
 مجازي شاعري ۾ به ٻين کان گوءَ ڪڍي چڪو آهي. سندس ڪلام
 انهيءَ جا ثبوت آهن. پاڻ ڪلام جي فن ۾ به سٺي مهارت رکي ٿو.
 سندس ڪلامن ۾ موسيقي ۽ رڌم نظر اچي ٿو. سندس ڪلام ۾
 چاهت جي چريائپ، ڪلفت جا ڪلور، من جو مونجهارو، دل جو

درد، اندر جا اُڏما، حسرتون، ندامتون، دل جون دانهون، اندر جون آنهون ۽ مجبوريون به ملن ٿيون ته وري سندس ڪلام ۾ فتح جي خوشي، نيڪي ۽ پلائيءَ جو سرور، وصل جو مزو، الفت جو اظهار، قرب جو قيد ٿيڻ، ادائن مٿان فدا ٿيڻ، چاهت جي چاشني، ديوانگيءَ جو درد، محبت جي مناس ۽ پيار جو پيغام پڻ شامل آهي. محبوب جا دوهيڙا ڪلام منجهه وڌيڪ رس ۽ چس پرين ٿا.

محبوب ڏيپر سماج جي ڪڏن ڪرتوتن خلاف لکندي مهذب ٻولي کي مد نظر رکڻ جو مخالف آهي. اهڙن ڪردارن بابت لکندي مهذب زبان استعمال ڪرڻ کي منافقي سمجهندو آهي. سندس نظريو آهي ته جت ۽ قت جو علاج پادرن سان ڪرڻ گهرجي. اهڙا ماڻهو عزت و احترام جي لائق نه ٿو سمجهي.

محبوب پنهنجو مٽ پاڻ

محبوب ڏيپر جي شاعري ادبي تخليق آهي جيڪا عوام جي دلين جي ترجماني، احساسن، جذبن، اميدن، امنگن، اندر جي اڏمن، درد پيڙائن، ذهني خلفشارن، سماجي چاهتن ۽ قلبي فريادن جي ترجماني ڪندڙ هجي ٿي. عوام کي سندس شاعري منجهه انهن جا اولڙا ۽ عڪس نظر اچن ٿا. پاڻ اهل الله ۽ اهل علم جو پرستار آهي. کيس اهڙين سيرت جي سندرتا سان سجيل شخصيتن سان عشق آهي. پاڻ ڪنهن وڏيري يا آفيسر جو درباري ٿانگر ٿيڻ کي غيرت جو سودو سمجهي ٿو. اهڙن ڪڏن ڪردارن جي پت وائڪي ڪرڻ کي ساراهي ٿو. سماجي ڪريل ڪردار کي نندڻ سنو ڪم سمجهي ٿو. محبوب ڏيپر سڌي راهه کان پتڪيل ماڻهن تي

تنقيد ڪري کين شرم و حياءُ ڏياري سڌي راهه رسڻ لاءِ ترغيب ڏئي ٿو. پاڻ جڏهن مزاحمت ڪري ٿو يا ڪنهن تي ڪا تنقيد ڪري ٿو ته ان جي اصلاح لاءِ طنز و مزاح وارو رويو اختيار ڪري ٿو. معاشري جي مذموم ڪردار جن ۾ ڦر، ڏاڙو، اغوا برائي تاوان، ناجائز قبضو، ظلم، زيادتي، رشوت، بي ايماني، ڌوڪو، فريب، ٺڳي، بيجا وڌاءُ، لالچ، لوپ، حرام پائي، ملاوت، مجبوري جو ناجائز فائدو، هٿرادو ريت وڌائڻ، بليڪ ميلنگ، بي حياتي، زنا، شراب نوشي، جوا، وياج، لچاڻپ، لوفرائپ، پتاخوري، غيرت جو سودو، ڪرپشن، پرائو حق غصب ڪرڻ، چچوروپن، رستا روڪڻ، رستا تنگ ڪرڻ، حد دخلي، غير اخلاقي حرڪت، ملڪ سان غداري، قوم سان ڌوڪو، وحشي پن ۽ هروپرو جهيڙو جهڙين خامين لاءِ محبوب ڏيپر ڪنهن به قسم جي رعايت نه ڪندو آهي. بلڪ اهڙن ماڻهن لاءِ هو نازيبا الفاظ استعمال ڪرڻ کي جائز سمجهي ٿو. اهڙن ڪردارن کي حرامي ۽ ڪنجر ڪوٺيندي پنهنجي شاعري ۾ لکي ٿو. پاڻ اهو سڀ عمل اصلاح جي نيت سان ئي ڪري ٿو.

محبوب ڏيپر پنهنجي مالڪ جي وڏائي بيان ڪرڻ، توحيد جو درس ڏيڻ، رب ڪريم جي حمد بيان ڪرڻ، پنهنجي مالڪ اڳيان پنهنجي نمائڻي، نهائي، نوڙت، عاجزي ۽ انڪساري پيش ڪندي پنهنجي هر ڪتاب جي بلا ناغہ شروعات ئي حمد سان ڪندو آهي. ”بنا حب حبيب ﷺ جي بندگي بيڪار آهي“ کان به چڱيءَ ريت واقف آهي. هونئن به پاڻ آقا صلي الله عليه وسلم جن جو پروانو ۽ ديوانو آهي. پاڻ پنهنجي هر ڪتاب منجهه الله رب العزت

جي حمد کان بعد آقا نامدار صلي الله عليه وسلم جن جي شان ۾ نعت نه بلڪه نعتون شامل ضرور ڪندو آهي. الله رب العزت سندس انهيءَ محبت ۽ عقيدت کي پنهنجي دربار ۾ قبوليت جو شرف بخشي. آمين.

محبوب ڏيپر سماج سڌارڪ شاعر آهي. کيس سماج کي سڌارڻ جو ڏاڍو اونو هوندو آهي. هن بزرگ سان جيڪا صحبت نصيب ٿي آهي انهيءَ منجهان سندس دل منجهه پوري جهان جي لاءِ درد سمائل سمجهه ۾ ايندو اٿم. هي بزرگ جيترو ٻاهران مضبوط نظر اچي ٿو اندران اوترو ئي نرم ۽ معصوم آهي. ساڻس ڪچهري دوران جڏهن سماج ۾ موجود لويي لونڊين جي ڳالهه نڪرندي آهي ته سندس چهره تي غصي ۽ ڪاوڙ جا آثار نمايان نظر ايندا آهن. وري جڏهن مظلومن مٿان تبصرو ڪندي سندن اهڃ بيان ڪندو آهي ته سندس اکيون نم ٿي وينديون آهن. پاڻ چوندو آهي ته: ”ادا اسان به ڪافي مشڪلاتن کي منهن ڏئي عزت ۽ غيرت سان زندگي گذاري چڪا آهيون. اڳتي به رب کي ڀارت آهن ته باقي زندگي به عزت ۽ غيرت سان گذاري. پاڻ کان سواءِ ڪنهن مخلوق جو محتاج نه بڻائي. اڄ جي دور ۾ روز روز جون تبديليون ڏاڍو خوف ڏيارن ٿيون. وقت جي گذرڻ سان جدت جي نالي تي اسان جي سماج منجهان روزانو عزت، احترام، غيرت، شرم ۽ حياءُ جا جنازا ڪڍي رهيا آهن. اسان جو نسل پاڻ کي Fashionable ۽ Modern سمجهڻ جي بيوقوفيءَ ۾ مبتلا ٿي پنهنجي اباڻي تهذيب، تمدن ۽ اهڃاڻن جو قتلام ڪن ٿا. انهن جو وقت جي بي رحم موجن ۾ لڙهي وڃڻ جو خوف ستائي ٿو. اڄ فيشن جي نالي تي نيم برهنا

بلڪه عريان چوان اسان جون نياڻيون سربازار گهمن ٿيون، اڌ اگهاڙا جسم سرعام نمائش لاءِ پيش ڪجن ٿا، نياڻين کي ناچ ڪرائڻ، ناچ سيکارڻ، بي حياتي سيڪاري ابن ڏاڏن جي عزتن خلاف بغاوت لاءِ اڪسايو وڃي ٿو. اڄ پٽ پيءُ جي سامهون ٿئي ٿو، بلڪه ڪٿي ڪٿي ته وڙهي به ٿو، ڌيءُ ماءُ کي ڌڪا ڏئي ٿي، پٽ ماءُ کي مار ڏئي ٿو، ڌيءُ پيءُ کي ڌڪا ڏئي ٿي. اڳ ۾ ئي اسان روئڻ ۾ راتيون گهاريون ٿا ويتر جو هي جدت جو طوفان برپا آهي، اهو اسان جي نسلن کي الائي ته ڪهڙي ڪناري رسائيندو.“

محبوب جا الفاظ ڏاڍا نصيحت ڀريل هوندا آهن. سندس عمر جي تقاضا آهي ته هو هاڻي هر ڪم ڪار کان واندو ٿي آرام ڪري ۽ پنهنجي آخرت سنواري لاءِ محنت ڪري. مگر محبوب پنهنجي عاقبت جو ثمر ٺاهڻ لاءِ سماج جي عڪاسي ڪري ڪڏن ڪردارن جي پٽ وائڪي ڪرڻ ۽ مظلومن جي فرياد رسائڻ لاءِ شاعري جو سهارو به وٺي ٿو.

محبوب ڏيپر پنهنجي شاعري ۾ پنهنجي رب ڪريم سان عشق جو اظهار به ڪري ٿو، حبيب ڪائنات جي حب کي به واضع ڪري ٿو ته اولياءَ ڪرامن سان عقيدت جو به اظهار ڪري ٿو. محبوب پنهنجي وطن جي حب کي به شاعري جي مالها ۾ به پوئي ٿو ته وطن جي ماڻهن، وطن جي مٽي، وطن جي ذخيرن، وطن جي نظارن، وطن جي وسيلن ۽ وطن جي رڪوالن سان محبت جو اظهار پڻ ڪري ٿو.

محبوب جو رويو

محبوب ڏيپير ماڻهن سان ملڻ ۾ ڏاڏو محبوب رويو اختيار ڪندڙ انسان آهي. محبوب طبيعت جو شفيق ۽ نرم دل آهي. محبوب پنهنجي جنم پومي ۽ ڌرتيءَ جو سفارتڪار آهي. پنهنجي مادري ٻوليءَ جو سفير آهي. پنهنجي ابن ڏاڏن جي طور طريقن، رسم و رواجن، ثقافت ۽ اخلاق جو بيباڪ عاشق ۽ پنهنجن جو پروانو شاعر آهي. محبوب موجوده دور جي ترقيءَ سبب قوم جي زوال کان به ناواقف ناهي. هو جديد دور جي جديد وندر، ذرائع ابلاغ، خبر رساني جي ادارن، سماج جي ڪردارن کي موڙ ڏيڻ وارن ذريعن ۽ موجوده ايجاد کان باخبر رهي انهن جي غلط استعمال سبب ٿيندڙ زوال ۽ تباهي کان عوام کي هوشيار ڪندو رهي ٿو. محبوب ڏيپير حق جو حامي، مظلوم جو ساٿي، غريبن جو هڏ ڏوڪي، ماروئڙن جو وڪيل، سانگين جو مداح، ظلم جو مخالف، سماجي برائين جو مزاحمت ڪندڙ ۽ ڏاڍن خلاف فريادي بڻجي پنهنجي قلم کي جنبش ڏيندڙ باغي شاعر آهي.

محبوب ڏيپير جي شاعري لوڪ ادب جي شاعري آهي. محبوب پنهنجي شاعري منجهه عوام جي رواجي زندگي، ريت رسم، عادت، حالت، ڪرت، چال ڀال، اٿڻي ويهڻي، رنگ ڀنگ، وندر، سوچ، ذهني لاڙو، سماجي ڪارڪردگي، معاشي حالت، نظام زندگي، سياسي حالات ۽ طور طريقا وائڪا ڪري پيش ڪري ٿو. محبوب ماڻهن جي خدمت ۽ نيڪي کي چتو ڪري پيش ڪري ٿو ته ان سان گڏ برائين کي پڻ نمايان ڪري پيش ڪري ٿو. محبوب

جي لکڻي کيس پنهنجا لفظ توري ٽڪي پيش ڪرڻ لاءِ محنت ڪرائي ٿي. پاڻ به اهو ئي چاهي ٿو پنهنجن لفظن کي ٽڪي توري اهڙي طرح پيش ڪجي جو عالم ۽ اڻ پڙهيل منهنجي ڳالهه کي آسانيءَ سان سمجهي سگهي. محبوب جي شاعري منجهه دانائيءَ جا نقطا پنهنجن هوندا آهن. سندس شاعري ڪنهن مصلحت، حڪمت، نصيحت ۽ سبق تحت ٿيل هوندي آهي. محبوب ڏيپير پنهنجي شاعري منجهه سانگيئڙن جا سُور بيان ڪندي انهن جي بک، بدحالي، اهنج، بي روزگاري، بد آمني، هٿ ڌرمي، لاپرواهي، لاچارِي، اڪرام، احترام ۽ منجهن لڪيل حرامي فردن کي ظاهر ڪري ٿو. محبوب جتي پنهنجي ماروئڙن جي ثقافت، سچائي، تهذيب، تمدن، مهمان نوازي، ايمانداري، الفت، اڪير، محبت، ميناس ۽ بي وسي بيان ڪري ٿو اتي سندن آساني سان ڏوڪو کائي وڃڻ، ٻن منڙن ٻولن اڳيان سر گهوري ڏيڻ، واڳن جي ڳوڙهن مٿان مست ٿي پنهنجو سڀ ڪجهه لٽائي ويهڻ ۽ حريفن هٿان آسانيءَ سان ٺڳجي وڃڻ جي ڳالهه به ڪري وٺي ٿو ته جيئن پڪريءَ جي ڪل اوڙهيل بگهڙ جي سڃاڻپ ڪري سندس چالبازي ۽ لڪيل ناپاڪ ارادا ڄاڻي خبردار رهجي.

سگهڙ جو مطلب سليقه شعار، سيبٽو، گهر داري جو ماهر، معاشري ۾ رائج حقيقتن کان آشنا، عقل دانائيءَ سان ڀريل ۽ هوشمند هجڻ آهي. محبوب ڏيپير واقعي ۾ سگهڙ آهي. سندس سگهڙاڻپ ۽ شاعري منجهه اهي خصلتون ۽ خوبيون مضمير آهن. محبوب جي ڪلام منجهه سريلو پن، ڏاهپ جون ڳالهيون، حڪمت ڀريون نصيحتون، دانائي سان ڀريل گفتا ۽ سبق آميز قصا موجود

آهن. محبوب جي شاعري عام فھر هئڻ ڪري بلڪل سادي بهراڙي، واري زبان سمجھ ۾ اچي ٿي، پر منجهس ڏاهپ ۽ دانائي موجود آهي. سندس هر شعر منجهان ڪو نه ڪو سبق ملي ٿو.

محبوب ڏيپير جي شاعري ڪن غيرتمند پٽن جي غيرت کي سلام آهي ته ڪن ڪڏن ڪرتوتن لئي شمشير بي نيام آهي، ڪن لاءِ سڌڻ جو سبق آهي ته ڪن لئي ڪردارن جي ڦٽڪار آهي، ڪن جو حوصلو ۽ همت آهي ته ڪن لئي ڇاتيءَ منجه تير آهي، ڪن لاءِ سڪون جو سبب آهي ته ڪن لاءِ شرم وچان ڪنڌ جهڪائڻ آهي. جتي پاڻ هميشه حق جو حامي رهيو آهي ته اتي مسڪين ماروڙن جي جي دردن لاءِ مرهم پڻ بڻجي ٿو. سندس سھانو سڀنو ماروڙن جي فرياد رسي ۽ انهن جي اهنجائين جو سھنجائين ۾ بدلڻ جو آهي. پاڻ انقلاب جي اميد رکي دل کي تسلي ڏيندو رهيو آهي ته نيٺ ته سويرو ٿيندو. مطلب ته محبوب جي شاعري حوصلو پيدا ڪندڙ آهي ته وري ڪڏن ڪرتوتن لاءِ بغاوت پڻ آهي. محبوب ڏيپير پنهنجي شاعر ذريعي معاشري جا بئي رخ چٽا ڪري ٿو ته وري ماڻهن جي دل بهلائڻ لاءِ به لکي ٿو.

محبوب جي شخصيت

محبوب ڏيپير شاعري کان هتي شخصيت جي اعتبار سان عمدہ ڪردار جو انسان آهي. پاڻ سڌو سادو منش آهي. منجهس بهراڙي، واري سگھڙاڻپ ۽ دانائي موجود آهي. پاڻ شعور سان سڃيل بزرگ آهي. پنهنجن وڏڙن واريون ريتون جيڪي اڄ جي نوجوان کي ماضيءَ جا قصا ڪهاڻيون محسوس ٿينديون آهن انهن

جو زندهه مثال آهي. پاڻ پنهنجي ثقافت سان عملي عشق ڪري ڏيکاري ٿو. پاڻ سنڌي ٻولي ۽ ادب جو پروانو آهي. اهو صرف مان نه ٿو چوان پر اهل علم و دانش اهڙو اقرار پنهنجن زبان ۽ قلم سان ڪري چڪا آهن. اگر محبوب ڏيپير کي سنڌي ثقافت جو ليڄند (Legend) عامل چوان ته غلط نه ٿيندو. هي بزرگ اسان سنڌين جي سُونهن ۽ فخر آهي. اسان جي اباڻي ٻوليءَ جو رکوالو آهي، اسان جي ايندڙ نسلن جو سفير آهي، اسان جي معاشري جو سڄو عڪاس آهي، اسان جي ميهڙ جو مان ۽ شان آهي، ڏات جي ڏيهه جو جاکوڙي ڪردار آهي، سنڌي ٻوليءَ جو سونهن، سنڌي ثقافت جو دلدادہ هي عشاق اسان لاءِ رب جي رحمت جو ساڻو آهي، هي اسان لاءِ قابل فخر شخصيت آهي. اڄ جي دور ۾ جڏهن انسان تمام گھڻو مصروف ٿي چڪو آهي انهيءَ دور ۾ ٻين جي ڪارڻ پنهنجو پاڻ کي ٽڪائڻ ماڻهو گوارا نه ٿو ڪري، اتي هي ضعیف بزرگ پنهنجي جسماني هيٺائي، عمر جي تقاضا جي ضعف جو عذر پڻ تي اچي ميدان ملهائڻ لاءِ هر وقت هڪليو حاضر ٿئي ٿو. اهڙن نعمتن جو اسان کي وقت کان پهريان قدر ڪري وٺڻ گھرجي. بعد ۾ حسرت و ندامت جا ڪفِ افسوس ملڻ اجايو آهن. وقت جي تقاضا سمجهي اهڙن ذات ڏئين منجهان جيترو ممڪن ٿي سگھي استفادو ڪري وٺون، سندن حياتيءَ کي غنيمت سمجهي دانائيءَ وارا موتي ميڙي وٺون، اهڙن جي صحبت اختيار ڪري پنهنجي زندگيءَ لاءِ مشعل راهه بڻائي سگھون. آءٌ هن ڪتاب ذريعي قارئین کي اهو عرض ڪندس ته اڄ جي دؤر ۾ جڏهن هيءَ عظيم نعمت اسان وٽ موجود آهي ته ان جو قدر ڪري وٺو، هي اسان لاءِ ابر

رحمت آهي. هن جو سايه شفقت اسان کي اسان جي زندگيءَ جي ڪافي اهنجائين کان بچائي سگهي ٿو، اسان کي آسان گس رسائي سگهي ٿو، اسان کي زندگيءَ جي ڪافي موڙن تي صحيح فيصلو ڪرڻ ۾ معاون بڻجي سگهي ٿو. اڄ اسان وٽ نعمت آهي ته قدر ڪونهي پر جڏهن اها نعمت ڪسجي ويندي ته سواءِ ڪفِ افسوس ملڻ جي ٻيو ڪجهه اسان کي نصيب نه ٿيندو.

محبوب ڏيپر پنهنجي سماج جي عڪاسي ڪرڻ لاءِ اڃا رهيو آهي. سندس هن وقت تائين ٻارهن (12) ڪتاب ڇپجي چڪا آهن پر پوءِ به سندس اڄ اجهامي ئي ڪونه ٿي. پاڻ پنهنجي مقصد جو پياسو آهي. جيسين مقصد حاصل نه ڪري وٺي تيسين سندس اڄ اجهامي نه ٿي سگهي. پاڻ هيترا سارا ڪتاب سنڌي ادب کي اڀري به اڃا رهيو آهي. پاڻ کي سنڌ جي جيل جو مقروض سمجهي قرض لاهڻ ۽ فرض ادا ڪرڻ لاءِ بي چين رهي ٿو. محبوب ڏيپر اڄ ضعين العمر آهي پر پوءِ به بي همت ناهي بڻيو. پاڻ اڄ به مستعد ۽ متحرڪ ماڻهو آهي. هن داناءَ جي ديوانگيءَ کي سلام پيش ڪجي ٿو.

محبوب ڏيپر جو ڪلام سنڌي ثقافت جي سڃاڻپ يعني ڪچهري جي محفل کي مڃائڻ، ماڻهن جي چاهت کي وڌائڻ، نصيحت حاصل ڪرڻ، مُرڪ سڃاڻڻ، سماجي حالات کان واقف ٿيڻ ۽ ڪچهري کان لطف اندوز ٿيڻ لاءِ اهميت جو حامل آهي. سندس شاعري ۾ طنز و مزاح وارو عنصر نوجوان نسل لاءِ سبق آموز هجي ٿو، جنهن ڪري شريف نفس سندس ڪلام کي پڙهڻ جو چاه رکي ٿو. ايئن به هرگز ناهي ته پاڻ شوخ قسم جو انسان هجي، پر

پاڻ ڪل مک ۽ دل ۾ محبت و شفقت رکڻ وارو انسان آهي. انهيءَ جو ئي اثر آهي جو پاڻ مجازي شاعري به ججهي ڪندو آهي ۽ مزاحيه شاعري ڪري دل لڙائيندو آهي. محبوب حقيقت شناس شاعر آهي. محض لباڙ هٿڻ وارو به ناهي. پاڻ پنهنجي شاعري ۾ ڇچوري پن کي شامل ڪرڻ کان نفرت ڪري ٿو. پنهنجي مجازي شاعري منجهه به ادب و احترام کي ملحوظ رکي ٿو. محبوب ڏيپر جي صحبت ميهڙ جو ماڻ بڻيل شاعرن جن ۾ ناظم منگي، اسحاق راهي، دادن فقير ۽ حاجي غلام نبي مهيسر سان ڪافي رهي. اهو ئي سبب آهي جو محبوب ڏيپر جي شاعري مذڪوره محسن قوم شاعرن جي شاعري جو سنگم نظر اچي ٿي. سندس شاعري منجهان انهن عظيم مفڪر شاعرن جي سوچ، ڪلام ۽ مقصد جي خوشبوءِ اچي ٿي.

آءٌ ته اهو ئي چونڊس ته محبوب ڏيپر اسان ميهڙ واسين لاءِ الله رب العزت طرفان هڪ خوبصورت تحفو ۽ ڏين آهي. هن بزرگ جي شاعري منجهان جيڪو سبق ملي ٿو ان مطابق هو گناهن ۾ گارت پنهنجي عوام جي اصلاح لاءِ تمام گهڻو فڪرمند آهي. کيس سماج جي ڪريل ڪردار کي سڌي وات رسائڻ جو ڏاڍو اُٺو آهي. سماج منجهان ظلم، ڏاڍ، جبر ۽ ناانصافي ختم ڪرڻ جو خواهشمند آهي. ان لاءِ پاڻ پنهنجون صلاحيتون صرف ڪري ٿو. محبوب ڏيپر جي محنتن کي زمانو صدين تائين ياد رکندو. کيس تاريخ بهترين لفظن ۾ ياد رکندي. اسان وٽ سڀ کان وڏو الميو اهو آهي ته اسان پنهنجي سماج جي اهڙن سرماين جو قدر سندن زندگيءَ ۾ نه ڪري بعد ۾ پڇتائيندا آهيون. باقي زندگيءَ ۾ اسان جا هي سرمايا بي

يارو مددگار ڀٽڪندا رهن اسان کي ان جي ڪا به پرواهه نه هوندي آهي. اسان سنڌين جي ڪچهري واري ثقافت اسان جا وڏڙا ڏاڍي فخر سان بيان ڪندا رهيا آهن ۽ اسان انهن منجهان محفوظ ٿيندا رهيا آهيون، پر انهن ڪچهرين جي مورن جيڪي انهيءَ ثقافت جي باقيات آهن کان بي خبر ۽ لاپرواهه آهيون.

محبوب ڏيپر پابند شاعر نه آهي. پنهنجي مرضيءَ موجب جيڪو وڻيس سو لکندو رهي ٿو. پاڻ انهيءَ باري ۾ ٻڌائي ٿو ته ”منهنجو خيال آهي ته ماڻهو پابند شاعري نه ڪري. ٻاهر ميدان ۾ نڪري اچي، پوءِ جيڪو ٿيو. انهيءَ ڪري منهنجي لکڻيءَ جو انداز به پنهنجو آهي. ڪڏهن پنهنجي ڌرتيءَ تي، ڪڏهن ظلم تي، ڪڏهن مهانگائي تي، ڪڏهن واٽن چارن تي ته ڪڏهن پنهنجن پيارن تي لکندو رهيس. مون کي ته خواب خيال به نه هو ته آءٌ ڪو اهڙو شاعر بڻجي ويندس ۽ ماڻهو مون کي ايتري عزت ڏيندا. پر اهو سڀ رب سائين جي مهرباني آهي جنهن مون کي هن شاعري جهڙي ڏات سان نوازيو جو منهنجي سمجهه کان مٿي آهي. پوءِ ته مون پي انهيءَ عطائي ڏات کي اهڙو ته پڪ هنيو جو سمجهيم ته منهنجي هر چيز مال ملڪيت اٿڻ ويهڻ اهو آهي. مون کي اهو سڀ انهيءَ ڏات ئي سڃاڻيو آهي.“⁸⁹

محبوب ڏيپر سگهڙاڻپ ۽ شاعري جي تقريباً هر صنف کي قلمبند ڪيو آهي. هن حمد، نعت، منقبت، بيت، ڏور، پهالا، سينگار، ڏٺ پرولي، گجھارت، گلدستا، گرچيلا بيت، قطعا، غزل،

89. ڏاتر مون کي ڏات ڏني، ص 20.

ڪافيون، نظم، وايون، آجياڻي جا بيت، يادن جا ڪلام، ڪانگل، ڪبوتر، هفتي جا ڏينهن، مهينا، وچوڙي جون راتيون، وصل جون وايون، معاشري جي عڪاسي، ظلم خلاف، مظلوم جي حمايت، انصاف جي صدا، غيرت جي للڪار، مذهب جي پڪار، تقليد، اصلاح، مزاحمت، تنقيد، طنز، مزاح، درس، عبرت ۽ ڪردار تي ججهو لکيو آهي. لکيو ته گهڻو ڪجهه اٿائين پر انهيءَ تي عمل به ڪيو اٿائين.

محبوب سچ جو ساٿاري آهي. هن هميشه سچ کي ساراهيو ۽ ڪوڙ کان نفرت جو اظهار ڪيو آهي. مفاد پرستن جو مخالف انصاف پرورن جو حامي رهيو آهي. سچ جو آئينو سامهون رکي معاشري کي چانچڻ جي دعوت ڏئي ٿو. محبوب پنهنجي قوم جو سچو جیالو آهي. پيار جو پرستار، ميهڙ جو محب، سرزمين جو سرفروش، محبت جو مهڪائيندڙ، سنڌي ٻوليءَ جو پروانو، ديس جو ديوانو، پريت جو پرچارڪ، قلم جو قيدي، دليين کي کٽڻ جي ڪوشش ڪرڻ وارو، ڏک سک وندڻ وارو، خوددار ۽ خود داري سيکارڻ وارو، ادب، احترام ۽ اخلاق سان سڃيل شخصيت آهي. محبوب ڏيپر ڪئي سال اعتڪاف ۾ ويهي پنهنجي رب جي رضا جو متلاشي پڻ رهيو آهي.

ڏات، ڏانو ۽ عطا قدرت جي انمول نعمت آهي. جنهن کي ڪنهن به قيمت نه خريد ڪري سگهجي ٿو نه ئي وري ڪڏهن چورائي سگهجي ٿو. اهي عطائون فطري طور انسان ۾ پيدائشي موجود هونديون آهن پر انهن عطائن کي ڳولهي استعمال ڪرڻ جو هنر هر ڪنهن وٽ نه هوندو آهي.

محبوب ڏيپر ريڊيو تي ڪافي پروگرام ڪيا آهن. پاڪستان ٽيليويزن تي تقريباً ڏهن کان مٿي پروگرام ڪيا اٿائين. ڪي تي اين، سنڌ تي وي ۽ ايم ايف ريڊيو لاڙڪاڻو ۽ ايم ايف ريڊيو نوابشاهه تي به پروگرام ڪري چڪو آهي.

محبوب ڏيپر جي شاعري روزاني آفتاب، روزاني مهراڻ، عبرت مئگزين، روزاني عبرت، هفتيوار سنڌ آواز دادو، روزاني سنڌ نيوز، ماهوار صراط الهدي ۽ ٻين ڪيترين ئي اخبارن ۽ رسالن ۾ ڇپجي چڪي آهي.

محبوب ڏيپر جا ڇپيل ڪتاب

محبوب ڏيپر پنهنجي غربت سان جنگ وڙهندي پنهنجي پورهئي کي قلمبند ڪري ڪتابي صورت ۾ محفوظ ڪري سنڌي ادب ۾ پنهنجي ايندڙ نسل لاءِ تاريخ جو اهم حصو محفوظ ڪيو آهي. سندس ٻارهن ڪتاب ڇپجي منظر عام تي آيا آهن. انهن ڪتابن جو مختصر تعارف ڪجهه هن ريت آهي.

1. منا ٻول محبوب جا

محبوب ڏيپر جو هي پهريون ڪتاب بنا ”منا ٻول محبوب جا“ سنڌ سگهڙ سنگت لوڪ ادب تنظيم (سلات) پاران الرزاق پرتنگ ايجنسي حيدرآباد منجهان مارچ 2010ع ۾ ڇپجي منظر عام تي آيو. هن ڪتاب جي ترتيب محترم عاجز رحمت الله لاشاري صاحب ڏني آهي. هي ڪتاب 248 صفحن تي مشتمل آهي. محبوب پنهنجي هن ڪتاب جي ارپنا پنهنجي امڙ جي نانءُ ڪئي آهي. هن ڪتاب جي شروع ۾ محبوب ڏيپر جي محمد ملوڪ

عباسي، عبدالحليم سومرو، محمد صالح سومرو ۽ علڻ فقير سان تصوير ۽ آصف منياڻوي سان گڏ تصوير شامل آهي. ورق جي ٻئي پاسي احمد خان مدهوش، صحافي رياض چانڊيو، نياز ڀٽي ۽ محرم بروهي سان محبوب ڏيپر جو گروپ ڦوٽو ۽ محبوب ڏيپر جي پوٽن جو گروپ ڦوٽو شامل آهي.

هن ڪتاب ۾ پير ڪرم الله الاهي المعروف دلبر سائين جا تاثرات، قاضي مقصود گل جو مضمون ”تن جو صرافن اڻ توريو اگاهيو“، جوهر بروهي جو مضمون ”محبوب شاعري“، مولانا حافظ بدرالدين آڳرو جو مضمون ”محبوب مهڪ ميهڙ جي“، نشتر ناٿن شاهي جو مضمون ”محبوب ڏيپر جو فن ۽ فڪر“، انور جوڪيو جو مضمون ”محبوبن سان ڪهڙا ليڪا“، لياقت علي بن محبوب ڏيپر جو مضمون ”منهنجو بابا منهنجو استاد“ ۽ عاجز رحمت الله لاشاري جو مضمون ”مرتب پاران“ شامل آهن. هن ڪتاب ۾ محبوب ڏيپر طرفان ”منهنجي ڪهاڻي منهنجي زباني“ ۽ ”ڏونگر پيا ڌار“ پڻ شامل آهن.

هن ڪتاب ۾ ٽي (3) حمد، ٽيهه (30) نعتون، سر ڪيڏارو جا ٻارهن (12) اشعار، مختلف ويهه (20) شخصيتن جي باري ۾ منقبتون، امڙ تي لکيل ڪلام، پاءُ تي لکيل ڪلام، رمضان مبارڪ جي حوالي سان پنج (5) غزل، اناويهه (28) شعر، مجاز تي ٽيهه اڪري، ٽي (3) ٻاراڻا گيت، ٽي (3) سنڌي قومي گيت، معاشري جي عڪاسي ۾ ويهه (20) ڪلام، ميهڙ تي لکيل چار (4) ڪلام، ارڙهن (18) ڪافيون ۽ ست (7) غزل شامل آهن. هن ڪتاب جو بيڪ ٽائيتل آزاد انور ڪانڌڙو جو لکيل آهي.

”منا ٻول محبوب جا“ ڪتاب ۾ شامل شاعري جو نمونو
پيش خدمت آهي:

ڀارت ٿئي رب ڀارت هن اولاد ساري جي ڀارت ٿئي
دوست دلي ۽ ڳوٺ جماعت پاڙي پياري جي ڀارت ٿئي⁹⁰

مان رات رهاڻ مان ڏينهن رهاڻ
مان تو سان نڀائيندو نينهن رهاڻ
من سڌري منهنجا چال پون
تنهنجا ڳوٺ ڳليون ۽ چارا ڏسان
تنهنجا نوري سڀئي نظارا ڏسان
ٿي آس پوري في الحال وڃي⁹¹

سند سونهاري زنده آباد
منهنجي پياري زنده آباد

ڀت جو شاهه ڀلارو هٿڙي،
سچل سامي پيارو هٿڙي
جملي جيءُ جيارو هٿڙي،
حق جو وريو وارو هٿڙي
هر ڳالهه موچاري زنده آباد
منهنجي پياري زنده آباد

90. ڏيپر، محبوب، منا ٻول محبوب جا، ص 41، حيدرآباد، الرزاق پرنٽنگ

ايجنسي 2010 ع.

91. منا ٻول محبوب جا، ص 55.

ماڪيون مڪڻ ڇاڻا هٿڙي،
شاعر سگهڙ سياڻا هٿڙي
موتين جا هن ڏاڻا هٿڙي،
راڄن جا ڪي راڻا هٿڙي
نوري ناري زنده آباد
منهنجي پياري زنده آباد⁹²

زال سڀ ڪجهه گهر پئي آئي، مڙس وينو گهر موجون ماڻي
نيمڪ مڙس جو ڪڍيو ناڻي، ڪيئن ڪڍي ڏس مولا ڄاڻي
سو زال تي ڪهڙو رعب ڄمائي
ٻڏي ڍڪڻ ۾ ڍڪ سو پاڻي
عزت رهي ناهي ڏيپر، شعر ڀلي ڇڏ ناهي ڏيپر
تو وٽ ڀلا چاهي ڏيپر، هرڪو دنيا چاهي ڏيپر
ٻڏايو محبوب سڀ ڪي ڳائي وڃائي
ٻڏي ڍڪڻ ۾ ڍڪ سو پاڻي⁹³

محبوب ڏيپر لسي تي هڪ غزل لکيو. جڏهن اهو محفل
۾ پڙهيائين ته سڄي محفل ۾ واه واه ٿي وئي. ان غزل کيس
ڪافي شهرت بخشي. اهو غزل ڪافي مشهور ٿيو. رسول بخش
پليجو صاحب جهڙو ماڻهو به پڇندو هو ته ميهڙ جو لسيءَ وارو
شاعر خوش آهي؟⁹⁴
محبوب جو اهو غزل قارئین جي نظر ڪجي ٿو.

92. ايضاً ص 151، 152.

93. منا ٻول محبوب جا، ص 161.

94. ايضاً ص 31.

جڳ جو جيءُ جيارِي وئي
لسي سڀ کي ماري وئي

چانهه اتي چلي ڪانه، بوتل هڪ به هلي ڪانه،
شربت به دل جهلي ڪانه، هي جي دل ڏوتاري وئي،
لسي سڀ کي ماري وئي

لسي پيئڻ وارا خوش، هاري جيءُ جيارا خوش،
وڏا ننڍا سارا خوش، ٿاڻيم هاري جو ٿاري وئي،
لسي سڀ کي ماري وئي

سياڻو نه گهر ۾ چاڙهي چانهه، اندر کي ٿي ڪاڙهي چانهه،
سارو جسم ٿي ساڙي چانهه، گهر گهر ٻارڻ ٻاري وئي،
لسي سڀ کي ماري وئي

لسي هنيانءَ نار اسان جو، مڪڻ آهي يار اسان جو،
ڀاڳيو آ پوتار اسان جو، هي برف هنيانءَ تي هاري وئي،
لسي سڀ کي ماري وئي

لوڏ پلي هڻي لسي، سڀ کي ٿي وڻي لسي،
هجي جيڪر مڻين لسي، جا سنو وقت گذاري وئي،
لسي سڀ کي ماري وئي

چانهه جيڪي پيئن ٿا جام، اسپتال وڃن صبح و شام،
ڪهڙن جا مان لکان نام، جيرا تن جا ڳاري وئي،
لسي سڀ کي ماري وئي

غربت جو ڪري خيال لسي، سڀ سان ڪري پال لسي،
وڻندا سي ڪري سوال لسي، ائين ئي دل ڏوتاري وئي،
لسي سڀ کي ماري وئي

سڀ سان آهي چاهُ لسي جو، مڪڻ آهي پاءُ لسي جو،

هجي جيڪر واهُ لسي جو، جا گهڙيون خوشيءَ جون گهاري وئي،
لسي سڀ کي ماري وئي

چيلو ڪڪڙ به وقت طور، دال پلي ان کان اور،
ملڪ ۾ بصر گهمي گهور، هي صحن ڀاڳين جا سينگاري وئي،
لسي سڀ کي ماري وئي

پلي جڳ ۾ جيئي لسي، ننڍو وڏو پيئي لسي،
سارو ملڪ ٿيئي لسي، جا ڏيپر جي دل ناري وئي،
لسي سڀ کي ماري وئي⁹⁵

مال پرائي تي لوڏ هڻي ٿو، پاڻ کي يارو ڪين وڻي ٿو،
ڪلهي ڪهاڙي روز ڪڍي ٿو، ڳالهه نه ڪنهن جي يار ڳڻي ٿو،
روز ڪهاڙي وينو لاهي
هرڪو پنهنجي گهران ٿو ڪائي

ويهي خلق ۾ لاڏ هڻي جو، ڳالهه نه ٻي ڪا يار ڳڻي جو،
لڪن واري لوڏ هڻي جو، قسم ڪوڙا روز ڪڍي جو،
هڪ جي ويڙو ٻي ٻڌائي
هرڪو پنهنجي گهران ٿو ڪائي⁹⁶

ڪن جو مال يارو چوڙايان پيو،
ڪنهن جو هٿ سان پيڙو ٻوڙايان پيو
پتر دل تي ڪن کي توڙايان پيو

95. تہ ماهي مهراڻ، جلد 7، شمارو 4، آڪٽوبر - ڊسمبر 2020ع، ص 148،

ڄامشورو، سنڌي ادبي بورڊ.

96. منا ٻول محبوب جا، ص 176.

ڪن تي کيس ڪوڙا جوڙايان پيو
ويڙهايان تن کي ٻيهر ٿو ٺاهيان
اڃان چئو ٿا شريف ٺاهيان⁹⁷

بازارون دڪان هتي هن، ماڻهو خاني خان هتي هن،
اديب عاليشان هتي هن، مرد سڀئي مهان هتي هن،
تن جي پاڻ ۾ ياري آ
ميهر ڏاڍي پياري آ

حڪيم حڪمت وارا هتي، سڀئي ماڻهو پيارا هتي،
ساڳيا سانوڻ سيارا هتي، نينهن جا لڳا هن نعرا هتي،
هتي بهتر ڪارگذاري آ
ميهر ڏاڍي پياري آ⁹⁸

ميهر ۾ ايڏو ريڙهو آ
جڻ هوسڙي وارو ميڙو آ
بند گهمڻ جا چارا هتي، پنڌ ۾ سورن وارا هتي،
هڻن واپاري نعرا هتي، چئو ته قوتارن تارا هتي،
قني خان هتي پيو ڪهڙو آ
جڻ هوسڙي وارو ميڙو آ
اچي ٿو ويگن وارو وڃي، بند سڄو ٿي چارو وڃي،

97. ايضاً ص 195.

98. ايضاً ص 206 ۽ 210.

ڏينهن لڳي ٿو سارو وڃي، ڳڻتي ڪنيون ٿي يارو وڃي،
چئو ته ٻوٽ ئي ٿيڙو آ
جڻ هوسڙي وارو ميڙو آ
محبوب آزادي ونجي ڪيئن، سک جو ساهه پئجي ڪيئن،
ڳڻتي اها به گهٽجي ڪيئن، ڏيپر ماحول متجي ڪيئن،
اڄ گهٽ نه جهڙو تهڙو آ
جڻ هوسڙي وارو ميڙو آ⁹⁹

2. پنهنجي شاعري پنهنجو رنگ

محبوب ڏيپر جو هي ٻيو ڪتاب ميهر جي مشهور علمي
ادبي شخصيت محترم عاجز رحمت الله لاشاري صاحب جو ترتيب
ڏنل آهي. هي ڪتاب ”سند سگهڙ سنگت لوڪ ادب تنظيم (سلات)“
طرفان راحيل ڪمپوزس فريد اسٽريٽ ڪوڪر محلا گاڏي کاتو
حيدرآباد منجهان سن 2013ع ۾ ڇپرايو ويو. هن ڪتاب جي
شروعات ۾ مرحوم سردار علي حسن خان ڏيپر جي وڏي تصوير ۽
سردار منار علي خان ڏيپر، ڪمال خان ڏيپر، رحيم ڏيپر ۽ لياقت
بن محبوب ڏيپر جو ڏيپر اتحاد اجلاس دوران ورتل تصوير ڇپيل
آهي. انهيءَ ورق جي ٻئي پاسي مختلف گروپ قوتن کان علاوه
مرحوم محمد اسحاق راهي، مرحوم ناظم منگي ۽ پروفيسر
عبيدالله لاکير صاحب جون تصويرون پڻ ڏنل آهن. هي ڪتاب 240
صفحن تي مشتمل آهي. هن ڪتاب جي بيڪ ٽائيتل تي محترم

99. منا ٻول محبوب جا، ص 211، 212.

علي انور جوکيو، حافظ بدرالدين آڳرو ۽ ڊاڪٽر صفدر نواز بن م-ن محزون پتي طرفان محبوب جي باري ۾ تاثر لکيل آهن. هن ڪتاب جي اربنا پنهنجي والد محترم محمد صادق ڏيپير ۽ پنهنجي وڏي پيءُ حاجي گل محمد ڏيپير جي نالي منسوب ڪئي اٿائين. هن ڪتاب ۾ فهرست شامل آهي. هن ڪتاب جو مهاڳ عاجز رحمت الله لاشاري جو لکيل آهي. هن ڪتاب ۾ علي دوست عاجز جا ٻه اکر بنام ”ڏنئين ڏهوڻا ڏاج“ لياقت بن محبوب ڏيپير جا بنام ”منزل ماڻھو مقصد پنهنجو“، ديدار شاد گويانگ جا بنام ”خوبصورت لفظن جو سگهڙ“، غلام حسين خاصخيلي جا بنام ”ڪچهريءَ جو ڪوڏيو“، ذوالفقار هيسباڻي جا بنام ”محبوب ڏيپير هڪ سئو سگهڙ“، عبدالستار ميراڻي جا بنام ”ميھڙ جو محبوب سگھڙ“ ۽ محبوب ڏيپير طرفان لکيل پنهنجي پاران شامل آهن.

هن ڪتاب ۾ حمد، چه (6) نعتون، التجا، پڪار، امام حسين رضي الله عنه جو رتبو، عدالت حسين (رضي الله عنه) جي، بيت جن ۾ نئين سر سنڌ کي ٺاهه قلندر، سينگار بيت، ڏهس جو بيت، پهڪي جا بيت، ڏور بيت، پهڪي جا بيت، ڏور بيت، بيت موهيڙي تي، بيت مومل راڻو، بيت بگيءَ تي، بيت شهيد راڻي (نظم)، امڙ جي نانءُ، معصوم نياڻيءَ جي ياد ۾، جيئي جيئي اوڏڻ مائي، هٿ سان پيءُ ماءُ ڪاري آ، سائي ڪاري سڏي آهي، چئبو ته عزت واريون ناهن، اها ڪهڙو گهر هلائيندي، الائي ته نياڻي ڇا ٿي چاهي، پتڪو لٽو پر عزت بچي، هٿ شاديءَ تان ڪٽي ويس يار، پوءِ ته خدا پيو ڪري خير، عزت منهنجي ڇا ٿو پائينين، نه اهڙي چري هان، پاڻ سان پاڻ آ مون تعدي ڪئي، هر ڪو پنهنجو گهر سنڀالي،

تو ڪي اهو ڀر ڪهڙي ڏسيو، سدائين پنهنجي مرضي هلي، ڪهڙو شرم شرع ۾، تون ته نه ڪاري ڪري مار، هن ڌرتيءَ کي آزاد ڪيو، ڪاڏي پلا ڏس ويندي تون، هوشيار ٿيو، پنهنجن پتڪو لاهي رکيو، هنن تي لکيو ٿم، هنن تي لکان ٿو، نظم (سر گهور)، غاصب لاءِ صلاح، باغي ٿيندس، گهر گهر ماڻهو باغي ٿئي، آهي سنڌ ۾ امن امان، نظم، وطن لاءِ گيت، متاثر ماڻهو بچڙا مال، واجهائيندي ڏنا ويچارا، وطن ڪارڊ ته ماڻهوسين، فرادي پينو جو وريو وارو، پري بيڙيءَ ۾ واڻيو ڳورو، ضمير بجا ڏيندو هوندئي، مون کي نه هرگز سولو سمجھ، ضمير جو آواز، هڪ سڄڻ سئو ويري، هٿ نه لاءِ جو قتيلا پيا هون، تڏهن ڪيون ٿو وتان بهاري، انصاف وڪاڻي ناڻي تي، پتڪو تڏهن بند تي آهي، صحيح ڪرڻ کان نپ جواب، سستيون ساريون مهانگي ڪتي، ٻار ڦري ٿو ڪيان ڇٽ، سو به سڏائي پيو عاشق جاني، انڌن جا ويا چري چيڪ، جيل فريادي ڀاڳيو گهر، مولا سڀ جي عزت بچائي، تو کي اڃان ننڊ وڌيرا، ڇا ۾ ڏسيو ڪمزور هان، رُلائي پيٽ ٿو، نانگ مري ۽ لٽ بچي پئي، گهر ۾ محفوظ ناهيان سائين، عيد ادا مون ڪانه ڪئي آ، عيد ڇڏي مون ائين گذاري، تو دبئي ڪري دنگ ڇڏيا، ڪيبل لاهي ڇڏيو ڪم، وقت کي سڀڪو ڪري سلام، سچ تي ڦاهي ڪوڙ تي پڳ، ڏاڻڻ ماکي، ڪوڙ ته ڪنهن جي پيءُ جو ناهي، منهن تي بجو زال تي گار، ڏاڙو ڦر يا ڪجي چوري، اچو ته گڏجي ڳوٺ سڌاريون، پٽ ڪالهه پيءُ کي ماري پتي ويو، اچي ڪتي جي وات ۾ ويا هون، اچو ته عيد جو پاڪر پايون، ڌنار جي اپيل، اهو حڪومت جو ٿئي حال، پيءُ پيو هٿ سان پٽڙا ماري، سارين جو

انجام ساڳيو ريت، لتا سڪي تي لاهن ٿا، ڪسئون ٿا پيا، هو هو
جي ٿي آهي ڪار، هيروئن کان بچو پائو، ريل سان وڃي لڳي ريل،
نصيحتي چوڻيون، منهنجي دل آنرندي يار، ڪو ڏاڙيلن سان ڏاڙو
ڪر، ڪهڙو زماني جو آ ڏوهه، دين سان ڏاڙو، رشوت جو ٿي پيو آ
دؤر، ڏاڙو ڦر يا ڪجي زوري، انصاف ڪاڻي ڳولهيون، مون لال
مينديءَ ۾ ڏاڙهي ڪئي، روز ڪرائي تي پٽڪي ڏاهه، هي پي ٿو
سائين عشق ڪمائي، گڏه ساڳيو آثر مٽ، ملاوت جا ماهر، نوان
نوت ڏسو وڃي هارن ۾، ڦر مار بئڪن جي، مون کي هڪڙو
پاڪر پائيندين، بشني پائرن جو مرڪز مورو، وسن شل هي
اوطاقون اباڻيون، رات ڏينهن جهيڙو رڳو مال تي آ، غزل، نظم
(ميان عبدالعزیز تي) ۽ ست (7) ڪافيون شامل آهن.

سسٽيون ساريون

هي قوم پري ٿي ڪهڙي چٽي
سسٽيون ساريون مهانگي ڪٽي

جنهن لاءِ ٻيڙا ٻار پيا لوڙن، هيرن جهڙيون جنسون جوڙن
نسري پوک ته خيما ڪوڙن، لسي لپ تي روزا چوڙن
درد انهيءَ آ دلڙي ڦٽي
سسٽيون ساريون مهانگي ڪٽي

ڪيت ڏکيا پيا ڪيڙن هاري، چپٽين سان پيا ميڙن هاري
اره سان گاڏو گيڙن هاري، ڪنڌ نه ڪاڏي ڦيرن هاري

پڙهي نه جي ٿا ڄاڻن پٽي
سسٽيون ساريون مهانگي ڪٽي

ملن وارن قرآن ڦيرايو، ساريون سو کان هيٺ ڪيرايو
هارين کي نه ائين هيرايو، گڏجي مٺايون وير ورهائون
ٻڌو ڏيپر پتا ۽ پٽي
سسٽيون ساريون مهانگي ڪٽي¹⁰⁰

لٺ سان سوري ڏينس ماني
سو به سڏائي پيو عاشق جاني

پنهنجي گهر نه ڪني چاڙهي، وات خدا جي ٽڪر تازي
سچ تي ڪٽي پيو دوڏا ڦاڙي، چپ چوري جڻ پيو ڏاڙهي
در در پنائي پنهنجي ناني
سو به سڏائي پيو عاشق جاني

رولو فورس جو هي اڳواڻ، هر هنڌ وينو پڌائي پاڻ
منهن تي وڻيندا اٿس واڻ، اجهو محفل ۾ آيو ڄاڻ
چئي ڏيپر ڏسندين وڏو لافاني
سو به سڏائي پيو عاشق جاني¹⁰¹

نه شريعت جو پابند ڏسان ٿو، اعلان پيار جو هر هنڌ ڏسان ٿو
ڪيڏو ته ٿيو آ گند ڏسان ٿو، ڪي دين ماڻهو چند ڏسان ٿو
مذهب هر ڪو وينو مٽائي
مولا سڀ جي عزت بچائي

100. ڏيپر، محبوب، پنهنجي شاعري پنهنجو رنگ، ص 132، حيدرآباد، راحيل
ڪمپوزرس فريڊ اسٽريٽ ڪوڪر محلا گاڏي کاتو 2013ع.

101. پنهنجي شاعري پنهنجو رنگ، ص 134، 135.

محبوب سڀ کي ڏکي مولا، منهنجو هنيانءُ ٿو ڏکي مولا
غير ٿو هر هر تڪي مولا، باکو مٿان ٿو بکي مولا
سني راهه تي ڏيپڻ کي رب هلائي
مولا سڀ جي عزت بچائي¹⁰²

دور دجالي ڏسان ٿو، ظلم ستم جو زور ڏسان ٿو
ظالم وحشي گور ڏسان ٿو، ملڪ جو سو ئي مور ڏسان ٿو

چوٽ چڙهيا ڪيئن لاهيان سائين

گهر ۾ محفوظ ناهيان سائين

محبوب سڏي ساري وينو، ڏيپڻ هنجون هاري وينو
مونجهه انهيءَ کي ماري وينو، اوتار اهو تاري وينو

وائڙن جيان پيو واپان سائين

گهر ۾ محفوظ ناهيان سائين¹⁰³

شيطان حرڪتون هڙي ڇڏي ويو، ٻڌي ٽپڙ ويچارو واپس لڏي ويو
توهان کڻيو چئي واکي وڌي ويو، هر وحشي جي دل ۾ باقي گهر اڏي ويو
ڪيڏو ته نازڪ هئو رشتو ٿئي ويو
پٽ ڪالهه پيءُ کي ماري پئي ويو

ڏئي شيطان ڪن کي ويو هي اشارو، ڏنو لوڪ ساري بيهي سڀ نظارو
هيڏهن گولي گن ڪري ڇا ماڻهو ويچارو، ٿئي ڪيڏو رشتو وڃي ٿو پيارو

ڪيڏي پيءُ پٽ جي ملهائي چئي ويو

پٽ ڪالهه پيءُ کي ماري پئي ويو¹⁰⁴

102. ايضاً 140، 141.

103. پنهنجي شاعري پنهنجو رنگ، 149، 150.

104. ايضاً ص 171، 172.

سرخي پوڊر تي لکڻ سولو، ڪنهن جو وڻيو ڪنهن کي چولو
بريو عشق جو دل ۾ شعلو، اڄ پئو نه ڪنهن کي پولو
گاه جيان ثقافت گاهن ٿا
ڄڻ لٽا سڪي تي لاهن ٿا

ڏيپڻ ڏکيو وقت اچي ويو، بي حياتي جو مڇ مڇي ويو
در تي آهي نور نچي ويو، ڪري محبوب وقت جي گالهه سچي ويو
ڪي دلبر جي در دانهن ٿا
ڄڻ لٽا سڪي تي لاهن ٿا¹⁰⁵

ڪهڙو آهي دؤر اچي ويو، زور وارن کي زور اچي ويو
چورن مٿان مور اچي ويو، در تي ڄڻ ڪو نور اچي ويو
سڀ جي هنيانءَ تي هيٺو تور
اندر ڀاڳيو ٻاهر چور¹⁰⁶

باه آ بئڪن وارن ٻاري، پلي نوت نئين لئي سڪن هاري
هي پيا نپائڻ پنهنجي ياري، نئين ڪيش مٽي ڏين تن کي ساري
ڪيش نئين پيا ورهائڻ يارن ۾
نوان نوت ڏسو وڃي هارن ۾¹⁰⁷

3. موتي محبوب جا

محبوب ڏيپڻ جو هي ٽيون ڪتاب 2015ع ۾ ساحل پرنٽرز
اينڊ پبلشرز حيدرآباد منجهان ڇپجي پڌرو ٿيو. هن ڪتاب جي

105. پنهنجي شاعري پنهنجو رنگ، ص 183.

106. ايضاً ص 198.

107. ايضاً ص 211.

ارپنا حضور اڪرم صلي الله عليه وسلم جن جي ثناخوانن کي ارپي اٿائين. محبوب جي هن ڪتاب منجهه فهرست شامل آهي. هن ڪتاب جو مهاڳ ميهڙ جي علمي ادبي شخصيت سائين عبد الستار عبد مگسي صاحب پاران لکيل آهي. هن ڪتاب جو مقدمو ”محبوب چوان يا مجنون.....“ جي عنوان سان پروفيسر عبيدالله لاکير صاحب، پيش لفظ ”سماج سڌارڪ ادبي سرواڻ!!“ جي عنوان سان ايڊووڪيٽ محترم لياقت بن محبوب ڏيپر، ٻه اکر ”سونهن ۽ سندرتا جو شاعر محبوب ڏيپر“ سهيل عباسي صاحب، مرتب پاران ”جديد سگهڙائپ وقت جي ضرورت“ جي نالي سان عاجز رحمت الله لاشاري صاحب ۽ محبوب ڏيپر طرفان پنهنجي پاران شامل آهن. هي ڪتاب 112 صفحن تي مشتمل آهي.

هن ڪتاب کي ميهڙ جي مشهور علمي ادبي شخصيت محترم عاجز رحمت الله لاشاري صاحب مرتب ڪيو آهي. هن ڪتاب ۾ شامل محبوب ڏيپر جي شاعري ۾ ٻه سئو اوڻٽيهه 229 بيت ۽ ٽيهه اڪري جا ٽيهه بيت شامل آهن. سندس انهن بيتن جو موضوع الله تعاليٰ جا پاڪ نالا بيتن ۾ بيان، رسول اڪرم ﷺ جن جا بيتن ۾ نالا، رسول الله ﷺ جن جي آمد، قرآن مجيد جي ٽيهه سڀيارن جا نالا بيتن ۾، هڪ سئو چوڏهن سورتن جا نالا بيتن ۾، 9 سورتون 9 بيت، ذاتين بابت بيت، سر عمر مارئي، سر مومل راڻو، موهيڙي بابت بيت، مڇرن ۽ هوا جو مناظرو، مهاڻي ۽ واڳون جو ٽڪر ۽ بگيءَ تي بيت شامل آهن. هن ڪتاب جي بيڪ ٽائيتل تي محبوب ڏيپر جي ٽن ڪتابن جا ڦوٽو، محبوب ڏيپر جو شعر :

پنهنجي ٻني پاڻ ڪندو هان، لُڻو پنجو هاري ناهيان،
سچ چوڻ جي عادت آ، جو چمچي خور درباري ناهيان.

محترم عبد مگسي صاحب، پروفيسر عبيدالله لاکير صاحب، ايڊووڪيٽ لياقت بن محبوب ڏيپر صاحب، سهيل عباسي صاحب ۽ عاجز رحمت الله لاشاري صاحب جا ٻه چار جملا محبوب ڏيپر جي شاعري بابت ڇپيل آهن ۽ محترم عاجز رحمت الله لاشاري صاحب جي تصوير پڻ ڏنل آهي.

4. ڪلام محبوب ڏيپر

محبوب علي محبوب ڏيپر جو هي چوٿون ڪتاب بنام ڪلام محبوب ڏيپر سنڌ سگهڙ لوڪ ادب تنظيم سلات سنڌ / بلوچستان طرفان ساحل پرنٽرز اينڊ پبلشرز حيدرآباد منجهان آگسٽ 2016ع ۾ ڇپجي منظر عام تي آيو. هن ڪتاب کي محترم عاجز رحمت الله لاشاري صاحب ترتيب ڏنو آهي. محبوب ڏيپر پنهنجي هن ڪتاب جي ارپنا قلندر شهباز، سچل سرمست، شاه عبداللطيف ڀٽائي، رئيس شمس الدين بلبل، رفيق احمد، ناظم منگي ۽ اسحاق راهي کي ڪئي اٿائين. هي ڪتاب 256 صفحن تي مشتمل آهي. هن ڪتاب جي بيڪ ٽائيتل تي مرحوم سائين شمس ابن ضياءَ ابن بلبل، پروفيسر عبيدالله لاکير، سهيل عباسي، لياقت بن محبوب ڏيپر ۽ سائين شفيق احمد شفيق چنا جا محبوب ۽ سندس شاعري بابت مختصر تاثرات لکيل آهن. بيڪ ٽائيتل جي اندرئين طرف مڙيل حصي تي لياقت بن محبوب ڏيپر جي پنهنجي

پاءُ مرحوم عابد حسين عرف شوڪت علي جي وچوڙي جي ڏک ۾ لکيل شاعري مرحوم عابد علي جي ننڍي تصوير سان ڇپيل آهي. هن ڪتاب جو مهاڳ ميهڙ جي عظيم علمي شخصيت مرحوم شمس ابن ضياء ابن بلبل بنام ”هڪ جرئتمند، انقلابي ۽ اصلاحي شاعر“ محترم عاجز رحمت الله لاشاري جا ٻه اکر بنام ”ڏات ڏئين کي تبديليءَ جو سڏ“ محمد اسلم اسراڻ جا ٻه اکر بنام ”سدا بهار ماڻهو.....“ محبوب جو لکيل مضمون پنهنجي پاران بنام ”دل جو حال.....!“، ظفر علي لکيل ٻه اکر بنام ”ماڻهو ڏاڍو ته خوب آهي، محبوب سڀ جو محبوب آهي“ ۽ پروفيسر عبيدالله لکيل جا ٻه اکر بنام ”محبوب ڏيپر هڪ مڪمل شاعر“ شامل آهن. هن ڪتاب ۾ حمد، ڏهه (10) نعتون، حضرت علي ڪرم الله وجهه جي شان ۾ منقبت، ٻه قصيدا، چوونجاهه (54) ڪافيون، هڪ سرائڪي ڪافي، مثنوي منظوم جيڪا 311 ٻه سٽا شعرن جي صورت ۾ آهي، پنجتيهه (35) بندن تي مشتمل بيت، ٽيهه اڪري، ستر (70) چوستا، نو (9) تي سٽا، ذهن اهڙي کي ڪڍ ۾ هڻ تون، سنڌ گدڙ ڪائي ويا (نظم)، ٻاراڻو نظم ”ٻچڙا الله واهي ٿئي“، تيوشن تي ٿو پڙهايان ٻار (نظم)، تون به سڃاڻين، مان به سڃاڻان (نظم)، ويهه ته توسان ڪريان ڳالهه (نظم)، سُنڌو تو ۾ منهنجو ساهه (نظم)، دل چيو مزدور هاري تي لڪ (نظم)، انٽرنيٽ ڪيو آزار (نظم)، هٿ جو گلر ٿو هٿ کي ڪائي (نظم)، مَرِي پُر ۽ پتجي هيل (نظم)، واه جي اڄوڪي ياري آ (نظم)، ماڻهن جا جيئن وات پٽايان (مزاحيه نظم)، منٿا مهدي موٽي آ (نظم)، خوشحال ڌرتي (نظم)، سنڌ صدين کان رهي آباد (نظم)، ٻه مناقبا، ٽيٽيهه (33) غزل ۽ هڪ ڪلام ”شهر

محبتن جو“ شامل آهن.

5. محبوب ۽ ميهڙ

محبوب ڏيپر جو هي پنجن ڪتاب ”محبوب ۽ ميهڙ“ ميهڙ جي عظيم علمي ادبي شخصيت، محقق، اديب، دانشور ۽ ادب سان بيحد چاهه رکندڙ شخصيت پروفيسر عبيدالله لکيل صاحب جي طرفان مرتب ٿيل آهي. هي ڪتاب ساحل پرتيز اينڊ پبلشرز حيدرآباد منجهان جولاءِ 2017ع ۾ ڇپجي منظر عام تي آيو. هن ڪتاب جي قيمت 250 روپيه مقرر ڪئي وئي. هن ڪتاب جي اڀرنا خلفاء راشدين، پنج تن پاڪ ۽ ٻارنهن امامن کي ٿيل آهي. محبوب جو هي ڪتاب سندس ميهڙ سان محبت جو هڪ دليل آهي. محبوب ميهڙ جو ديوانو آهي. هن ڪتاب جو مهاڳ پروفيسر عبيدالله لکيل صاحب لکيو آهي. ٻه اکر بنام ”محبوب ڏيپر: سنڌ جو عوامي سگهڙ شاعر“ ڊاڪٽر خادم سومرو صاحب، ”محبوب ڏيپر: عوامي سگهڙ شاعر“ سهيل عباسي ۽ ”سگهڙ شاعر ٻولي“ ۽ ”ثقافت جا پاسدار“ ايڊوڪيٽ لياقت بن محبوب ڏيپر لکيا آهن. محبوب ڏيپر پنهنجي پاران ”لکان نه هان پر لکڻو پيو“ لکيو آهي. هن ڪتاب ۾ حمد، ست (7) نعتون، چوويهه (24) غزل، چوويهه (24) نظم، پنج (5) وايون، هڪ سؤ ايڪونجاهه (151) بيت، سٺ (60) ڪافيون، چوڏهن (14) ڇهه سٽا، ڏهه (10) شعر، اٺ (8) دوهيڙا، ٽي (3) قومي گيت، هڪ گيت ۽ پنج گجهارتون شامل آهن.

هن ڪتاب جي بيڪ ٽائيتل تي وفا عباس جتوئي، غلام قادر گهايل، شمس ابن ضياء ابن بلبل جا محبوب ڏيپر جي باري ۾

تاثراتي شعر ۽ ڊاڪٽر ڪمال ڄامڙو جا محبوب جي باري ۾ تاثر لکيل آهن.

محبوب ڏيپر ميهڙ جي باري ۾ لکي ٿو:

محبوب شهر ميهڙ جو مڙني کان آ مور
مشهور مائي ميندي ۾ ظاهر آهي زور
خوشبو هن جي ڳليءَ ڳليءَ اميرن کان اور
گهمي گهتي گهتي ڏسو غازي ڪري غور
هن جو پتر پور آ محبوب مٿي مرجان کان

6. ڏاتر مون کي ڏات ڏني

محبوب علي محبوب ڏيپر جو هي ڇهون ڪتاب ”ڏاتر مون کي ڏات ڏني“ ”سند سجاڳ شاعر تنظيم سنڌ ۽ سوسائٽي فار پيپلز ايجوڪيشن اينڊ انوائرونمنٽ ڊولپمينٽ (SPEED) دادو“ طرفان ساحل پرنٽرز اينڊ پبلشرز حيدرآباد منجهان جنوري 2018ع ۾ ڇپجي منظر عام تي آيو. هي ڪتاب 176 صفحن تي مشتمل آهي. محبوب ڏيپر پنهنجي هن ڪتاب جي اڀرنا پنهنجي ڏاڏا، ڏاڏي، والدين، ڀائر، پيٽرن، ڏيئرن ۽ ڀائين کي ڪئي آهي. هن ڪتاب جو مهاڳ سنڌ جي مشهور محقق پروفيسر ڊاڪٽر ڪمال ڄامڙو (ڊين لنگويجز وفاقي اردو يونيورسٽي، عبدالحق ڪئمپس ڪراچي) لکيو آهي. هن ڪتاب تي به اکر ”بي قابو جذبات کي شاعري جو روپ ڏيندڙ شاعر“ جي نالي سان پروفيسر عبیدالله لاکير صاحب، به اکر ”ڏاتر مون کي ڏات ڏني“ جي نالي سان ميهڙ جي مشهور اديب ۽ محقق محترم شمس الدين ابن ضياء ابن

بلبل جا لکيل آهن. انهي کان پوءِ هن ڪتاب ۾ محبوب طرفان پنهنجي پاران به منظوم لکي اٿائين. هن ڪتاب جي شروع ۾ ڪتاب جي نالي سان شعر لکيو اٿائين.

هن ڪتاب ۾ حمد، چوڏهن (14) نعتون، ٻه منقبتون، پنج (5) قصيدا، رمضان مبارڪ جي حوالي سان ٻه غزل، ٻٽيهه (32) غزل ۽ ڪافيون، ستاويهه (27) چوستا، پنج (5) ٽي ستا، سترهن (17) نظم، پندرهن (15) بيت، هڪ ٻاراڻو گيت، ڇهه (6) ڇهه ستا، ست (7) اٺ ستا، اٺ (8) سهرا يا لاڏا ۽ پندرهن (15) پنج ڪڙا شامل آهن. هن ڪتاب جي بيڪ ٽائٽل تي علي اصغر چانڊيو (قاضي عارف)، الهورايو پٽو (ميهڙ) ۽ سهيل عباسي (ميهڙ) جي محبوب جي ڪتابن بابت شاعري ڇپيل آهي.

محبوب ڏيپر جي ڪتابن ۾ هڪ ڳالهه جنهن جي مون کي ڪوٽ محسوس ٿيندي آهي اها هيءَ ته سندس اڪثر ڪتابن ۾ فهرست شامل هوندي ئي نه آهي. پوءِ انهيءَ فهرست جي نه هجڻ جو ڪارڻ ڪجهه به هجي پر فهرست هجڻ ڪري سندس ڪتاب جو مڪمل تعارف صرف ٻن ٽن صفحن ۾ ٿي سگهي ٿو. ڇاڪاڻ ته ڪو به نئون ڪتاب جڏهن هٿن منجهه ايندو آهي ته سڀ کان پهرين انهيءَ جي ٽائٽل تي نظر پوندي آهي ۽ ماڻهو انهيءَ ڪتاب جي سڀ کان پهرين فهرست ئي کولي ڏسندو آهي. جيئن تحقيقي آرٽيڪلن منجهه (Abstract يا Summary) جي اهميت ۽ عمل آهي ڪتاب ۾ به فهرست اهڙي ئي ڪارگر آهي. فهرست ڏسڻ سان ئي ڪتاب منجهه موجود ساري مواد جو اندازو ٿي ويندو آهي.

7. نعتون نانءُ حبيب جي

محبوب ڏيپير جو هي ستون ڪتاب بنام ”نعتون نانءُ حبيب جي“ سنڌي ادبي سنگت شاخ ستي ميهڙ طرفان ساحل پرنٽرز اينڊ پبلشرز حيدرآباد منجهان جنوري 2019ع ۾ ڇپجي منظر عام تي آيو. محبوب جو هي ڪتاب 128 صفحن تي مشتمل آهي. هن ڪتاب جي ارپنا پنهنجي مٿ مائٽ ۽ دوستن کي ڪئي اٿائين. هن ڪتاب تي به اکر پروفيسر عبيدالله لاکير طرفان بنام ”مداحي محبوب جا“ ۽ مهاڳ راقم الحروف جو لکيل آهي. هن ڪتاب ۾ هڪ حمد، اٺاڻسي (88) نعتون، نو (9) منقبتون ۽ پنج (5) قصيدا شامل آهن. هن ڪتاب جو بئڪ ٽائٽل مورياگر جو لکيل آهي.

8. مون جيئن ڏٺو محبوب کي

محبوب ڏيپير جو هي اٺون ڪتاب ”مون جيئن ڏٺو محبوب کي“ ساحل پرنٽرز اينڊ پبلشرز حيدرآباد منجهان سنڌي ادبي سنگت شاخ ستي ميهڙ طرفان سيپٽمبر 2019ع ۾ ڇپجي منظر عام تي آيو. محبوب جو هي ڪتاب 256 صفحن تي مشتمل آهي. هن ڪتاب جي ارپنا پنهنجي شاعري ۾ سنڌ ڌرتي جي سورمن، بزرگن، جوڌن، شاعرن، فنڪارن، سانگيڙن، ڌرتي ماتا جي ڳلين، چوڪن، سنڌو درياھ وغيره کي ڪئي اٿائين. هن ڪتاب جو مهاڳ ميهڙ جي عظيم علمي هستي مرحوم سائين اقبال احمد لاکير صاحب لکيو آهي. هن ڪتاب تي به اکر ”مون جيئن ڏٺو محبوب کي“ جي نالي سان سائين پروفيسر عبيدالله لاکير صاحب ۽ لياقت بن

محبوب ڏيپير يعني سندس فرزند طرفان ”خود ثنا جو باغي بابا“ جي نالي سان لکيل آهن.

هن ڪتاب ۾ حمد، ڇهه (6) نعتون، هڪ قصيدو، هڪ منقبت، ٽيهه (30) نظم، سترهن (17) گيت غزل، سٺ (60) ڪافيون، ڇهه (6) اٺ سٽا، يارهن (11) قطع، چاونجاه (56) چوڻا، اٺتيهه (38) بيت، چوويهه (24) شعر ۽ ٻتيهه (32) ڏيڍ سٽا شامل آهن. هن ڪتاب جي بئڪ ٽائٽل تي محبوب طرفان لکيل حمد ڇپيل آهي. هن ڪتاب جي شروعات ۾ ارپنا به هڪ نظم جيڪو چوڏهن ستن تي مشتمل آهي ۾ ڇپيل آهي ۽ ان جي ٻئي صفحي تي ڪتاب جي نالي رکڻ جو احوال به منظوم پيش ڪيو اٿائين. سندس هي ڪتاب به سندس ڏات جو جيتو جاڳندو ثبوت آهي.

هر ماڻهو سوا سير ڏسان ٿو
نه پٽ تي ڪنهن جو پير ڏسان ٿو
دوست دلي يار ڏنا مون
مائٽ رشتيدار ڏنا مون
پوڙها پڪا ٻار ڏنا مون
ڪاڇي ڪڇي پار ڏنا مون
حال محرم به غير ڏسان ٿو
نه پٽ تي ڪنهن جو پير ڏسان ٿو
دولت وارو هر هنڌ ڪڏي
ڌرتي کان پيو مٿي اڏي
غريب هيٺي ڪي پيو ٿڌي
ڪوڙ ٿو هندورن ۾ لڏي

ايڏو هت ڦند ڦير ڏسان ٿو
 نه پٽ تي ڪنهن جو پير ڏسان ٿو
 سڏي لهن پيا سار ڏسان پيو
 ٻانهون ڪندي هار ڏسان پيو
 ٻڌا توڙي ٻار ڏسان پيو
 ڪوڙ اهڙا ڪي يار ڏسان پيو
 تن جي من ۾ مير ڏسان ٿو
 نه پٽ تي ڪنهن جو پير ڏسان ٿو
 هت هت ۾ ڏئي هلن ماڻهو
 مرڪي تهڪي تلن ماڻهو
 اهي به اندر ۾ جلن ماڻهو
 پلائي جو نه تن ۾ پير ڏسان ٿو
 نه پٽ تي ڪنهن جو پير ڏسان ٿو
 ملي ٿا ڇيڻو پورن ماڻهو
 ڪي باهه ۾ ڪاٺي سورن ماڻهو
 حال اهڙو پيا اورن ماڻهو
 ڄڻ ساهه ٿا هاڻي گهورن ماڻهو
 سي ڪنهن جو نه گهرندي خير ڏسان ٿو
 نه پٽ تي ڪنهن جو پير ڏسان ٿو

بي ڏوهي ٿاڻي ۾ ٿو ڪٽجي
 فريادي جي ڏاڙهي تي پٽجي
 جو ٿو اسري سو ٿو سٽجي

شان شرافت جو ٿو لٽجي
 ويو سچ دنيا مان ڪري وصال
 هي به سمجهو ڳرو سال
 پاڙي جو آ پاڙو دشمن
 رستو دشمن لاڙو دشمن
 هيڻو دشمن مارو دشمن
 ٻول رهي ٿو پاڙو دشمن
 جيئڻ تي پيو آهي جنگال
 هي پي سمجهو ڳرو سال

پيءُ کان پٽ اچ ٿي ويو زور
 انسان هاڻي ڪر ڪو غور
 پنهنجن ۾ ٿيو پيدا شور
 هرڪو جهيڙي جو آ مور
 پاءُ ڇڏي ٿو پاءُ تي چوه
 ڪهڙو زماني جو آ ڏوه

شيطان سان ياري آهي
 انسان تي پيو خواري آهي
 ماڻهو ماڻهو جو ماري آهي
 توبه توبه زاري آهي
 سڄڻن کان پي تي پيو ڊوه
 ڪهڙو زماني جو آ ڏوه

ناهي ان ۽ پاڻي جاتي،
اچي رب ٿي ساڻي تاتي،
اڳي نه اسان ٻڌو ڪاتي،
ڪاڏي بندو وڃي بدڪار
ڏيهه تئون سائين لاه ڏڪار

رازق رحم جي نظر ڦيرائين،
ڪنڌ ڪئون اسان ڪهڙو سائين،
صدقي رسول جي پنهنجو پائين،
ناهي ڏڪن کان واندو وار،
ڏيهه تئون سائين لاه ڏڪار

تڏي آئي ڪي پيو ٻانهون هار پائين
پراون ڪي پنهنجو ڪري پيو تون پائين
لفظ چوندي ڪائون آڻيان تو لئي سائين
هلندو سلسلو ادب جو آيو اڃ تائين
پوي مار موت ڪي جو تو ڪي ويو نڳي
تون هئين ته ڪيڏو مزو هو اڳي
ٻسو بلبل هائوس لڳي پيو تو هاڻي
اڃان پوري الفت سگهياسين نه ماڻي
لتو دل تان ناهين خدا پاڪ آڻي
تو جهڙا محبوب ٻيا رب ڪي آڻي

وينو ڏيپر جي آهين ڀر ۾ ايئن ٿو لڳي
تون هئين ته ڪيڏو مزو هو اڳي

9. اسان پٽ هاريءَ جا

محبوب ڏيپر جو هي نائون ڪتاب ”اسان پٽ هاريءَ جا“ ساحل پرترز اينڊ پبلشرز حيدرآباد منجهان جون 2020ع ۾ ڇپجي منظر عام تي آيو. هي ڪتاب 191 صفحن تي مشتمل آهي. هن ڪتاب جي ارپنا مزدور ۽ هارين ڪي منظوم صورت ۾ ڪئي اٿائين. هن ڪتاب جو مهاڳ بنام ”پورهيت طبقي جو وڪيل شاعر“ سائين محمد اقبال لاکير صاحب لکيو آهي ۽ ٻه اکر بنام ”پنهنجي غربت تي ناز ڪندڙ سگهڙ شاعر“ پروفيسر عبيدالله لاکير صاحب جا لکيل آهن. هن ڪتاب جي شروعات ۾ ڪتاب جي نالي سان ٻه بيت لکيا اٿائين.

هن ڪتاب ۾ حمد، ٽي (3) نعتون، چار (4) قصيدا، چار (4) منقبتون، ويهه (20) نظم، اناويهه (28) بيت، چوٽيهه (34) ڪافيون، ست (7) قومي گيت هارين لاءِ، سترهن (17) چار سٽا، حاجي رسول بخش ڏيرو جي ياد ۾ نظم، ڇهه (6) اٺ سٽا، ٻه (2) ڇهه سٽا، هڪ ڪلام، پنج (5) گيت، ٻه (2) شعر، پنج (5) قومي گيت، هڪ نظم، ڏهه (10) غزل ۽ چار (4) نظم شامل آهن. هن ڪتاب جي بيڪ ٽائيتل تي محبوب جو لکيل هڪ حمد ۽ سندس نو (9) ڪتابن جا ڦوٽو ڏنل آهن.

اسان پٽ هاريءَ جا ۾ موجود شاعري جو نمونو:

تون هي تون جي تات ٻڌي مون
واڻي نه ڪا بي وات ٻڌي مون
مال وندن ماروئڙن واڻي اها ورجائي آ
تنهنجي رحمت وسي سائين ٿي سڀ ڪي مالا مال ڪري
ڪي ٿيا پٽائي ڪي ٿيا سڄل ڪنهن ڪي ٿي لالئون لال ڪري
سڀني چيو محبوب ڏير ڪئي ڳالهه پلي تو پائي آ

مديني مان ويندس مديني ۾ رهندس سڪڙي مون ڪي سردار جي آ
اتي ئي مان گهاريان دلڙي پيو ناريان تات مني منار جي آ
جائي خدا جو حبيب رهي ٿو ماڻهو اتي خوش نصيب رهي ٿو
لڳل لوري يار ازل کان مون ڪي پرين جي پار جي آ

ڪهڙا پاڙين ٿو ويري وير
ڪارو منهن ٿئي نيرا پير
خودڪشي حملا زوران زوري
ڪانه چڏي تو چمچا خوري
ڳالهه اهڙي ۾ ڳڻجي آئين
ڪرسي جو مالڪ بڻجي آئين
غير ڪڏهن نه سڄو ٿيندو
حرامي حلالِي نه بچو ٿيندو
ٻڌي ڪٿي ٻڙن ڏنا پير
ڪارو منهن ٿئي نيرا پير
ڪنڌ ۾ پايون شال وتين ٿو

ميڙيندو مڏيون مال وتين ٿو
مقصد اهڙو ٺاهي وٺبو
پتڪو تنهنجو لاهي وٺبو
جاڳي پورهيت سارو اٿندو
هڻي سنڌ جو نعرو اٿندو
پاڙين جا پوءِ لاهيا پير
ڪارو منهن ٿئي نيرا پير

هي قوم پري ٿي ڪهڙي چٽي
سسٽيون ساريون مهانگي ڪٿي
جنهن لئي ٻڌڙا ٻار پيا لوڙن
هينر جهڙيون جنسون جوڙن
نسري پوک ته خيما ڪوڙن
لسي لپ تي روزا چوڙن
درد انهيءَ آ دلڙي ڦٽي
سسٽيون ساريون مهانگي ڪٿي

ڪيت ڏکيا پيا ڪيڙن هاري
ڪنڌ نه ڪيڏي ڦيرن هاري
چپٽين سان پيا ميڙن هاري
اره سان گاڏو ڳيڙن هاري

پڙهي نه ٿا ڄاڻن پتي
سسٽيون ساريون مهانگي ڪٿي¹⁰⁸

جَهار ڪندي آ پوک ڪي پٽ
هاريءَ جو آ پورهيو ڇٽ
جَهار ڪائي ڪندي آ ڏٽ
تي ويا دل تي درد هزار
هو هو جي ٿي آهي ڪار¹⁰⁹

پاءُ ڪري ٿو پاءُ سان ڊوهه
ڪهڙو زماني جو آ ڏوهه
پيءُ ۽ پٽ جو جهيڙو آ زور
انسان ڪر ڪو هاڻي غور
پنهنجن ۾ ٿيو پيدا شور
هر ڪو جهيڙي جو آ مور
پاءُ ڇڏي ٿو پاءُ تي چوهه
ڪهڙو زماني جو آ ڏوهه
شيطان سان ياري آهي
انسان ٿي پيو خواري آهي
ماڻهو ماڻهو جو ماري آهي
توبه توبه زاري آهي

108. اسان پٽ هاريءَ جا، ص 93.

109. ايضاً ص 92.

سڄڻن کان پي ٿي پيو ڊوهه
ڪهڙو زماني جو آ ڏوهه
محبوبن جو ڪر ڪو بيان
شاهي جن جو آهي شان
الفت جو آ رکڻو مان
نظرن جو هر سهبو کان
هي ڏيپر ڪندو آ ڏهاڙي ڪوهه
ڪهڙو زماني جو آ ڏوهه

دل تي درد هيڏا هن سنا مون
ڪُسندي ابهم اکين سان ڏنا مون
روئي روئي دل تي چري پئي آ

ڏسو قاضي به وٽ کان چڙهي ويو
ڇڏي وات حق جي لڙي ويو
ڏسي هاڃان هيڏا دل ڏري پئي آ

گهر ويٺي ڪسي ويو ڪو جوڙو آ
ٿي انصاف پيو گونگو ٻوڙو آ
ماءُ سچ جي ڄڻ ته مري پئي آ

اسي تي ڪلو پلي ورتم رعايت نه ڪيئون ڪائي
پينڊيون توريون پالڪ ۾ ڪانه ڇڏيئون ڪا پائي

تور ۾ پي ٽپ ڏئي تن مسڪين ماري سڀئي ڇڏيا

هڪ بحران بجليءَ جو ٻيو يار مهانگائي ماري ڇڏيو
محبوب ڏيپر کي ڳڻتي انهيءَ ٻارڻ دل ۾ ٻاريو آ
ظالمن پنهنجا مظلومن کان پلو پراڻا وٺي ڇڏيا

دشمن	آهين	بڻيو	وڌيرا
تو	ڪي ماءُ	ڪيئن	وڌيرا
لاش	تي تون	ڏند	ڪڍين
ناھين	مون	ڪي	وڻيو
شيطاني	هر	وصف	آ تو
وينو	سورين	مڻيو	وڌيرا

وک وک	تي ڏي	يار نه	سور
جهوري	۾ جيءُ	آهي	جُهور
تنهنجي	سورن	پيڙهي	پيڙهي
هڏ هڏ	ڪيو	آ چڪنا	چور
اتندي	ويهندي	تنهنجو	دلبر
مون	ڪي پل	پل	آهي پور
لڪ چپ	۾ پي	تون نه	ڳالهائين
ايڏو	ٿي وئين	سهڻا	مغرور

10. مون پي نور نچوڙيو

محبوب ڏيپر جو هي ڏهون ڪتاب ”مون پي نور نچوڙيو“
سيپٽمبر 2020ع ۾ ساحل پرنٽرز اينڊ پبلشرز حيدرآباد طرفان
چپجي پڌرو ٿيو. هن ڪتاب جي اريڻا الله رب العزت ۽ رسول الله
صلي الله عليه وسلم جن کي ڪئي اٿائين. هن ڪتاب ۾ ٻه اکر
راقم الحروف طرفان لکيل آهن. ٻه اکر بنام ”محبوبه جهڙي
محبوب شاعري“ مرحوم پاويل جوڻيجو جي طرفان، ٻه اکر
بنام ”محبوب ڏيپر ۽ سندس نور نچوڙيل“ پروفيسر عبيدالله
لاکير صاحب طرفان ۽ ٻه اکر بنام ”محبوب ماڻُ ميهڙ جو“
عبدالجبار اونو (تندو الهيار) طرفان لکيل آهن. هن ڪتاب جي
شروع ۾ بيت _ ڪتاب جو ۽ ڪتاب جو نالو بيت ۾ شامل آهي.

هن ڪتاب ۾ حمد، چار (4) نعتون، ست (7) قصيدا،
مشوري وارن بزرگن جي شان ۾ هڪ منقبت، سترهن (17) قومي
نظم جن جا عنوان ”پنهنجي ايڪتا زنده آباد، نوان سال تنهنجي
آجيان ڪيون ٿا، ڪهڙي آزادي آهي يار، ڪٿو بڙچون پالا سنڌي،
گهر گهر مٿان ڪڙهي آ، ڪير نه گهري ٿو ڪنهن جو خير، هتي
قوم اچي وئي ويل ۾ آ، دؤر ميڊيا جي ماري ڇڏيو، خبر اٿئي ته
گهڻي ويهين سؤ آ، اهڙو مذهب ناهي ڪار، تو کي چئجي ڇا
سرڪار، ٻڌايو انصاف ڪاتي ڳولهيون، ٻولي بچايو، سوئي چٽبو
ڪنو آهي، ويهي حڪيمن ڪيا ٿا ۽ هي اڄ جا ننڍڙا ٻار ڪندا“
آهن، اناويهه (28) غزل، قومي گيت ”مون کي روئڻ ڏيو“،
پنجيتاليهه (45) ڪافيون ۽ ستاسي 87 شعر (بيت) شامل آهن. هي

ڪتاب 192 صفحن تي مشتمل آهي. هن ڪتاب جو بيڪ ٽائٽل محترم نياز پتافي لکيو آهي.

اجرڪ پٽڪو شان اسان جو
ڌرتي پنهنجي مان اسان جو
هر ڪو خاني خان اسان جو
اچ مرڪي پيو ايوان اسان جو
ٿي پيو پونءِ جو پاڳ پلارو
پنهنجي ايڪتا زنده آباد

ڌرتي پنهنجي پياري پياري
جنهن ۾ ٿا گهارن مزدور هاري
يار نپائن ڪيئن پيا ياري
تهذيب سنڌ جي سهڻي ساري
سڀ کي چئو ڏئي اهو اشارو
پنهنجي ايڪتا زنده آباد¹¹⁰

بک ۾ ٻڍا ٻار ڏسان ٿو
سورن ۾ سنگهار ڏسان ٿو
ڪو روئندي زارو زار ڏسان ٿو
ويل وڏا هت يار ڏسان ٿو

110. ڏيپ، محبوب، مون پي نور نچوڙيو، ص 47، حيدرآباد، ساحل پرنٽرز اينڊ پبلشرز 2020ع.

پوءِ به آهن ڌمڪيون ڌار
ڪهڙي آزادي آهي يار

سچ سان وڏو ويل آ هتڙي
ڪوڙا ڦٽڪا جيل آ هتڙي
کوئن جي لئي ڪيل آ هتڙي
سچ برو ڄڻ فعل آ هتڙي
اهڙا هلن ٿا هت وهنوار
ڪهڙي آزادي آهي يار¹¹¹

ماڻهو ڪني هت سارا ڪيو
توپي اجرڪ وارا ڪيو
بند غيرن جا چارا ڪيو
نروار پنهنجا نعرا ڪيو
چو نيڻ ڏسيو ٿا آلا سنڌي
ڪٿو بڙچون پالا سنڌي¹¹²

نه دين ڏي ڪنهن جو ڌيان رهيو آ
ڪيڏو ٿي نقصان رهيو آ
ڇا هت پنهنجو مان رهيو آ
هر ماڻهو ان جو زيان رهيو آ

111. مون پي نور نچوڙيو، ص 52، 53.

112. ايضاً ص 56.

سڀ کي اچي وئي ٻڙي آ
جو گهر گهر مٿان ڪڙهي آ¹¹³

ويرين سان گڏ واڙي ۾ تون
پهريون دشمن پاڙي ۾ تون
ڌارين سان گڏ ڌاڙي ۾ تون
رستن واٽن لاڙي ۾ تون
آنڌي مانجهي سردي ۾
توڪي لعنت آ انهيءَ وردي ۾¹¹⁴

آڏيءَ جو ڪنهن در ڪڙڪايو
اوپرو ماڻهو ڏسڻ ۾ آيو
چئي اسان ٻنهي گڏ هو ڳايو
ملڻ جو ڪري آيس سايو
وئي تنهن کي نه وڃ ۾ ويهار
اهڙو مذهب ناهي ڪار¹¹⁵

چونڊي سنڌ جا گهوت ڪُنا تو
ماڻهو سڀ اڻ موٽ ڪُنا تو
سنڌ جا سارا ڳوٺ ڪُنا تو

113. ايضاً ص 59.

114. مون پي نور نچوڙيو، ص 61.

115. ايضاً ص 75.

اتر جي سڀ اوت ڪُنا تو
هيڏو هاڃو ڌيان ته ڌار
تو کي چئجي ڇا سرڪار

منهنجا ليڊر مور ڪُنا تو
چونڊي سڀ شهزور ڪُنا تو
انسان ها يا ڍور ڪُنا تو
منهنجا اڳي پي ڪوڙ ڪُنا تو
ڏيپر ات ڪو ٻارڻ ٻار
تو کي چئجي ڇا سرڪار¹¹⁶

پڙهي ڊگريون ماڻي هلندا
سينا سپر ٿاڻي هلندا
ڪير نه تن جي اڳتي ايندو
ڪو به نه سامهون دڳ تي ايندو
ٻارڻ اهڙو ٻاري وجهندا
جيگل جون هنيانءُ ناري وجهندا
ڌرتي پنهنجي ڌار ڪندا
هي اڄ جا ننڍڙا ٻار ڪندا¹¹⁷

تو کان سوا ساري رات منا مون ويهي آ هت ڏينهن ڪيو

116. مون پي نور نچوڙيو، ص 77، 78.

117. ايضاً ص 89.

مان ته توکي پنهنجو پائڻيان ٿو تون پنهنجو نه مون کي پائڻين ٿو¹¹⁸

هڪ قوه جواني ٻيو حسن هيڪاندو
کسي دل وٺڻ جو ٿئي ڪٿان ڏانءُ آندو
اسان اڳ منا هاري تنهنجي چوٽ چڙهي وئي ياري
لوڏي بانهن نه اهڙي هل¹¹⁹

دردن منهنجي دل تي وڏا ڪيا هن وار
تو بن مون کان وسري ويا هن سينگار
ڏيپر تنهنجي ڏڪن جي نه ڏني ڪنهن کي ميار
سجڻ موٽي سار منا نه لڏي محبوب جي¹²⁰

11. ڪلام دائود

محبوب ڏيپر جو هي يارهون ڪتاب ڪلام دائود فيبروري 2021ع ۾ ساحل پرنٽرز اينڊ پبلشرز حيدرآباد منجهان ڇپجي منظر عام تي آيو. هي ڪتاب پڪي جلد ۾ 192 صفحن تي مشتمل آهي. پاڻ هن ڪتاب جي ارپنا حسنين ڪريمن، حضرت فاطمة الزهراء، حضرت علي المرتضى ۽ اصحاب سڳورن رضي الله عنهم کي ڪئي اٿائين. هن ڪتاب جو مهاڳ ميهڙ جي عظيم علمي ادبي شخصيت سائين پروفيسر عبيدالله لاکير صاحب لکيو آهي. هن

118. ايضاً ص 103.

119. مون پي نور نچوڙيو، ص 164.

120. ايضاً ص 178.

ڪتاب جا ٻه اکر ڊاڪٽر ممتاز علي سومري ”خاموش شاعر محبوب علي محبوب ڏيپر“ جي نالي سان لکيا آهن.

محبوب ڏيپر جي هن ڪتاب ۾ حمد، ڇهم (6) نعتون، هڪ سؤ ٽيونجاهه (153) ڪافيون ۽ ڪلام، ٽي (3) قومي گيت، ٻه دو گانا، ٻه مزاحيه دو گانه، ٽي گيت، ٻه بيت، سورنهن (16) چوستا ۽ يارهن (11) ته سٽا شامل آهن. سندس هن ڪتاب کي پڙهڻ سان سندس قومي درد، ماروئڙن جي اهنجن، علائقي واسين جي اڙانگائين ۽ مسڪينن جي فرياد جي اوني جو خوب اندازو لڳائي سگهجي ٿو. هن ڪتاب ۾ شامل سندس شاعري سندس قوم جي مجبوري بيان ڪندي نظر اچي ٿي ته ان سان گڏ سندس هيٺاڻ ٻه واضع جهلڪندي نظر اچي ٿي. پاڻ نصيحتن جا پندار کولي سماج سڌارڻ جا جتن ڪري ٿو ته وري سندس ٻڌي ميدان ملهائڻ جو رستو به ڏيکاري ٿو. سندس هن ڪتاب ۾ هن بزرگ شخصيت جي اندر کي ڪافي پرکي سگهجي ٿو ۽ سندس درد جو تخمينو به لڳائي سگهجي ٿو. هن بزرگ کي پنهنجن پنهورن جي ڪيتري چڪ ۽ ڪشش آهي ان جو اندازو هن ڪتاب پڙهڻ سان ٿي وڃي ٿو. هن ڪتاب ۾ شامل سندس شاعري جو ڪجهه نمونو پيش خدمت آهي.

عقيدو ڪچو رکي دل ۾ وڃائي هڙ مون پنهنجي آ
اهو تار مان ٻيڙو بنا توحيد جي نه ترندو
پسي پاڪ چهره سڀئي ويندا ڏکڙا لهي ڏيپر
محبوب ڏينهن انهيءَ جي کان منا سچ پچ آهي مرندو
ڪائنات ساري رب تنهنجي ڪئي فرمان ۾ آ
نازل رب قرآن ڪيو تنهنجي شان ۾ آ

ويهي وقت هڪڙو قضا ڪين ڪر تون
فرض آ خدا جو تنهن ڏي ڏيان ڌر تون
ذوق ذکر جو تون رک رک رک ۾
پنهنجو پاڻ کي تون ويهه نه ڀلائي
خبر ناهي اڳتي ڇا ٿيندو الائي
وج نه پاڻ کي تون پاڻ رلائي
گهر پاڻ کان اڳ ٻئي جو خير ڀائو
سوا عمل جي ادا اڳيان بي ڪائي ڀڄا ناهي
قبر قيام لئي پنهنجو ثمر وٺ ڪو ادا ناهي
سڙي ساڙ حسد ۾ تون صفا سنهڙو تندو ٿيو هين
نه ٿو خوف خدا جو دل ۾ ڌرين
هي ڇا ٿو ڪرين هي ڇا ٿو ڪرين
پاڻ کي ڪري پاڻ اڪيلو ڪيڏو اٿئون ڀڄتاو
اڀرا سپرا گڏجي سڏجي هڪ ٻئي کي همٿايو
هڪ ٻئي جي ڳلي جا بڻجو هار گڏ ٿي وڃو سڀ ٻيڙا ٻار
سڀ ليڪا لنگهي ويا هون باقي ڇا رهيو آ
شرم حياءَ جو اکر نه ڪنهن ۾ منا رهيو آ
ڇٽجي ڇا پراون کي پنهنجن مان لڳي ٿي
پنهنجو لئي پنهنجي کي ڏه ڏه دفعا رهيو آ

انسان پٿر کان به پڪو آ، ڳالهه انهيءَ ۾ شڪ نه آ
ڪاٿي سور سهي ٿو جبل جيڏا ڪاٿي سهندو ڪڪ نه آ
ڏونگر اهي ڌاري سڀئي هوري ڏاڍي پيا اينداسين

12. ٽانڊن تي پير

محبوب ڏيپر جو هي ٻارهون ڪتاب بنام ”ٽانڊن تي پير“
ساحل پرنٽرز اينڊ پبلشرز حيدرآباد منجهان نومبر 2021ع ۾ ڇپجي
منظر عام تي آيو آهي. هن ڪتاب جي اڀرنا پنهنجي بابا سائين
محمد صادق ڏيپر، امڙ جيجل، پٽن، ڀائرين، وڏي ڀاءُ، استادن،
اديبن، شاعرن، سگهڙن ۽ حال محرم دوستن جي نانءُ ڪئي اٿائين.
هن ڪتاب جي شروعات ۾ ڪتاب جي نالي بابت بيت لکيو اٿس.
انهيءَ کان پوءِ هن ڪتاب تي سندس طرفان ٻه اکر پنهنجي پاران
جي عنوان هيٺ ڇپيل آهن. اڳتي مهڙ جي واقعي مهان انسان
سائين پروفيسر عبيدالله لاکير صاحب جا ٻه اکر بنام ”ٽانڊا ٻڙيل
سماج جو وڪيل“ لکيل آهن. هن ڪتاب جو مهاڳ بنام ”محبوب ۽
سندس محنت واقعي مان ملڻ جهڙي آهي“ راقم الحروف طرفان
لکيل آهي. هن ڪتاب ۾ محبوب پنهنجي خداداد ڏات منجهان تيار
ڪيل جيڪو مواد شامل ڪيو آهي، ان ۾ حمد، ڇهه نعتون، حضرت
علي المرتضى شير خدا ڪرم الله وجهه جي شان ۾ قصيدو، چار
(4) بيت، ستهتر (77) نظم، چوويهه (24) ڪافيون، چار (4) ڪلام،
يارنهن (11) غزل، گيت، چاليهه (40) چار سٽا بيت، ست (7) ٽي سٽا،
ڏهه (10) پنج سٽا، ٻه (2) ست سٽا، هڪ ڇهه سٽو ۽ هڪ اٺ سٽو
بيت شامل آهن. هن ڪتاب جي بيڪ ٽائٽل تي محبوب جو شعر

ڪري ختم سماج جا وير پنو هان
ٽانڊن تي ڏئي پير پنو هان

ڇپيل آهي ۽ چند جملا لياقت بن محبوب ڏيپر جا لکيل آهن.

محبوب ڏيپر جي ادبي پورهئي ۾ هڪ ڳالهه جي وضاحت ڪريان ته پاڻ پنهنجي هر هڪ ڪتاب تي سندس طرفان ڇپايل محنت منجهان انهيءَ ڪتاب جو جيڪو نمبر آهي، يعني پهريون ڪتاب، ٻيو ڪتاب، ٽيون ڪتاب، چوٿون ڪتاب وغيره يعني انهيءَ ڪتاب جي شروع ۾ سندس انهيءَ ڪتاب جو نمبر ۽ نالو سندس ئي شاعري ۾ ڇپيل آهي. اهڙي طرح سندس اڪثر ڪتابن جي اڀرنا به شاعري ۾ پيش ڪئي اٿائين.

محبوب ڏيپر کي سگهڙائپ جي ڏات ملي ته وري قلم جي طاقت سوني تي سهاڳي وارو ڪم ڪري ڏيکاريو. هن بزرگ هستي پنهنجي ڪتابن ۾ پنهنجي دلي درد کي شاعري جي زبان ۾ ورق تي اتاري عوام اڳيان فريادي بڻجي بيٺو آهي. محبوب ڏيپر پنهنجي ڏات سان خوب نباھيو آهي. سگهڙائپ اسان جي وڏڙن کي عطا ٿيل ڏات آهي. جيڪي ڳالهيون اڄ اسان کي ماضيءَ جا قصا ۽ ڪهاڻيون لڳن ٿيون، سگهڙائپ سنڌيون ڪچهريون، سادگيءَ واري ماحول ۾ باهه جي مڇ جي چوڌاري سادڙا، سڀاڙا ماروڙا رهاڻيون رچائي پنهنجي اندر جو احوال به اوريندا هئا ته ان سان گڏ پنهنجي سنڌ جي ثقافت سان نينهن نپائيندا هئا، بظاهر اڄوڃهه نظر ايندڙ جڏهن بيت، ڏور، ڪلام، گجھارت يا ڏوهيڙو ٻڌائيندا هئا ته سندن ذهانت، عقل ۽ الفاظن جي جوڙجڪ، جملن جي بيهڪ جي سندرતા حيران ڪندڙ هئي. اڄ اسان انهن تي ناز ڪري ته سگهون ٿا مگر اسان تائين انهن ڏاهن جو نياپو پهچي نه سگهيو. اسان اها علمي ميراث وڃائي چڪا آهيون. اڄ جا اديب، قلمقار، شاعر، ڏاها، دانشور ۽ محقق به انهن جي نظير پيش ڪرڻ ۾ عاجز ٿا آهن.

بيشڪ وقت جي وهڪري سبب هر هڪ شيءِ ۾ نواڻ آئي، هر علم جدت اختيار ڪئي، وري سائنس جي ترقي سبب جسماني محنت ۽ هٿ جي هنر کي ڪاپاري ڌڪ لڳو. زندگي آسائشن سان ٽٽار ضرور ٿي پر اصل سونهن اسان وڃائي ويناسين. هن وقت اسان ۾ هائبرڊائيزيشن اسان کي بلڪل فارمي بڻائي ڇڏيو آهي. اڄ سونهن جي سڃاڻپ ظاهري سجاوٽ سمجهي وڃي ٿي مگر اندر جي سونهن کان خالي ٿي ويناسين. اڄ اسان وٽ ٿورڙي محنت ڪري ان کي مشتھر ڪري واهه واهه ڪرائي پنهنجي ساراهه جا قصيدا ٻڌايا وڃن ٿا. اسان جي ماضيءَ ۾ جيڪي سگهڙ گذريا آهن انهن جي ذهانت ۽ عقل تي اڄ تعجب لڳي ٿو. اها حقيقت آهي ته اهو الله رب العزت طرفان ڪين ڏات ۽ ڄار مليل هو. پنهنجي سنڌ ماتا جي هن ثقافت جي باري ۾ لکڻ لاءِ ته گهڻو ڪجهه لکي سگهان ٿو مگر ڳالهه گهڻي ڊگهي ٿي ويندي. جن خوش نصيبن کي اهڙين ڪچهرين ۾ ويهڻ جو موقعو نصيب ٿيو هوندو اهي اسان جي ابوجهه نظر ايندڙ سنڌي سڀاڙن جي عقل ۽ ڏاهپ کان چڱيءَ ريت واقف آهن. بس افسوس اهو آهي ته انهن جي دانائي ۽ ڏاهپ انهن جي مرڻ سان ئي ختم ٿي دفن ٿي وئي. انهن جون ڌنڌليون يادون ئي بس ڪجهه عمر رسیده بهراڙين جي ماڻهن جي ذهنن ۾ موجود آهن. سنڌ امڙ اڃان بانجهه نه ٿي آهي. اڄ به ڪجهه سڀوت اڀائي رهي آهي. محبوب ڏيپر به انهن منجهان هڪ آهي. موجوده نسل وٽ ته پاڻ موجود آهي پر ايندڙ نسلن تائين پنهنجو پيغام رسائڻ لاءِ ڪتابن جو بهترين ۽ لائق تحسين ڪم ڪرڻ جي همت به ڪري ٿو. محبوب پنهنجي شاعري ذريعي عوامي خدمت ۾ اسان

جي ميهڙ ۾ تقريباً سڀني کان گوءِ کڻي چڪو آهي.

ميهڙ جا مور ماڻهو ميهڙ ڇا لاءِ ڇڏين ٿو
 ڪهڙي آ تڪليف تو کي جو دلبر هتان لڏين ٿو
 پنهنجي سر جي صدقي نه ڏيپر کي ڪر ڏڪارو
 ماري جدائي جو مون کي وجهندو اهو مونجهارو
 منهنجا ايلاز آزيون ڇو دلبر پلا ٿڌين ٿو¹²¹

آهي سنڌ ۾ ساهه ڏيپر جو،
 چريو تنهن لئي چاهه ڏيپر جو،
 ناهي غير سان ناهه ڏيپر جو،
 واهي آ الله ڏيپر جو،
 ٿيو محبوب جيان رکوالا سنڌي،
 ڪئون بڙڇون پالا سنڌي¹²²

واهن جا تون دڪا کائي وئين،
 نوت ڊالر سڪا کائي وئين،
 ڪڪڙ ڪڙهايون ٿڪا کائي وئين،
 بجلي جا ٿنڀا تارون کاڌئي،
 سڄي تر جي پارئون کاڌئي،
 سڄ تي ڪيڏيون ڪارون کاڌئي،
 تنهنجو غير سان مرڻو پرڻو آ،

121. ڏيپر، محبوب ۽ ميهڙ، ص 235، 236، حيدرآباد، ساحل پرنٽرز

اينڊ پبلشرز 2017ع

122. محبوب ۽ ميهڙ، ص 62، 63.

پلي ڪر تون پينگ پوتار،
 وارو اسان جو ورڻو آ.

هڪ سٺ غير منقوط، هڪ سٺ منقوط

آءُ دلدار داد ڪر ڪو دلدار او دل وارا
 سانڍي سڀني رکيا مون درد ڏنئي جي دبارا

ور ڪا واه ڪر الا سڪ ساهه آ سهارا او
 مارن مون کي منجهائي اڪڙين جا ڏئي اشارا

ها ڪر ڪا ها ڪر ڪا ورا واکا ورا او
 تڪيان روز تنهنجا ٿو چارئي پهر مان چارا

ڪر ڪا واهر ول آ ساهه سڪ آ سر سر
 وسرن مون کان نه ٿا سي نوري اهي نظارا

حال احوال ها ڪر ورلو آءُ ورا ورا
 روئي اڳيان مان تنهنجي ٿو آنهون ڪيان اوسارا

دادلا داد ڪر ڪو در دائود آءُ هڪارا
 ”محبوب“ منهنجي دل ۾ تو آهن اڏيا اوتارا

محبوب جو غير منقوط غزل

دلدار او دل وارا، ور کا واهر کر کر
سُور سراسر آ ساڻو، له کا سار سر سر

در آء دلدارا ور کا آس ور سو
ور او آء وراکا ورلو آء ور ور

سُن ڪوڪ آء کا دلدارا او در الا
در آء داد ماڻ ڪو لالڻ آء گهر گهر

هڪ هڪ مرڪ ماه لڪا لڪ آ لالڻ
لهڻ سار آء سگهو آء کا آس هر هر

له سار سرهو کر آء کا ساه سهارا
لاهڻ او سُور سارا آء اگر او گر گر

سو سال او سارا له کا سار سڪ آ
لهڻ سار آء کا دلدار آء در در

”دائود“ آء در ڪو لاه درد آء دلارا
سرس ساه سار آ ها ها الا او هر هر

ٻاڙو مون سان ٻولي دلبر،
چڏيئي رڻ ۾ رولي دلبر،
سات نياڻڻ وارا ماڻهو،
ائين نه ڪرين ها پيارا ماڻهو،
منهنجي هڪڙي ڳالهه مڃين هان،
پنهنجي بچائي ساک وڃين هان،
رات ويهي ڏينهن ڪيان ٿو،
اهڙو تو سان نينهن ڪيان ٿو¹²³

لڳي نگران مٿي ۾ نائي ويا
سند ڪي گذر ڪائي ويا

انصاف جي نٿي هلي هاڻي
ڪير نه ڪڇي مولا ڄاڻي
دانهين وڃي ڏس تون ٿاڻي
ٻاهر چور فريادي ٿاڻي
اها بازي بڻائي پائي ويا
سند ڪي گذر ڪائي ويا¹²⁴

123. ڪلام محبوب ڏيپر، ص 60.

124. ڏيپر، محبوب، ڪلام محبوب ڏيپر، ص 117، حيدرآباد، ساحل پرنٽرز اينڊ پبلشرز 2016ع.

بيت سينگار

مرڪڻ سان مست ڪري وڌو محب مني منار عجب،
 دلبر جي ديدن ۾ ڏٺو مون اهڙو هو اسرار عجب،
 ڪارا ڪلھن تي ڪيري ڇڏيئي واسينگ جهڙا وار عجب،
 اڳڙيون عين عجيب پرينءَ جون نور پريون نروار عجب،
 ڏايون ڊاهڻ ڪين پرينءَ مان عين رخسار عجب،
 قدم قدم تان قربان ٿيا ڪاڻي مور هيٺل ويا هار عجب،
 چري ٿي پئي چاهه سنڌ ۾ نور پسي هڪ نار عجب،
 لبڙا لال گلابي سنڌ ۾ پوئر پرون تلوار عجب،
 شمس قمر به شڪي ٿي پيا پسي دلبر جو ديدار عجب،
 سڀئي وصفين سهڻو آقا سوا لک جو سردار عجب،
 ادلا گدلا پنهنجي پلي سڀ ڪڻڌو پرين پڳدار عجب،
 ڪونه ڇڏيندو ڪنهن کي اڙيو ننگي آهي ننگدار عجب،
 چپر چورن جو هي چوان مان آهي يتيمن يار عجب،
 درود صلواتون دلبر تي مان چونه پڙهان بار بار عجب،
 سڀئي وصفين سهڻو بيشڪ جوڙ ڪئي ته جبار عجب،
 ماڪي مصري کان وڌ مني تنهن گوهر جي گفتار عجب،
 ”محبوب ڏيپر“ جهڙا ڪيئي حيران ڪيئي ته هزار عجب¹²⁵.

سينگار جو بيت

پسي حسن حبيب جو اتي هڙني ڪاڏي هار ميان،
 مرڪي محبوب سنواري رکيا ڪارا ڪلھن تي وار ميان،
 مست ڪري وڌا ڏسڻ سان مرسل ٻڍا بار ميان،
 سونھن تنهنجي تي سگهڙن لکيا آهن سو سينگار ميان،
 مرڪڻ هلڻ حبيب جي حيران ڪيا ته هزار ميان،
 روئندن کي ريجهائي پيو پنهل ڏئي پيار ميان،
 ڪهڙا ڏسي ڪهڙا ڏسيان پرينءَ جا مان يار ميان،
 مولیٰ ڏئي ڇڏيا منل کي آهن سڀ اختيار ميان،
 محشر ڏينهن محبوب لهندو سڌي سڀ جي سار ميان،
 ڏاتر ڪرائيندو ”ڏيپر“ کي دم دم تنهن جا ديدار ميان¹²⁶.

محبوب ڏيپر جو جن ڪلام ۽ نعتون ڳايون آهن

شاعري جو ڳاڻڻ سان اڻ ٿڌ رشتو ٿئي ٿو. شاعري لفظن جو اهڙو مجموعو آهي جنهن کي آسانيءَ سان روانيءَ سان ڳائي سگهجي. محبوب جي شاعري ۾ به رواني ۽ تسلسل آهي. انهيءَ ڪري سندس ڪلام ڪيترن ئي فنڪارن ڳايو آهي. جن فنڪارن محبوب ڏيپر جو ڪلام ۽ نعتون ڳايون آهن انهن ۾:

ممتاز لاشاري، علي مراد جتوئي، ڪوثر ماروي، انور ڀٽو،
 سليمان ساقي چانڊيو، صادق سوڍر، علي اصغر چانڊيو، سينگار
 سولنگي، اسلم سخيراڻي، محمد عمر تيوڻو، عبدالحق خاصخيلي،

مداحي برکت سولنگي، شفيق چانڊيو، رحمان سومرو، ساجد منگي، رخسانه ماروي، ساجد علي ساجد منگي، طارق چانڊيو، نذير چانڊيو، گلزار کوهارو عرف پتڪڙو جلال، راحيل جوکيو، خادم سخيراڻي، ارباب سوڍر، شازيه مارئي، بختاور علي، مجيب لغاري، محمود پتوجو، غلام شبير چانڊيو، عبدالسميع ڏيرو، غني سولنگي، وزير شاهه، سليم سخيراڻي، بالڪ سنڌي، عبدالله بروهي شامل آهن.

محبوب ڏيپر تي آن لائين مواد

محبوب ڏيپر جي ڪتاب پنهنجي شاعري پنهنجو رنگ تي تبصرو بلاگ جي صورت ۾ سنڌ سلامت جي ويب سائيٽ تي آن لائين موجود آهي. اهو تبصرو ڊاڪٽر ڪمال ڄامڙو جي ڪتاب ”ڪچهريءَ جا مور“ تان ورتل آهي. اهو تبصرو بنا ڪنهن تبديليءَ جي قارئین جي نظر ڪجي ٿو.

پنهنجي شاعري پنهنجو رنگ (محبوب علي ڏيپر جو ڪتاب سنڌ سگهڙ لوڪ ادب تنظيم (سلات) پاران ڌرتي دوست پبليڪيشن حيدرآباد جي سهڪار سان سگهڙ محبوب علي ”محبوب“ ڏيپر جو هيءُ ڪتاب 2013ع ۾ شايع ڪرايو ويو آهي. ڪتاب جي ترتيب عاجز رحمت الله لاشاريءَ ڏني آهي، جنهن ڪتاب جو مهاڳ پڻ لکيو آهي. هن ڪتاب ۾ ڏيپر صاحب جي مزاحمتي ۽ لوڪ شاعريءَ جا مکيه رنگ شامل ڪيا ويا آهن، جنهن ۾ لڳ ڀڳ هر شعر/اسر جي منڍ ۾ موضوع ڏنو ويو آهي، جيئن؛ موهيڙي تي بيت، بيت مومل راڻو، جيل فريادي، جوابدار گهر،

توڪي اڃا ننڊ وڌيرا، گڏه ساڳيو، آثر مت، تنهنجو پتڪو ڪن تي ڪاڪا، معصوم نياڻيءَ جي ياد، شهيد راڻي وغيره وغيره. سندس ڪلام ۾ نصيحت ۽ واقعاتي عنصر نمايان آهي. ڪي ڪي ته صفا واقعاتي بيت لڳن ٿا، همراھ قوم کي جاڳائڻ جا ڏاڍا جتن ڪيا آهن، ڪانئر لاءِ چوي ٿو ته:

منهنجو نالو سامهون ايندو هوندئي

ضمير بُجا ڏيندو هوندئي

هي ڪري هين رهيو ڪانئر، هاڻي ڏاڍو هين نهيو ڪانئر

توڪي ڪنهن آچيو ڪانئر، پاڻئون توڪي نه پيو ڪانئر

دل تي سوال ڪو اڀرندو هوندئي

ضمير بُجا ڏيندو هوندئي

محبوب علي ڏيپر صاحب جو تعلق ميهڙ سان آهي. سندس شاعريءَ ۽ شخصيت تي علي دوست عاجز، لياقت بن محبوب ڏيپر، ديدار شاد گوپانگ، غلام حسين خاصخيلي، ذوالفقار هيسباڻي ۽ عبدالستار ميراڻيءَ جا ويچار ڏنل آهن. سندس ڪتاب مان هيٺ ڪجهه وڌيڪ شعر ڏجن ٿا:

موهيڙي تي بيت

موهيڙا نه مون سان ڪنيون تو پتيا چڱو پير

آءُ به ڪڏهن ڪين گهرندس ڪوٽا تنهنجو خير

سڃاڻان ٿو سون ۾ مان پاڙي تنهنجو پير

دل ۾ رکي غير، پيو موهيڙا وڙهين ”محبوب“ سان

موڳا منهنجي منهن تان هيڪر وڃين ها هتي

ڏئي ايڏا آزار ڇو ڪئي فقير جي دل ڦٽي

حڪيمن وٽ هيڏي، تو جهڙا پراڻي چٽي

تو پڳ اها ڪٿي، جو ڏنئي ڏک ”ڏيپر“ کي
 ورندي موهيڙي جي
 ڏک نه ڏيان هان ”ڏيپر“ تو پاڻ سان ڪئي آ پاڻ
 هر هر زور ڏئي ضعيف کي، پيو ڪرين رتو ڇاڻ
 منهنجي هن مذڪور جي توکي ڏني ڪنهن نه ڄاڻ
 تڏهن تون پي ڪاڻ، نه پيو ڪيڏين ننڍڙي جي
 هيءُ منهنجو جواب
 هر هر هٿ هڻي چيو مانءُ ته هاڻي هتان وڃ
 منهنجي اها منت هيڪر موهيڙا تون مڃ
 وري اچجانءُ ڪين ڪي پيرو هتان پڃ
 وڃي وڌاءُ رڃ، مور نه ڏسان ”محبوب“ چئي

جيئي جيئي اوڏڻ مائي
 بيشڪ تنهن جي ور سان سڃاڻي
 جيئي جيئي اوڏڻ مائي
 ور سان هٿ وٺائڻ واري، ٿڌي ڪوسي ڪاهڻ واري
 تنهن سان نينهن نپائڻ واري، سرجو سانگو لاهڻ واري
 ور سان گڏ جنهن وک وڌائي
 جيئي جيئي اوڏڻ مائي
 تنهنجو مٽيءَ سان پيار آ اوڏڻ، محنت جو وهنوار آ اوڏڻ
 گاري گپ کان پار آ اوڏڻ، سنڌ جي ٿي سينگار آ اوڏڻ
 ليڙون لٽا ۽ چتن ۾ ڇائي
 جيئي جيئي اوڏڻ مائي
 ڌرو نه زيان ڪري ٿي اوڏڻ، ولايت کان پئي وري ٿي اوڏڻ
 گڏهه مٽيءَ جا پري ٿي اوڏڻ، پل نه وڃي پري ٿي اوڏڻ
 جنهن وک نه پوئتي هٽائي

جيئي جيئي اوڏڻ مائي
 ريشم بخمل پائي اوڏڻ، لنگين مٽي پئي لائي اوڏڻ
 اڳتي وک وڌائي اوڏڻ، واه جو ور سان نپائي اوڏڻ
 سڀ کان وڌا تنهن جي ڪمائي
 جيئي جيئي اوڏڻ مائي
 گهر ٻين جا سنواري اوڏڻ، محنت سان پئي گهاري اوڏڻ
 ويهي وقت نه ڪاري اوڏڻ، تائيم نه ڪوئي ٿاري اوڏڻ
 جنهن کي پڪن جي سڪ سوائي
 جيئي جيئي اوڏڻ مائي
 ٻين جا بنگلا ناهي اوڏڻ، ليڙون لٽا پائي اوڏڻ
 پنهنجا حال وڃائي اوڏڻ، سادو سودو ڪائي اوڏڻ
 اجايو نٿي ڪا وڃائي پائي
 جيئي جيئي اوڏڻ مائي
 خوب خوديءَ کي ماري اوڏڻ، سدا صبر ۾ گهاري اوڏڻ
 سهڻا گهر ٿي سنواري اوڏڻ، ورجي دل پئي ناري اوڏڻ
 واه جو تنهن جي آهي وفائي
 جيئي جيئي اوڏڻ مائي
 همت نٿي ڪا هاري اوڏڻ، گپ چڪ ۾ ٿي گهاري اوڏڻ
 ٻي وائي نه ”ڏيپر“ واري اوڏڻ، دل ور جي ائين پئي ناري اوڏڻ
 ڏيءَ ”محبوب“ نه اهڙي ڪا ٿي ڄاڻي
 جيئي جيئي اوڏڻ مائي¹²⁷

محبوب ڏيپر کان گلزار ڪلهوڙو پاتائي طرفان ورتل

انٽرويو

محبوب ڏيپر کان گلزار ڪلهوڙو پاتائي 8 ڊسمبر 2013ع تي هڪ انٽرويو ڪيو. اهو انٽرويو آن لائين موجود آهي. محبوب ڏيپر کان ورتل اهو انٽرويو قارئین جي خدمت ۾ پيش ڪجي ٿو.

لوڪ ادب جي نالي واري سگهڙ جو انٽرويو

ڳالهه ٻولهه: گلزار ڪلهوڙو پاتائي

سوال: سڀ کان پهرين اوهان پنهنجو تعارف ڪرايو؟

جواب: نالو محبوب علي ولد محمد صادق ڏيپر جنم جي تاريخ 14 آگسٽ 1947، جنم جو هنڌ ڳوٺ قادر بخش ڏيپر لڳ ميهڙ ضلع دادو تعليم پرائيمري جا پنج درجا پاس، سڃاڻپ سگهڙ، اولاد ۾ 6 پٽ ۽ 3 نياڻيون آهن.

سوال: اوهان سگهڙائپ وارو فن ڪنهن کان سکيو؟

جواب: آئون 1975ع کان وٺي هن سگهڙائپ واري فن سان وابسته آهيان. شروع شروع ۾ آءٌ پنهنجا ئي مزاحيه ٽوٽڪا ٺاهي ڪچهرين ۾ ماڻهن کي ڪلائيندو هيس. پر پوءِ وڏن وڏن سگهڙن کي ڏٺم ۽ ٻڌم ته مون سوچيو ته آئون به انهن جهڙي شاعري ڪري سگهان ٿو، پوءِ 1982ع کان سنڌ جي مشهور شاعرن اسحاق راهي، ناظم منگي ۽ نشتر ناٿن شاهي کان رهنمائي ورتي ۽ شروع ۾ مون بيتن واري شاعري ڪئي ۽ ان کي سگهڙن واري انداز ۾ پيش ڪيم ۽ طويل نظم پڙهيم.

سوال: سگهڙائپ واري فن ۾ ڪهڙيون ڪهڙيون صنفون ٿينديون

آهن؟

جواب: هن ۾ ڳجهارتون، سينگار، ڏٺ، پروليون، ڏهس، گرچيلا، ڏور، پهڪا ۽ هنر واريون صنفون ٿينديون آهن. مون هن وقت تائين اٽڪل ٻن هزارن تائين پنهنجا شعر ٺاهيا آهن جنهن مان ٻارنهن سئو کان وڌيڪ شعر مون کي ياد آهن. منهنجا 2 ڪتاب شايع ٿيل آهن. 1. ”منا ٻول محبوب جا“ 2. ۾پنهنجي شاعري پنهنجو رنگ“.

سوال: اوهان کي ريڊيو ۽ ٽي وي تي اچڻ جو موقعو ڪڏهن کان مليو؟

جواب: پهرين پهرين ته آئون مختلف مشاعرن ۾ شرڪت ڪندو هيس، پوءِ 1982ع ۾ نصير مرزا صاحب جي معرفت ”ريڊيو“ تي پهتس ۽ 1984ع ۾ اعجاز علير عقيقي صاحب جي مهرباني سان ”ٻي ٽي وي“ تي سائين صالح محمد شاه جي ”اوطاق ڪچهري“ واري پروگرام ۾ حصو ورتم ۽ هاڻي سنڌ جي مختلف چئنلن تي موقعو ملندو رهندو آهي.

سوال: سگهڙن سنڌ جي ثقافت کي اجاگر ڪرڻ ۾ ڪهڙو ڪردار ادا ڪيو آهي؟

جواب: سنڌ جي ثقافت کي بچائڻ ۾ سگهڙن جو وڏو ۽ اهم ڪردار رهيو آهي. سڀ کان پهرين ته هنن اڄ تائين پنهنجي سنڌي ٻولي ۾ ڪابه ڦيرڦار نه ڪئي آهي. هنن جي شاعري جي ۾ نج سنڌي لفظ ملندا. ان مان ظاهر ٿيو ته سگهڙن سنڌي ٻوليءَ کي بچائڻ ۾ اهم ڪردار ادا ڪيو آهي. ان کان علاوه هنن جو ويس شلوار قميص، ٽوپي، اجرڪ ۽ پٽڪو پائڻ به نج سنڌ جي ثقافت آهي.

سوال: شهري ماڻهو اڪثر ڪري سگهڙن ڏانهن گهٽ توجه ڏين ٿا ۽ ڪي ته اختلاف به رکن ٿا، ان جي باري ۾ اوهان جو چا چوڻ آهي؟

جواب: شهري ماڻهن وٽ تائيم گهٽ آهي ان ڪري اهي اسان کي گهٽ ٻڌن ٿا. باقي اسان سگهڙن سان اهي ادبي حلقا اختلاف رکن ٿا جيڪي پاڻ کي اعلى تعليم يافته شاعر سمجهن ٿا. اسان جو ڪنهن سان جهيڙو نه آهي. سنڌ جي نامور ڏاهي ڊاڪٽر نبي بخش خان بلوچ جهڙي ماڻهو لوڪ ادب جي تعريف ڪئي آهي، باقي ٻين جي اختلافن سان ڇا ٿيندو!

سوال: ڇا هن وقت به سنڌ جي بهراڙين ۾ سگهڙن جون ڪچهريون ٿينديون رهن ٿيون؟

جواب: اڄ کان ڏهه، پندرهن سال پهرين ته بهراڙيءَ ۾ اهي ڪچهريون ٿينديون رهنديون هيون، پر هاڻي ڪجهه بدامني ۽ مهانگائيءَ جي سبب اهي، اوطاقون ويران ٿي ويون آهن. باقي اڄ به ڪيترائي اهڙا زميندار به آهن جيڪي پنهنجين اوطاقن تي سگهڙن جون ڪچهريون ڪرائين ٿا.

سوال: اوهان جي ڪا اهڙي خواهش جيڪا پوري نه ٿي هجي؟

جواب: منهنجي خواهش اها آهي ته اسان جي سنڌ ۾ اهڙي خوشحالي ۽ امن و امان ٿئي جو بهراڙيءَ جون اهي ويران ٿيل اوطاقون وري آباد ٿين.

سوال: اوهان کي ايوارڊ ڪهڙا مليل آهن؟

جواب: سگهڙ محمد ملوڪ عباسي ايوارڊ سميت ٻيا به ايوارڊ مليل آهن جن جا نالا ياد نه آهن. باقي ڄامشورو ۾ عاجز رحمت الله

لاشاري ۽ ميهڙ جي ايڇ ڏيپر مون سان رهاڻ رچائي هئي.

سوال: هن فن مان اوهان ڇا حاصل ڪيو؟

جواب: هن فن مون کي عزت ڏني آهي. پوري سنڌ ۾ منهنجي سڃاڻپ آهي اهو ئي مون لاءِ ڪافي آهي.

سوال: آخر ۾ پيغام ڪهڙو ڏيڻ چاهيندئو؟

جواب: سنڌ واسيو اوهان سڀني ڏات ڌڻين جو وڏو ڪان وڏو خيال رکو جو اهي به سنڌ جو سرمايو آهن.

محبوب ڏيپر کان ورتل هي انٽرويو انٽرنيٽ تي آن لائن موجود آهي. هن انٽرويو جي لنڪ هيءَ آهي.

sindhipeoples.blog.com>blog-post_8

محبوب ڏيپر بابت آن لائن خبرون

محبوب ڏيپر جن پروگرامن ۾ شرڪت ڪئي ۽ پنهنجي شاعري پڙهي داد حاصل ڪيو آهي انهن پروگرامن جو اندازو ڪيس به نه آهي ته انهن جو تعداد ڪيترو هوندو. بلا شڪ پاڻ اڪثر سنڌي ادبي پروگرامن، محفلن، جلسن، ويهڪن، مهوري پروگرامن، رهاڻين، ملهائيل شامن ۽ ورسين تي منعقد ڪيل ادبي پروگرامن ۾ اڪثر شريڪ رهيو آهي. انهن پروگرامن بابت ملڪي اخبارن منجهه خبرون لڳل آهن. انهن اخبارن کي سنڀالڻ جي پاڻ به ڪوشش نه ڪئي اٿائين. اخبارن منجهه لڳل اهڙين خبرن جو نمونو هن ريت آهي.

گهڙي ۾ قمبر شهيد درگاهه تي ”قومي عوامي تحريڪ ميهڙ“ پاران ”محبت سنڌ مڇ ڪچهري“ ٿي.

”محبت سنڌ مچ ڪچهري“ جي صدارت قومي عوامي تحريڪ جي مرڪزي سينيئر نائب صدر وڪيل منور جتوئي ۽ مهمان خاص سنڌ جي پهريون جوڙ جو ملهه پهلوڻ خدابخش حيدري، اعزازي مهمان ناليوارو سگهڙ محبوب علي ڏيپر هئا.

”محبت سنڌ مچ ڪچهري“ ۾ قومي عوامي تحريڪ تعلقي ميهڙ جو صدر فياض علي چانڊيو، جوائنٽ سيڪريٽري شبير احمد چانڊيو، ساجد علي سوڍر ۽ ناليوارو سگهڙ محبوب علي ڏيپر، حاجي محمد يونس چٽو، صحافي پاويل جوڻيجو ڳوٺ گهاڙي اميدرو جا رهواسي علي اڪبر هالو، لياقت علي جوڻيجو، عبدالحميد جوڻيجو، علي انور جلباڻي، درگاه جو فقير جميل احمد جوڻيجو، نبن جوڻيجو ۽ ٻين شرڪت ڪئي. ”محبت سنڌ ڪچهري“ ۾ نالي واري سگهڙ محبوب علي ڏيپر، حاجي محمد يونس چٽو نئين نڪور شاعري ٻڌائي خوب داد حاصل ڪيو.

محبوب تنهنجي مان ۾ مان لکي لکان ڪيترو؟
جيترو به لکندس دل کي تسلي نه ملندي اوترو،
تنهنجي سچائي لاءِ مون وٽ اهي الفاظ ئي ناهن،
جيڪو لکيم ”انمول“ سمجهندس لکي ورتم اڌ جيترو.
اعجاز علي سوڍر (انمول)

زندگي

ڏکڻ سکن جو سنگم آهيءَ زندگي
محبت نفرت جو سنگم آهيءَ زندگي
جيڪو ويو سو واپس ورتو ناهي وري
هڪ دفعو ئي ملندي آهيءَ زندگي
وڃائڻ نه گهرجي هن مليل هديي کي
ڏاڍي انمول هوندي آهيءَ زندگي
ڪو ناڪاره ناهي قدرت جي ڪارخاني ۾
ڪنهن مقصد خاطر ملندي آهيءَ زندگي
ڏاڍي محنت سان ڪجهه بقا ملي ٿي
ڪرڻ هرگز ضايع نه گهرجي هيءَ زندگي
ڪن ڏاڍو لطف ورتو آ هن منجهان
ڪن ڪارڻ عذاب ٻڌي آهيءَ زندگي
ڪي جيئري دوزخ جو درد سهن ٿا
ڪن ڪارڻ جنت ٻڌي آهيءَ زندگي
ڪن ميلا مڇايا روح رهاڻيون ڪيون
ڪن تڙپندي گذاري آهيءَ زندگي
ڪي هلندي راهه ڀٽڪي ويا هتي
ڪنهن منزل ماڻي آهيءَ زندگي
متان بيڪار سمجهڻ جي غلطي ڪريو
موليٰ جي مهرباني آهيءَ زندگي
ڪيترو هلندي کانپو خان جي خاني

رب رحمان جي رحمني آ هيءَ زندگي
 ڪڏهن قابو آ ڪنهن ڪوٽ منجهه
 ڪڏهن ڪنڌ تي کاتي آ هيءَ زندگي
 سُورن سان سَمَيل ملي ٿي ڪنهن کي
 ڪنهن لاءِ سراپا سُور آ هيءَ زندگي
 خوشين ۾ ٿي خيرو ڪري ڪنهن کي
 ڪنهن لاءِ نسورو ناسور آ هيءَ زندگي
 ڪو خوب ڪمائي ٿو هن دنيا لاءِ
 ڪنهن اجائي وڃائي آ هيءَ زندگي
 هڪ عاشق خوب ٻڌايو هو ته
 بي بندگان سراپا شرمندگي آ هيءَ زندگي
 ڪنهن غلاميءَ اندر گذاري آ هتي
 راجا بڻجي ڪن راج ڪيو آ هيءَ زندگي
 انمول عبرت حاصل ڪر وقت وڃي ٿو
 ڪڏهن نه موتي وري ملندي آ هيءَ زندگي

ڪوئي حُسن جي پٺيان ٿو ڊوڙي
 ڪنهن جي پٺيان حُسن ٿو ڊوڙي
 ڪوئي حُسن اڳيان روئي رڙي
 حُسن ڪٿي ديدار لاءِ ٿو ڊوڙي

سچ جو سَنِيهو

ڪر سوچ سُنِي اڙي انسان عقل وارا،
 راهه رَسُ رهنمائي واري پلي ڏهن وارا
 موٽُ ملندڙي اوچتو اونداهي وانگر
 رهجي ويندڙي حَسرتون حُسن وارا
 رهجي ويران ويندي ان وقت تون
 ملڪ الموت ايندڙي ڪرڻ قيد پيارا
 ڪندي مِٺون آزيون تون گهڻيون
 چونڌي ڇڏيندو سانءُ ڪونه منت ڪرڻ وارا
 ساهه ڪڍندڙي سُور ڏئي رڻ روئاري
 پوءِ بي جان بي حوصلا هوندي جان وارا
 مُردو، مرحوم، لاش، جنازو لقب ملندڙي
 ڪٽي رکندڙي ڪٽ تي مُحب ملڻ وارا
 دانهون درد واريون ڪندا ٻچا ٻار تنهنجا
 روئندا پٽيندا تو کي ڪرڻ پيار وارا
 ڪندا دانهون لاش تنهنجو ڏسي
 سڀئي دوست تنهنجا دلبر دل وارا
 پرچائي سگهندي ڪنهن کي ڪين تون
 توڙي جو سڀ ڪجهه ٻڌندي ٻُڌڻ وارا
 غسل ڏيندا تو کي ڏاڍي خيال سان
 خوشبوءِ عطر به هڻندا تو کي چاهت وارا
 جنازو پڙهندڙي پنهنجا توڙي پراوا

منهن ڏسي موڪلائيندا ملڻ وارا
 ڪلهو ڏئي قبر تائين هلندا هڙئي توسان
 دانهون ڪري دفنائيندي دفنائڻ وارا
 موڪلائي سگهندي ڪين تون ڪنهن کان
 رڪي حسرت هليو هلندي هلڻ وارا
 مجبور هوندي تون مير معتبر ماڻهو
 لاچار ٿي رهندي محبتون وڻڻ وارا
 ڪري بند ڪاري قبر اندر تو ڪي
 واپس ورندا تو سڀئي ورڻ وارا
 ڪندين وس وڏا روئي رڙي تون
 هوندا ڪير نه تنهنجون دانهون ٻڌڻ وارا
 يار دوست مٽ عزيز اڪيلو ڪري
 هلندي ساڻ ڪو به نه خوش ٿي ڪلڻ وارا
 دنيا جي ڪا عشرت نه ملندي هوش ڪر
 ڪفن به يا نصيب ٿئي قرب وارا
 ڪم ڪهڙي جون پوءِ هي ڪُل ڪمايون
 دنيا جون هي آسائشون عيش ڪرڻ وارا
 دنيا جو ايڏو حرص نه رک تون اي بندا
 دنيا جي لالچ ۾ خدا ڪي وسارڻ وارا
 حق حساب ته قبر اندر ئي ٿيندي
 الله جي عبادت کان او نتائڻ وارا
 قيامت ته پري جي ڳالهه آ اي ميان
 قبر جو درد ڏاڍو ڏکيو آ دل وارا

عذاب قبر هڪ رات پوري حياتيءَ جي
 ڪل ڪسڻ اٿي غفلت ۾ گذارڻ وارا
 ايئن به ناهي ته ڪو خدا کان وسريل هين
 خدا ڪي ياد آهين تون خدا ڪي وسارڻ وارا
 بس انمول ڇا سمجهائي تو ڪي ادا
 سوڀر خود گنهگار، سمجهه سمجهڻ وارا

ڪوئي هلائي جيلا حُسن لئي
 ڪنهن آڏو حُسن مجبور آ
 ڪوئي حُسن سان خوشيون ٿو ماڻي
 ڪنهن لاءِ حُسن سڄو سُور آ

جن وٽ حُسن آهي، تن وٽ حسن جو قدر ناهي
 جن وٽ حُسن جو قدر آهي، تن وٽ وري حُسن ناهي

ڪنهن کان پڇيم، محبت مليئي؟ يڪدم چيائين، محبت زُلايم،
 چيم قرب مليئي؟ چيائين قرب ڪُٺو، چيم پيار مليئي؟ چيائين
 پيار ته پرايو هو، چيم دل مليئي؟ چيائين دل ته ويران ڪيو، چيم
 چاهت مليئي؟ چيائين چاهت ته چريو ڪيو، چيم ڀلا يار مليو؟
 چيائين چريائپ وارو تو سوال ڪيو، سڀ ڪجهه نه ملي هان، يار ته
 ملي هان، پر يار نه مليو، تڏهن ته ڪجهه نه مليو، بس ويران دل آ،
 رڙندڙ روح آ، جلندڙ جدائي ۾ ويٺو آهيان پرين جي پسگردائيءَ ۾.

کاش ۾ شاعر هوتا تو ميري شاعري هوتي،
 ميرے دل ۾ رهتي، نه من سے جدا هوتي،
 کاش ۾ مصنف هوتا تو ميري ڌاري هوتي،
 ميرے پاس رهتي، نه مجھ سے جدا هوتي،
 کاش ۾ قلم هوتا تو ميري سياهي هوتي،
 ۾ تيرے بغير ڪجهه نه هوتا، تو ميرے اندر هوتي،
 کاش ۾ الفاظ هوتا تو ميري ڪتاب هوتي،
 تيرے بغير ڪنهن نه هوتا، نه تو مجھ سے جدا هوتي،
 کاش ۾ چاند هوتا تو ميري چاندي هوتي،
 تيرے سوا نه ۾ جيتا، نه تو ميرے سوا هوتي،
 مگر ميرے ايسے نصيب ڪهاں ۾ ۾ انمول ڪه،
 ۾ ڪوئي دل هوتا تو ميري جاں هوتي۔

ڪوئي	حسن	جي	خاطر	چريو	بڻيو
وري	ڪنهن	خاطر	حسن	چريو	بڻيو
ڪنهن	ڪي	حسن	هڻي	گل	تو
ڪنهن	ڪي	وجي	حسن	پتر	هڻيو

نظم

الفتون ڏڪيلي ڪلفتن ڪي اچڻ ڇو ٿا ڇڏيو؟
 پيار پري ڪري نفرتن ڪي اچڻ ڇو ٿا ڇڏيو؟
 توهان جوڏا توهان دودا، توهان هوشو توهان هيٺو،
 پنهنجا رولي ڌارين ڪي اچڻ ڇو ٿا ڇڏيو؟
 سنڌ امڙ جي سينڌ سنجي ٿيندي پئي وڃي،
 پنهنجا اباڻا وڻاڻ ويران ٿيڻ ڇو ٿا ڇڏيو؟
 محبت وڃي پئي رويندي رستا نهاري نهاري،
 ايئن لاوارث پراڻي پريت وڃڻ ڇو ٿا ڇڏيو؟
 مسڪين روئندو رهي، ڪيئون ڪندو رهي،
 پنهنجي دليمن منجهه سنگدلي رسڻ ڇو ٿا ڇڏيو؟
 جيڪو وقت ويڙو موٽي واپس ڪين ايندو،
 پنهنجي يادن منجهه مير اچڻ ڇو ٿا ڇڏيو؟
 ايندڙ وقت آئينو مستقبل جا معمار توهان هو،
 پنهنجي نسلن لاءِ ڪڍو ڪردار رهڻ ڇو ٿا ڇڏيو؟
 سنڌ منهنجي صدين کان سورن منجهه رهي آ،
 هن پوتر پونءِ ۾ پليت پير پوڻ ڇو ٿا ڇڏيو؟
 پنهنجن جا مارا پاڻ بڻيا آهيو هوش ڪيو!
 بلبل بنا هوندو ويران چمن ٿيڻ ڇو ٿا ڇڏيو؟
 عقل اڳيان پردو پئجي ويو ڇو اسان جي؟
 پنهنجي پونءِ جا هي پتر ڪڍڻ ڇو ٿا ڇڏيو؟
 جيغل جي جهولي اڪثر رڻ هاڻي رهي ٿي،

سند جا وارث سنڌي جوڌا مرڻ ڇو ٿا ڇڏيو؟
 بابل جي اکين ۾ هي آب اڻ مندائتو ڏسو،
 محسنن جي نيٽن ۾ ڀر اچڻ ڇو ٿا ڇڏيو؟
 سنڌ سموري سڪاڻڻ جي سازش رچي رهي آ،
 پنهنجن پيرن مٿان ڪهاڙو هلڻ ڇو ٿا ڇڏيو؟
 سنڌي ميزبان بڻجي محبت ۾ مات کائي ويا،
 هي ڦورو اٿو اهي سڃاڻڻ ڇو ٿا ڇڏيو؟
 انمول وقت اٿو سنڌي سڀ سڃاڳ ٿي وٺو،
 سوڍر سُستي ڪري سُر اچڻ ڇو ٿا ڇڏيو؟

ميھڙ سڌو هي ماڻهو مھان آ،
 عجب الفت ڀريو انسان آ،
 کولي ڏس تون ڏيپر کي انمول،
 محبوب سگھڙ اسان جو شان آ
 اعجاز علي سوڍر ”انمول“

ڪنهن ڪئي غلامي حُسن
 ڪنهن جي غلامي حُسن ڪئي
 ڪنهن کي دنيا ۾ ٿو شان شوڪت بخشي
 ڪنهن جي وري ڪئي بربادي حُسن
 اعجاز علي سوڍر ”انمول“

محبوب تي لکيل منهنجو شعر

محبوب جي سيرت سراسر سچائي سان ڀريل آ
 محبوب جي مورت سراسر ڀلائي سان ڀريل آ
 ڏيپر ڏاهو منهنجي ڏيهه جو دلبران طبيعت وارو
 من هن محبوب سڌو سراسر محبت سان ڀريل آ
 جگر شير جو ڌاري، ڌارين لئي للڪار بڻيو هي جوان
 ڪدورت ڪينو ڪونهي سراسر ڦر سان ڀريل آ
 حق سچ منهن تي ٿو چوي، ڏيپر جو ڏهڪاءُ ڏسو
 سڀني سپرد رهيو سدا سراسر همت سان ڀريل آ
 جانچي ڏسو ڀلي هن جوان جي جا ساراهه سُٽي ٿم
 ڪردار هن ڪمانڊر جو سراسر الفت سان ڀريل آ
 ميھڙ منجهه ٿو وِرتا جو هي وير سجهي
 جنهن جو سموري حياتي هشت سان ڀريل آ
 قرب ۾ ڪُنل ڏٺو مون محبوب کي آهي
 ڏات جو جاکوڙي جوان محنت سان ڀريل آ
 مھمان نوازيءَ ۾ مور رهيو هي مھان ماڻهو
 ڏيپر جو شوق شان و شوڪت سان ڀريل آ
 نياز، نوڙت، نهڻائي سدائين هن سُھڻي کي
 رحمڊلي، رضا، روحاني روايت سان ڀريل آ
 ناز ڪيون ڇو نه سندس ڀڄو ڏسي اسان
 هي شخصيت نمائڻ واري نوڙت سان ڀريل آ
 محبوب مَحو پنهنجي منزل ماڻڻ لاءِ رهي ٿو

راتين جا اوجاڳا ڪرڻ جي عادت سان پريل آ
 ميهڙ سان محبت سندس مثالي بڻجي وئي
 ڪردار ڏسو ڪونڌر جو ڪُل غيرت سان پريل آ
 سوڍر اهڙن کي ساراه سونهين ٿي ڀر
 ”انمول“ هن حبيب جي عمر عبادت سان پريل آ

محبوب ڏيپر تنهنجي مان ۾ مون جيڪو به لکيم

محبوب ڏيپر تنهنجي مان ۾ مون جيڪو به لکيم،
 سمجهان ٿو پوءِ به ڪري حق ادا نه اهڙو سگهيم،
 سگهڙ سُريلو بيشڪ ڀلارا آهين ان کان انڪار ڪونهي،
 شاعري سَندو مير مَهان آهين ان کان انڪار ڪونهي،
 ماڻهو محبتي الفت انسانيت سان سَجيل سراپا تون،
 صورت جهڙي سيرت سچائي سان سَجيل سراپا تون،
 محبت مَناس ڀريو ماڻهو ماڻهو مون ڏٺو توکي آهي،
 ناهي ضرورت ٻين جي گواهيءَ جي مون ڏٺو توکي آهي،
 سنڌ امڙ جو سڄو سُورمو، ڌارين لئي للڪار بڻيو هين،
 بنا ڪنهن لالچ مسڪين ماروڙن جو سهڪار بڻيو هين،
 ادب سان آ ڏاڍو چاهه تنهنجو، ميهڙ ۾ آ ساهه تنهنجو،
 سگهڙن جو شان سَجهين، وڃين تي آگاهه تنهنجو،
 تو ٿنا ڪئي ڪافي ستار سَندي، حمد ڪئي حبيب سَندي،
 ڌرتي ماتا سان نينهن نڀائي، واکاڻ ڪئي وڃن سَندي،
 ”سوڍر“ سهڻا تنهنجي سيرت مٿان لکي سگهندو ڪيترو،
 جيڪو وقت مليو في الحال ”انمول“ لکي ورتم اوترو.

منهنجو غير منقوٽ شعر

معصوم مُرڪ ماهِ لُڪا ماڻڪ مالها
 وصال وُصول مِهر مالڪ سِڪَ سالها
 ماڻهو مَلوڪ واکاڻ وارا سراسر سارا
 سرڪار سهڻل ساماڻو دلدار دل وارا
 سُرو سارو مسودو مُرڪ مالها مَهمَل
 لالڻ لوڪ لاءِ درڪار آ دلاسو مڪمل
 عموماً احوال اورڻ اصل اُمر درڪار آ
 دراصل واکاڻ مَسرور مسودو سرڪار آ
 مَرڻ مِهڻو وصال سوا وارو گوارا مَ هوءَ
 سُور ساماڻو دل سوا صدر گوارا مَ هوءَ
 مرد مُرسل مَحور واکاڻ ساڻ ورڻو آ
 علم عدل عمل ڪم اهو ڪرڻو آ
 مددگار مام مِهر سُڪ سُور سَوَرڻ
 دراصل دَرمل اهو مُرڪڻ ساڻ مَرڻ
 اولاد اهو درس حاصل دلاور داد رَس
 هر مولود سلسلو سارو عموم عام رَس

ٿيندو نيٺ سويرو

جاڳي جڏ منهنجا هي جوان پوندا

ٿيندو نيٺ سويرو

خالي ٿي تڏ هي پوتار خان پوندا

ٿيندو نيٺ سويرو

منهنجا وير ستل سوير آهن جاڳيا ته

پورا ٿي پوءِ هي شاهي شان پوندا

ٿيندو نيٺ سويرو

پنهنجي مستيءَ ۾ مڱن آهن

اڻيا ته پورا ٿي سڀ ارمان پوندا

ٿيندو نيٺ سويرو

هلن ٿا همت ساڻ هي منهنجا مير

هڪل ساڻ ٿي هاڻي حيران پوندا

ٿيندو نيٺ سويرو

گهمندا جڏ هي جوان غيرت سان

دهڪي سڀ هي دهمان پوندا

ٿيندو نيٺ سويرو

هٿيار سجايل سندن هٿن ۾ هوندا

ٿي ويرين جا وڻاڻ ويران پوندا

ٿيندو نيٺ سويرو

هوشو هيڻو هتي ڄاول آهن

آيا ته ٿي خطا عدوا اوسان پوندا

ٿيندو نيٺ سويرو

سانجهي سويري ساريان ٿو مان

ڪڏهن ته سڀنا سڃاڻڻ آسان پوندا

ٿيندو نيٺ سويرو

انمول نيٺ ايندا هو اوتارا بڻجي

سوڍر جو ٿي پوءِ اعلى شان پوندا

مڻ مٽيءَ جي هيٺان

هلندي هڪ ڏينهن مڻ مٽيءَ جي هيٺان

هيڪلو هوندين تون مڻ مٽيءَ جي هيٺان

سڀ ساڻي هٿڙي ئي ساٿ ڇڏي ويندي

روئندي پاڻ اڪيلو تون مڻ مٽيءَ جي هيٺان

ڪوئي پُرسان حال نه هوندي تنهنجو

گذاريندي صديون تون مڻ مٽيءَ جي هيٺان

هت سراپا ضد، هٿ ۽ انا آهي تو کي بندا

سراپا عاجز هوندي مڻ مٽيءَ جي هيٺان

خوشبوءِ عطر هڻي هتي گهمندو آهين

بدبوءِ ۾ رهندي تون مڻ مٽيءَ جي هيٺان

سوين سينگار روز ڪرين ٿو راڻا هٿڙي

سڀ سينگار ڀلي ويندي مڻ مٽيءَ جي هيٺان

هتي طرح طرح جا طعام کائين ٿو اي ميان

ڪيڙن جو ڪُوت هوندي مڻ مٽيءَ جي هيٺان

جن مٿان تون هتي ناز ڪرين ٿو اي نادان

اتي ڪوئي نه هلندي مڻ مٽيءَ جي هيٺان

روشنيءَ ۾ رهڻ جو عادي آهين تون هٿڙي

سراسر اونداھ اٿئي مڻ مٽيءَ جي هيٺان

اگر توکي غرور آ ايترو پنهنجي علم مٿان

صرف سوچ ڇا ٿيندو مڻ مٽيءَ جي هيٺان

تو کي گر ڊيجاري قرآن نه سگهيو انمول

پاڻهي سمجهي ويندي مڻ مٽيءَ جي هيٺان

زندگي کے بدلے رنگ ہزار دیکھے، کہیں ماتم کہیں جشن مناتے دیکھے،
 کہیں وفا ذلیل ہوتی رہی، کہیں دھوکے مزے میں دیکھے،
 کہیں چاہت سے نفرت، کہیں دغا پر سر کٹتے دیکھے،
 کوئی پیار سے نفرت کرتا ہے، کئی فریب پہ جان نثار دیکھے،
 کہیں سسکتے چہرے ہیں، کہیں گلاب مرجھاتے دیکھے،
 کوئی ایمانداری پر کٹ مرا، ہزاروں بے ایمانی پر پلتے دیکھے،
 لاکھوں سر کٹے غیرت پر، کیوں کے سر بے غیرتی میں جھکے دیکھے،
 کوئی سچا پیار کر کے بھی رویا، بہت سے ہوس کے مزے لیتے دیکھے،
 چاہت کو آنکھ ہی پہچان پاتی ہے، کافی آنکھوں والے اندھے دیکھے،
 کوئی جھوٹ پر کامیاب ہو گیا انمول، لاکھوں سچ بولنے والے روتے دیکھے۔

یہ رنگین دنیا ہے یہ با مزہ محفلیں ہیں
 یہ بارونق بازار ہیں یہ پیار کی چاہتیں ہیں
 سب کچھ چھوڑ کر تنہا سفر پر نکل جائیں گے
 سب حوالے کر کے اوروں کو ہم روانا ہو جائیں گے

جو کچھ میرا ہے وہ اوروں کے نام لکھ دیا گیا
 ہائے بے بسی جدائی کو میرا ہم سفر لکھ دیا گیا
 کتنی حسرت و ندامت کروں میں خود پہ انمول
 تنہا اکیلے ہی میرا اس دنیا سے گزر لکھ دیا گیا

آنکھوں میں کئی سڀڻا کر جائیں گے
 کچھ اپنوں کو ہی ہم رلا کر جائیں گے
 چھوڑ جائیں گے سب کچھ یہاں انمول
 ہم تو بے بس اور تنہا ہی جائیں گے

ہاتھ اٹھتے ہیں دعا کے لئے تو بے ساختہ رونا آتا ہے
 دوسروں کے اعمال کیا دیکھیں، خود پہ ہی رونا آتا ہے
 سندن نوافل کی کیا بات کریں، ہم سے تو فرائض قضا ہو گئے
 شرمندہ ہیں جب یاد آتا ہے امت ہیں تو رونا آتا ہے
 کافر کو دیکھتے ہیں تو حسرت سی ہوتی ہے انمول
 نبی کی وفا یاد آتی ہے تو بے ساختہ رونا آتا ہے

ثمر کٹ سنباهي، اڳتي آڙانگو سفر ڪرڻو اٿئي،
 هلندي ڪوئي نا بس تنهين تنها هلڻو اٿئي،
 دنيا جو مال متاع سڀ هتي ڇڏيندي تون،
 جيڪو هت ڪمايئي اهو ساڻ هلڻو اٿئي.

ساٿي ۽ سونهان

1. بخاري، محمد بن اسماعيل، صحيح البخاري
2. ڳڻپيو، حاجي عبدالڪريم، سدائين سفر ۾، ص 102، حيدرآباد، پارس پرنٽنگ پريس 2012ع.
3. پٺاڻ، آغا نورمحمد، سنڌ سجاڳ سگهڙ ڊائريڪٽري، ڪراچي، سنڌيڪا اڪيڊمي 2005ع.
4. جوکيو، انور، وڻ وڻ ٿاري، ڪي اين شاهه، لاکير پريس 1999ع.
5. جهتيال، فقير محمد منل، منل ماڳ وسن، ڇاپو پهريون.
6. چانڊيو، ساجد، سرهاڻ جا گيسو، ڇاپو پهريون، حيدرآباد، پارس پرنٽنگ پريس گاڏي کاتو 2020ع.
7. چنو، شفيق احمد، آس، ميهڙ، الشفيق ويلفيئر ايسوسيئيشن 2017ع.
8. ڏيرو، حبيب الله، حضوري، موهيا ڪنهن نه مال، ڇاپو پهريون، ميهڙ، سيد حاجي علي اڪبر شاهه يادگار ڪاميٽي ميهڙ ضلع دادو 2000ع.
9. سولنگي، محمد عرس اظهار، دادو ضلعو هڪ ايباس، ڄامشورو، سنڌي ادبي بورڊ 2013.
10. سوڍر، اعجاز علي، مولانا، مهان ماڻهو ميهڙ جا، حيدرآباد، شاد پبليڪيشن 2021ع.
11. گوپانگ، ديدار شاد، ڏيئا جرڪيا ڏيهه ۾، ڇاپو پهريون، حيدرآباد، سمبارا پبليڪيشن 2019ع.
12. گوپانگ، ديدار شاد، سنڌيءَ تي سر ڪير نه ڏيندو، ڄامشورو، موسيٰ پبليڪيشن 2018ع.
13. ڳورڙو، الهرڪيو، جيون سفر سڳ جو، حيدرآباد، پارس پرنٽنگ گاڏي کاتو 2011ع.
14. مهيسر، اويس قرني، نيٺ پرينءَ جي آسري، حيدرآباد، سحر پرنٽنگ پريس گاڏي کاتو 2013ع.
15. ڏيپر، محبوب علي، منا ٻول محبوب جا، حيدرآباد، الرزاق پرنٽنگ ايجنسي 2010ع.
16. ڏيپر، محبوب علي، پنهنجي شاعري پنهنجو رنگ، حيدرآباد، راحيل ڪمپوزرس فريڊ اسٽريٽ ڪوڪر محلا گاڏي کاتو 2013ع.
17. ڏيپر، محبوب علي، موتي محبوب جا، حيدرآباد، ساحل پرنٽنگ اينڊ پبلشرز 2015ع.
18. ڏيپر، محبوب علي، ڪلام محبوب ڏيپر، حيدرآباد، ساحل پرنٽنگ اينڊ پبلشرز 2016ع.

19. ڏيپر، محبوب علي، محبوب ۽ ميهڙ، حيدرآباد، ساحل پرنٽنگ اينڊ پبلشرز 2017ع.
20. ڏيپر، محبوب علي، ڏاتر مون کي ڏات ڏني، حيدرآباد، ساحل پرنٽنگ اينڊ پبلشرز 2018ع.
21. ڏيپر، محبوب علي، نعتون نانءُ حبيب جي، حيدرآباد، ساحل پرنٽنگ اينڊ پبلشرز 2019ع.
22. ڏيپر، محبوب علي، اسان پٽ هاريءَ جا، حيدرآباد، ساحل پرنٽنگ اينڊ پبلشرز 2020ع.
23. ڏيپر، محبوب علي، مون پي نور نچوڙيو، حيدرآباد، ساحل پرنٽنگ اينڊ پبلشرز 2020ع.
24. ڏيپر، محبوب علي، ڪلام دائود، حيدرآباد، ساحل پرنٽنگ اينڊ پبلشرز 2021ع.
25. ڏيپر، محبوب علي، مون جيئن ڏنو محبوب کي، حيدرآباد، ساحل پرنٽنگ اينڊ پبلشرز 2019ع.
26. ڏيپر، محبوب علي، ٽانڊن تي پير، حيدرآباد، ساحل پرنٽنگ اينڊ پبلشرز 2021ع.
27. ڏيرو، حبيب الله، مولانا، سوينيئر 2015ع هاءِ اسڪول وٺ ميهڙ، حيدرآباد، ساحل پرنٽنگ اينڊ پبلشرز 2015ع.
28. سنڌ سلامت فورم، ص 62، حيدرآباد، ساحل پرنٽنگ اينڊ پبلشرز 2021ع.
29. شاد، ديدار گوپانگ، غزل رنگ، حيدرآباد، ايس ايم ڊجيٽل پرنٽنگ 2022ع.
30. فقير محمد شاهه بخاري، مولانا، حافظ، پرينءَ جي پچار، ڇاپو پهريون، ص 89، حيدرآباد، ساحل پرنٽنگ اينڊ پبلشرز 2016ع.
31. ڳورڙو، اعجاز، جڻ ڏنو جن، ص 125، ڪراچي، بشارت پبليڪيشن 2014ع.
32. مشتاق بخاري، هاءِ ڪيڏو پري ويو آهين، لاڙڪاڻو، بخاري پبليڪيشن 2022ع.
33. مگسي، عبد، عبدالستار، سنڌي ادبي سنگت سنڌ، حيدرآباد، سنڌ راڻي پبليڪيشن 2021ع.
34. مهيسر، محمد صديق، تنهنجي سُهڻي سار، ص 37، حيدرآباد، سنڌي ساهت گهر 2010ع.

Abassi, Niaz Ali, Doctor, Dadu at a Glance, p 271, Dadu, District administration, 2011

اخبارون

1. روزاني شام حيدرآباد، آچر 5 ڊسمبر 1999ع
2. روزاني آفتاب اخبار، مڃتا ڪارنر، اڱارو 20 جولاءِ 1999ع
3. روزاني ڪاوش شمارو 110، آچر، 21 نومبر 1999ع
4. روزاني سنڌ حيدرآباد، جمعو 28 جنوري 2000ع

5. روزاني عبرت حيدرآباد، ڇنڇر 21 جنوري 2000ع
6. روزاني الڪ، آچر 30 جنوري 2000ع
7. روزاني هلال پاڪستان ڪراچي، ڇنڇر 29 جنوري 2000ع سال 54، شمارو 27.
8. روزاني عوامي آواز حيدرآباد، آچر، 8 ڊسمبر 2013ع
9. روزاني شام حيدرآباد، ڇنڇر، 10 آگسٽ 2002ع، جلد 3، شمارو 336.
10. روزاني جيگل حيدرآباد، اڱارو، 15 سيپٽمبر 2015ع.
11. روزاني ڪاوش حيدرآباد، جمع 7 آڪٽوبر 2016ع جلد 27، شمارو 64.
12. روزاني ارادو لاڙڪاڻو، سومر 7 نومبر 2016ع، جلد 3، شمارو 305
13. روزاني سنڌ سجاڳ ڪراچي، اربع، پهرين مارچ 2017ع، سال 50، شمارو 217.
14. روزاني جهونگار ڪراچي، آچر، 22 جنوري، 2017ع، جلد 5، شمارو 183
15. روزاني وفاء سنڌ ڪراچي، اربع، پهرين مارچ 2017ع، جلد 3، شمارو 81.
16. روزاني جهونگار ڪراچي، اربع، پهرين مارچ 2017ع، جلد 5، شمارو 221
17. روزاني خبرون ڪراچي، اڱارو، 22 مئي 2018ع، جلد 15، شمارو 136.
18. روزاني محور ڪراچي، اڱارو 22 مئي 2018ع، بمطابق 6 رمضان المبارڪ 1439ھ.

رسالا

1. ماهوار هزار داستان، ڊسمبر 2018ع، جلد / سال 30، شمارو 2.
2. آواز سنڌ جي ڊسمبر 2019ع جي شمارو 9.
3. تہ ماهي مهران، جلد 7، شمارو 4، آڪٽوبر - ڊسمبر 2020ع، ص 148، ڄامشورو، سنڌي ادبي بورڊ.
4. ڪارونجهر تحقيقي جرنل جلد 6، شمارو 11، 2014ع.
5. قادري، مولانا غلام عباس، ماهوار صراط الھدي، ص 27، سلسلو 33، ڊسمبر 2006، ڪراچي، احمد پرنٽنگ پريس.